

LUMINARIA

Dicembru '20 nu. 134







Ir-Ritorn tal-Familja Mqaddsa Lejn Nazzaret mill-Egittu. Hajr Mons. Ġużepp Attard, Rettur Kappella ta' Kemmuna.

LUMINARIA - Werrej

Messaġġ Mill-Arċipriet	2
Kronaka tal-Parroċċa	3
Nifirħu u Nawguraw	10
Paġna M.Q.S.E.Q.M. Subien	12
Paġna M.Q.S.E.Q.M. Bniet	14
Mid-Djarju tal-Iskola Primaria	16
Nadur Youngsters - Erġajha Ghamilieħal	18
Esperjenza ta' Xogħol Volontarju li Ma Nista' Njinsa Qatt	21
Mir-Registri Parrokkjali	22
Is-Sagamenti tal-Ewwel Tqarbind u l-Grizma Matul is-sena 2020	25
Apprezzament - Kan. Dun Anton Mejlaq	26
Iċ-Ċentru Pastorali	28
Radju Luminaria	40
Harsa Storika lejn il-Milied u kif jiġi Ċċelebrat	46
It-Tliet Mijiet ta' Kristu	48
Presepu bi sfond Ghawdexi għall-Wiri f'Washington DC	49
Restawr tal-Kwadru tal-Kappella ta' Kemmuna	51
Francis Sultana Designs and Interiors	52
Status Animarum 1894	53
Vjagg Memorable fil-Gvatemala	56
Tliet Ċentħarji Matul Is-Sena 2020	58
Bahrin Nadurin li avvanzaw fl-isṭudji tagħhom fil-Qasam Marittimu	61
Xi logħob ta' dari tat-tfal u x-xjenza ta' warajh	65
Kitbiet dwar il-Knisja Bazilika tan-Nadur	67
Xita fin-Nadur	70
Ritratt Storiku Waqt it-Tkabbir tal-Kollegġjata u Bazilika tan-Nadur	72

BORD EDITORJALI

Harġa numru 134 Diċembru 2020 • Is-Sitta u Tletin Sena

- Edizzjoni Specjali li tkopri l-perjodu mill-ewwel tas-sena sal-aħħar ta' Novembru 2020 minħabba li l-edizzjonijiet li soltu joħorġu fl-Għid u l-Festa ma ġarġux minħabba s-sitwazzjoni prevalent tal-imxija tal-Covid-19.
- Rivista maħruġa mill-Parroċċa San Pietru u San Pawl, Nadur, li fċirkostanzi normali toħroġ tliet darbiet f'sena
- Ippubblikata mill-Bord Editorjali magħmul minn: L-Arċipriet Mons. Jimmy Xerri, Miriam Muscat (Editur), Joseph Muscat, Mary Anne Pace, Maria Camilleri

- Qari tal-Provi: Miriam Muscat, Maria Attard, Noemi Portelli, Mary Grace Mercieca
- Ritratti ta: Martin Attard, Monica Grima, Mario Muscat, Alessio Sultana, Anaca photography
- Il-fehmiet li jistqarru l-awturi u l-korrispondenti tal-artikli li jiġu ppubblikati mhumiex neċċessarjament dawk tal-Bord Editorjali
- Kull korrispondenza għandha tintbagħha lill-Bord Editorjali, ‘LUMINARIA’, Ufficċju Parrokkjali, Pjazza 28 ta’ April 1688, Nadur NDR 1033, Għawdex. Tel: 2155 1649
- Disinn u *layout* ta’ Maria Camilleri
- Stampata bl-Offset, "Portelli Print" Nadur. Tel: 2155 8232
- www.nadurparish.com

MESSAĠġ TAL-ARċIPRIET MONS. JIMMY XERRI

Riflessjoni dwar il-Milied

Issa li qegħdin qrib il-festa kbira tal-Milied se nagħmel riflessjoni qasira fuqu. Irridu nagħtu lilna nfusna bħala rigal lil ħaddieħor. Jiġi li aħna nibqgħu qisna riserva ta' ġid li ma jitqassamx. Jgħidu li f'mohħna hemm newroni daqs kemm hemm stilel fil-għall-Tagħna. Matul ħajnejta aħna nużaw fit biss mill-kapaċitajiet li għandu l-moħħ tagħna. F'kelma waħda aħna nistgħu niftakru iktar affarrijiet, nistgħu nħobbu iktar u nistgħu naduraw lil Alla iktar milli fil-fatt nagħmlu. Ffit jiem oħra u se ngħixu l-Festa tal-Milied. Hija okkażjoni biex nimpenjaw lilna nfusna iktar mingħajr ma nikkuntentaw bil-ħajja tal-minim u tal-inqas xogħol.

L-awtur Taljan Pino Pellegrino jsemmi ħames valuri li wieħed isib fil-ġħar ta' Betlehem:

L-ewwel valur huwa dak tal-ESSENZJALI. Fl-ġħar Marija kellha tikkuntenta b'dak li hu l-essenzjali, mingħajr ma kellha l-lussu. Il-ħafna ġid u l-ħafna oġġetti materjali jistgħu jkunu qishom trabokk li joħnoq u jaqbad ir-ruh tal-bniedem.



L-Areipriet

It-tieni valur li nsibu fl-ġħar ta' Betlehem huwa s-SILENZJU. Gesù twieled fis-silenzju ta' għar imbiegħed mill-ġħagħha tan-nies u mit-toroq storbuži. Il-preokkupazzjonijiet żejda ma jgħinux.

IL-PAČI. Id-dinja kollha tinsab fil-paċi, għax il-Milied. Anke l-Imperu Ruman jidher li qiegħed fis-sliem. It-tfal iridu l-paċi. Xħin saqsew lil xi tfal x'iridu bħala l-aqwa rigal għall-Milied, il-kotra tagħhom wieġbu li jixtiequ jaraw lil ommhom u missierhom sewwa ma' xulxin mingħajr ma jiġi.

Il-Milied iġib il-FERH. U l-ferħ huwa valur edukattiv minnu nnifsu. Meta bniedem jilqgħek bil-ferħ, tibqa' tiftakar din l-imġieba iktar mill-ħafna kliem li jista' jgħidlek. Irridu nidraw naraw l-iswed meta jidlam biss u mhux naraw kolloks ikrah anke meta jkollna x-xemx tizreg fuqna.

Imbagħad hemm il-ĦLEWWA fl-imġieba. Fl-ġħar ta' Betlehem hemm ħlewwa bla qies. Marija u Gużeppi juru ħlewwa liema bħalha ma' Binhom u ma' dawk li jiġi jżuruhom. Anke l-baqra u l-ħmara juru ħlewwa ma' Ĝesù billi jsaħħnulu l-maxtura.

Din il-ħarġa tal-Luminaria hija speċjali għal bosta raġunijiet.

F'idejk għandek ir-rivista, wara li ma ħarġitx dik tal-Ġhid li għadda u dik ta' Ġunju. F'din il-ħarġa qed infakkru żewġ avvenimenti speċjali, il-25 sena mill-ftuħ tar-Radju komunitarju Luminaria u l-ftuħ taċ-ċentru ġwanni Pawlu II. Din il-ħarġa hija l-ewwel waħda li qed toħroġ bl-Isqof Anton Teuma bħala r-Ragħaj tad-Djoċesi.

Inselli ħafna għalikom u f'isem shabi s-saċerdoti u l-membri kollha tal-Bord editorjali tar-rivista, nixtiqilkom il-Milied Tiġi u fis-sliem.

Mary Ann Pace

KRONAKA TAL-PARROČČA

DIĊEMBRU 2019 – NOVEMBRU 2020

NOVEMBRU

100 sena



Karmena Sultana mwielda n-Nadur fit-12 ta' Novembru 1919 icċelebrat il-mitt sena tagħha fuq din l-art. Fl-okkażjoni ta' għeluq snina saret quddiesa ta' ringrażżjament fid-Dar San Lawrenz fejn tinsab rikoverata u kienet imdawra mill-familjari tagħha flimkien ma' ħbieb oħrajn.

Novena u Milied

Il-Ħadd 15 ta' Diċembru bdiet in-Novena tal-Milied. It-tēma għal din is-sena kienet riflessjoni fuq diversi oġġetti u persunaġġi li nsibu fl-ġħar ta' Betlem sabiex naraw x'kellha omm Ĝesu fl-ġħar.



Nhar lejliet il-Milied saret il-purċissjoni u l-pagaent bil-persunaġġi bibbliċi, li ħarġet mill-MUSEUM tas-subien u ghaddiet mit-toroq principali tar-raħal. Din il-manifestazzjoni kienet tant għal qalb Dun ġorġ Preca. Nhar il-Milied filgħaxja ttella' l-kunċert tal-Milied mill-qasam tal-MUSEUM fil-knisja fejn ħadu sehem il-korijiet tal-MUSEUM bniet u subien u kienu akkumpanjati minn numru ta' mužiċisti u kantanti stabbiliti. Il-programm kien imħawwar b'pożiċċi, play qasira kif ukoll il-prietka tat-tifel.

Kanonku Effettiv

Nifirħu lil Dun Franklin Vella li nhar it-Tnejn 23 ta' Diċembru ha l-pusseß ta' Kanonku Effettiv tal-

DIĊEMBRU

Siġra tal-Karitā

Bħal kull sena s-siġra tal-karitā ġiet imħejjija mill-adolexxenti u ž-żgħażagh fil-knisja. Din is-sena l-oġġetti miġbura ngħataw lid-Dar tal-Providenza, Angela House u Dar Merħba Bik. Ĝest verament sabiħ li niftakru fl-oħrajn f'dawn il-jiem tas-sena.

Kolleggjata tagħna minn idejn I-Isqof Mario Grech Amministratur Apostoliku.



Kwaranturi 30 Dicembru 2019 – 1 Jannar 2020

Bħal kull sena fil-parroċċa tagħna jinżammu l-kwaranturi - adorazzjoni solenni fl-aħħar jiem tas-sena u bidu ta' sena ġidha. Nhar l-1 ta' Jannar, Solennità ta' Marija Omm Alla, sar l-għeluq ta' dawn il-kwaranturi fl-4:30pm b'konċelebrazzjoni u wara purċissjoni b'Ġesù Ewkaristija li ntemmet bil-Barka Sagrentali.

JANNAR

Nhar it-28 ta' Jannar, fil-kappella taċ-ċimiterju tal-Ħniena Divina, inżamm l-ewwel servizz ta' qabel id-difna li tmexxa mill-Kan. Dun John Muscat fl-okkażjoni tal-mewt ta' Egon Siegfried Groschner, tabib irtirat Germaniż, li kien joqgħod ix-Xlendi, Għawdex u li ndifen fil-qabar privat fejn tinsab midfuna martu.

Jum il-Bibbja

Fuq deċiżjoni tal-Papa Frangisku, it-tielet Hadd ordinariju tas-sena ntgħażel bħala Jum il-Bibbja li ħabat proprju fis-26 ta' Jannar. Din is-sena taħbat ukoll l-1600 sena mill-mewt ta' San Ġilormu li kien ħadim bla hedha biex jaqleb il-Bibbja għal-lingwi l-iktar komuni u użati għall-komunikazzjoni. It-tfal iż-żgħar tal-parroċċa ġew mistiedna jjeznu rokna fid-dar bil-Bibbja biex titrawwem fihom l-importanza u l-imħabba għall-Kelma ta' Alla f'hajjithom.

FRAR

Festa ta' San Blas u l-Festa tal-Gandlora

Fit-2 ta' Frar ta' kull sena aħna l-Insara niċċelebraw it-tifkira tal-Preżentazzjoni ta' Ĝesù fit-Tempju wara 40 jum mit-tweli. Din il-festa hi magħrufa ahjar bħala l-Gandlora. Dan għaliex fil-knisja hemm id-drawwa li tinxtegħel xemgħa msejħha tal-Gandlora.

Il-Ħadd 2 ta' Frar ġiet iċċelebrata wkoll il-festa ta' San Blas. Il-banda Mnarja ferrħet lil dawk preżenti b'marċ sa ħdejn il-pitch tal-boċċi fejn wara saret quddiesa kkonċelebrata mmexxija min Dun Alex Cauchi akkumpanjat minn diversi saċerdoti. Sar ukoll it-tberik tal-annimali u ta' prodotti agrikoli u saret ukoll iċ-ċelebrazzjoni tax-Xemgħat. Kien hemm għall-wiri diversi ogġetti ta' artiġġjanat lokali kif ukoll ta' vetturi antiki. F'din l-okkażjoni l-ferta li nġabret marret b'risq il-Fondazzjoni Arka.



Statwa ta' Santa Tereża ta' Kalkutta

Fit-18 ta' Frar saret purċissjoni mill-knisja parrokkjali għall-kappella ta' Kenuna bix-xbieha ta' Santa Tereża ta' Kalkutta. Din il-kappella hija ddedikata għal din il-qaddisa ta' żmienna. L-istatwa ngħatat minn benefattur. Kienu mistiedna t-tfal kollha, żgħażaq u ġenituri biex jakkumpanjaw fil-mixja. Mal-wasla nqraw siltiet qosra mill-kitbiet tal-qaddisa, u mbagħad ingħatat il-barka sagrentali. Wara tqassmu xi refreshments fost dawk preżenti.

MARZU

Kwizz Parrokkjali

Fis-7 ta' Marzu li għaddha, fis-sala parrokkjali fi Triq Xandriku, sar it-tieni kwizz parrokkjali għat-tfal minn

year 6 sa Form 2. B'kolloġx ħadu sehem 14-il tifel u tifla. It-tema li għażilna għal din is-sena kienet il-vokazzjoni u l-Bibbja. It-tfal kollha kien ppreparati tajjeb u t-tim rebbieħ kien dak iffurmat minn Katelyn Haber, Dorothea Meilak, Jayden Azzopardi u Carlos Xuereb. Iktar 'I quddiem, jekk Alla jrid, dawn sejkollhom il-possibilità li jagħmlu safra barra minn Malta. Fit-tieni post-ġie t-tim magħmul minn Benjamin Said, Harry Emeh, Morgan Sammut u Nicholas Attard. Lil dawn ukoll nifriħulhom.

Żgur li dawn it-tfal u l-oħrajn li ħadu sehem, tgħallmu ħafna dwar il-Kelma ta' Alla u dwar persunaġġi mill-Bibbja u barra mill-Bibbja li kienu msejħin biex jaqdu lil Alla mill-qrib.



Pandemija

Malli l-imxija tal-Covid-19 bdiet f'pajjiżna, din mill-ewwel kellha effett fuq l-andament tal-ħajja parrokkjali. Mhux kulħadd kien lest li jigi l-knisja. Fl-ewwel ġimġha kellna xi distributuri tal-bullettin li ma qassmuhx. Wasal mument meta ma bqajniex nistampaw il-bullettin. Imbagħad ingħalqu l-knejjes ukoll, u t-tagħlim tal-katekiżmu u l-formazzjoni tal-adolexxenti waqfu kif ukoll id-diversi ħargiet u attivitajiet li kienu jiġu organizzati ta' kull ġimġha għall-anzjani tal-parroċċa. Twaqqfu ħesrem ukoll l-eżercizzi tar-Randan u l-attivitajiet kollha marbutin ma' dan iż-żmien speċjali. Frattant il-ħidma kompliet skont iċ-ċirkostanzi straordinarji li konna u għadna ninsabu fihom. Permezz tar-Radju Luminaria u Mnarja Live seta' jissokta l-quddies bil-Live streaming. Matul il-ġimġha beda jittella' programm li ġie msejjaħ il-Merħla Ċejkna fejn kien jingħata tagħlim Nisrani għat-ħaqabba li se jagħmlu l-Ewwel Tqarbina, għal dawk li se jircieu s-sagħra tal-Konfermazzjoni u għall-kbar ukoll. Dan kollu seta' jsir grazzi għas-servizz u l-kapacità

teknika ta' Paul Portelli u l-għajjnuna ta' Dun Loreto Tabone u Dun Mark Bonello.

Il-knisja kienet tiftaħ biss għal ħin limitat filgħaxija, għall-adorazzjoni u talb personali quddiem Ĝesù Sagramentat. Kien jixxandar il-quddies mill-knisja imma bil-bibien magħluqin.

F'dan iż-żmien straordinarju, il-funerali ma setgħux isiru fil-knisja. Għalhekk il-mejjet kien jittieħed dritt iċ-ċimiterju fejn kien isir xi talb fiċ-ċimiterju u wara ssir id-difna. Setgħu jkunu preżenti biss il-familjari tal-mejjet.

Covid-19

F'gazzetta li toħrog kull ħmistax fl-Australja deher artiklu fejn issemma l-kwadru tal-Madonna li ħareġ fil-knisja tagħna u tpogġa ħdejn l-artal maġġuri sabiex isir talb bl-intercessjoni tal-Verġni Mbierka kontra l-imxija tal-pandemija tal-Covid-19. Interessanti ta' min isemmi li x'aktarx dan il-kwadru ġie kkommissionat minn xi ħadd li esperjenza il-pesta tal-1675-1676 li ħalliet bosta nies mejta. Dan il-kwadru ġie rregalat lill-knisja fl-okkażjoni tal-inawgurazzjoni tal-parroċċa gdida fl-1688.

APRIL

Matul dan iż-żmien meta l-knisja kienet magħluqa, issokta ix-xogħol ta' manutenzjoni u restawr fil-knisja. Beda progett ta' restawr fin-naħha ta' San Koronatu u fuq iż-żewġ koppletti. Qed isir ukoll studju għar-restawr tal-arløgg il-kbir tal-knisja.

Food Bank

F'dan iż-żmien diffiċli li l-komunità u d-dinjal kollha għaddejjin minnhom, ħafna familji sabu ruħhom f'diffikultajiet finanzjarji. Għaldaqstant il-parroċċa nhediet il-progett tal-Food Bank. Saret sejħa sabiex jingħabru ogħġetti tal-ikel ħalli jitqassmu lill-familji fil-bżonn, kemm fir-raħal tagħna kif ukoll barra mir-raħal, skont il-ħtieġa.

Miet il-Kan Dun Anton Meilak

Nhar it-23 ta' April, fid-Dar tal-Kleru fejn kien rikoverat, miet il-Kan Dun Anton Meilak fl-età ta' 89 sena. Dun Anton twieled fit 28 ta' Novembru 1930. Kien ordnat saċerdot fil-15 ta' April 1956. Huwa ħadem ħafna fil-parroċċa ta' San Pietru u



San Pawl. Għamel bosta snin iservi bħala viċi-parroku, kien assistent tal-Azzjoni Kattolika għal aktar minn erbgħin sena, serva bħala ġerċimonier tal-Kapitlu u kien saċerdot imfittex għall-qrar. Il-funeral tiegħu sar il-Ġimgħa 24 ta' April fiċ-ċimiterju

ta' Maria Addolorata f'Ta Kenuna. L-Isqof Mario Grech mexxa talb fiċ-ċimiterju.

MEJU

Sr Lux Marie

Nhar is-Sibt 23 ta' Mejju Sr Lux Marie (Elizabeth Grech) għamlet il-professjoni perpetwa tagħha flimkien ma' grupp ieħor minn shabha. Sr. Lux Marie ilha li dahlet mas-sorijiet ta' Santa Tereża ta' Kalkutta xi ħdax-il sena. Bħalissa qed tgħix fid-dar tas-sorijiet f'Casalina ftit 'I barra miċ-ċentru ta' Ruma. Minħabba c-ċirkustanzi tal-Covid ma stajniex nivvjaġġaw u nkunu preżenti għal dan il-mument sabiħ ta' din is-soru żagħżugħha min-Nadur. Nakkumpanjawha bit-talb tagħna fil-mixja qaddisa li qed tagħmel favur il-fqar għal-Ġesu. Iktar 'I quddiem, meta jkun permess l-ivvjaġġar, Sr Lux Marie se tkun qed taqdi l-missjoni tagħha favur l-ifqar fost il-fqar fl-Etjopja.



ĠUNJU

Festa

Żgur li l-festa tas-sena 2020 se tibqa' fil-memorja tan-Nadurin minħabba l-fest li ġiet iċċelebrata b'mod mhux tas-soltu. Peress li xi wħud mir-restrizzjonijiet marbutin mal-Covid-19 ġew merhija, il-quddies reġa' beda jiġi cċelebrat fil-knisja wara li ttieħdu ċertu miżuri sabiex tkun osservata d-distanza soċjali skont id-direttivi tas-Saħħha Pubblika.

It-tema magħżula għall-festi solenni f'gieħ San Pietru u San Pawl li ġew iċċelebrati fil-knisja bejn l-20 u d-29 ta' Ĝunju kienet "Aħna ma nistgħux ma nitkellmux fuq dak li rajna u smajna". L-aktivitajiet relatati mal-festa ġew imxandra live b'mod awdjobizwali fuq is-sit tal-Parroċċa, fuq Radju Luminaria u anke fuq il-paġna tal-midja soċjali. Ĝiet imħejji veržjoni rrekordjata tal-Antifona ta' San Pietru u San Pawl li fiha kantaw it-tfal tal-parroċċa tagħna sabiex tintwera waqt il-funzjonijiet liturgiċi ewlenin. **Fil-quddiesa ta' Radd il-Ħajr lil Alla f'lejlet il-festa, is-sagristan Ĝanni Debono ngħata tifkira bħala ringrażżjament għat-tletin sena ta' ħidma u servizz tant siewi fil-knisja tan-Nadur.**



F'jum is-Solennità Liturgika ta' San Pietru u San Pawl fid-9:00am l-Konċelebrazzjoni Solenni kienet



immexxija mill-Isqof Elett Mons. Anton Teuma, filwaqt li Mons. Lawrenz Sciberras qasam magħna l-messaġġ tal-okkażjoni. Filgħaxja mbagħad wara l-għasar immexxi minn Mons. Arċipriet Jimmy Xerri, kellna l-opportunità li nagħmlu l-pellegrinaġġ bl-istatwa ta' San Pietru u San Pawl. Kien mument ta' ferħ għal kulħadd għax ma kienitx mistennija.

Ostensorju ġdid

Dan is-sajf ġie mżanżan Ostensorju ġdid għall-Kappella ta' Kemmuna. Dan l-Ostensorju kien l-idea tar-Rettur Mons. Ġużepp Attard u ġie mnaqqax fl-injam minn Mark Falzon. Huwa f'forma ta' dgħajsa u hu maħsub għal dawk li jiffrekwentaw din il-Kappella li bilfors iridu jaqbdu d-dgħajsa sabiex jaslu hemm. L-Ostja mqaddsa qiegħda fin-nofs



tal-qlugħ biex tindika li Kristu huwa dik il-qawwa li tmexxina 'l quddiem fil-ħajja. Fost simboli li jidhru fuq l-ostensorju hemm l-gheneb (inbid) u l-qamħ (ħobż) u l-ittri IHS li jfissru li l-Ewkaristija hija l-Ġisem u d-Demm ta' Kristu u li Ĝesù huwa s-Salvatur tal-bniedem.

Awwissu. Minkejja din is-sitwazzjoni xorta waħda kellhom l-opportunità li jagħmlu din l-esperjenza tant għażiżha tal-laqgħa ma' Ĝesù.

Isqof ġdid

Nhar il-Ġimgħa 21 ta' Awwissu saret il-Konsagrazzjoni tal-Isqof il-ġdid tad-Djočesi ta' Ghawdex, Mons. Anton Teuma. Iċ-ċeremonja saret fil-knisja tax-Xewkija u sabiex tinżamm id-distanza soċjali konna mħegġin insegwu dan l-avveniment minn fuq il-mezzi soċjali. Il-motto tal-istemma Episkopali tal-Isqof Teuma hu meħud mill-Vangelu skont San Luqa, "U baqa' miexi magħħom" u juri l-missjoni tal-knisja li f'isem Kristu takkumpanja lill-bniedem fil-mixja tal-ħajja tiegħu, anki fil-mumenti tqal u ta' dlam.



LULJU

Grizma tal-Isqof

Grupp ta' adolexxenti mill-parroċċa tagħna rċevew is-sagament tal-Grizma tal-Isqof nhar it-Tlieta 14 ta' Lulju 2020 fis-7:00PM. Dan kien mument sabiħ għalina għax dan il-jum immarka l-aħħar impenn li fih Mons. Isqof Mario Grech wettaq bħala ragħaj tad-Djočesi ta' Ghawdex.

SETTEMBRU

Direttorju

Il-parroċċa ħejjet ktejjeb ta siwi kbir b'indirizzi u numri telefoniċi ta' negozji u servizzi li joffru nies min-Nadur u fin-Nadur kif ukoll persuni oħrajin minn barra n-Nadur. Dan il-ktejjeb bit-titlu "Kuntatti Utli" tqassam f'kull dar bħala servizz tal-parroċċa lill-parruccani u anke sabiex jingħabru xi fondi għal-lift li se jkun installat fiċ-Ċentru Pastorali sabiex ikun aktar aċċessibbli.

Grazzi Dun Mario



Nirringrażżjaw lil Dun Mario Mercieca li serva f'dan ir-raħal għal dawn l-aħħar sentejn. Huwa

AWWISSU

L-Ewwel Tqarbina

Minħabba č-ċirkustanzi partikulari tal-pandemija tal-Corona virus, għal din is-sena t-tfal li rċevew l-ewwel tqarbina ġew maqsuma f'żewġ gruppi; bniet għalihom u subien għalihom. B'kolloks kien hemm 38 tifel u tifla li għamlu l-preċett. Is-subien kellhom il-festa fit-2 ta' Awwissu u l-bniet fid-9 ta'

gie ornat sacerdot mill-E.T. Mons. Mario Grech waqt quddiesa li saret fuq iz-zuntier tas-santwarju tal-Madonna ta' Pinu. Dan il-qassis żagħżugħ se jiġi jissokta bl-istudji tiegħu fil-Parroċċa Sacri Cuori di Gesù e Maria f'Ruma. Waqt li nifirħulu nwiegħdu ukoll it-talb tagħha.



OTTUBRU

Nhar is-Sibt 10 ta' Ottubru 6 persuni min-Nadur li kienu fuq jot ġew wiċċi imb wiċċi mal-Balena I-Kbira (Fin Whale). Din intleħha mal-mil u nofs i' barra mir-Ramla. Fost dawk li esperjenzaw u rrakkontaw din il-ġraja mhux tas-soltu kien hemm Peter Farrugia u Emanuel Attard dilettanti tal-baħar min-Nadur. Din hija l-ikbar balena li tpassi mill-Mediterran u hija t-tieni l-ikbar balena fid-din ja wara l-Blue Whale. Ta min isemmi wkoll li fl-Università ta' Malta għaddejja riċerka mmexxija mill-bijologa Prof. Adriana Vella, proprju fuq din il-balena.



Duttrina u laqghat

Wara li f'Marzu waqaf kolloks ħesrem minħabba l-Covid-19, f'Ottubru reġa' beda t-tagħlim tad-duttrina fl-oqsam tal-bniet u tas-subien tal-MUSEUM kif ukoll il-laqgħat tal-adolexxenti fi-Centru. Nifirħu mal-Museum tal-bniet li minn nhar it-Tnejn 19 ta' Ottubru bdew għaddejjin bil-ħidma tagħhom ta' tagħlim nisrani mill-qasam il-ġdid tagħhom. Il-laqgħat tat-tagħlim nisrani u tal-ġħarajjes bdew prattikament f'nofs ix-xahar ta' Ottubru wara li sar impenn sħiħ u kollettiv biex jiġu osservati l-miżuri kollha dwar l-indafha, id-distanza soċċali u l-ilbies obligatorju tal-maskri. Din is-sena il-purċiżjoni bil-Madonna tar-Rużarju ma saritx.

Centru Pastorali

Nhar is-Sibt 3 ta' Ottubru sar it-tberik taċ-Ċentru Pastorali Papa Ġwanni Pawlu II mill-E.T. Mons. Anton Teuma fil-bidu tal-ħidma tiegħu bħala Isqof tad-Djočesi ta' Ghawdex.

Din il-binja se taqdi għadd ta' funzjonijiet, fosthom centru għaż-żgħażaq, l-ufficċċu parrokkjali, irradju komunitarju u l-mużeww parrokkjali. Preżenti għall-ftuħ ufficijali kien hemm ukoll il-Ministru għal Ghawdex Clint Camilleri, il-Membra Parlamentari Ewropew Dr Josianne Cutajar, il-perit inkarigat mix-xogħol Edward Scerri, rappreżentanti tal-Kunsill Lokali tan-Nadur, u l-Kapitlu u l-kleru tal-Bażilika ta' San Pietru u San Pawl.

Il-Pandemija tkompli

Ħafna ħasbu li wara s-sajf l-affarijiet imorru għall-aħjar. Imma f'daqqa waħda l-pandemija ħadet ir-rotta u l-każijiet zdiedu bil-bosta. Waqt li qed jinkiteb dan l-artiklu s-sitwazzjoni għadha prekarja. Nittamaw li bl-ġħajjnuna ta' Alla, ix-xjenza tagħti rimedju li jkun ta' fejda għall-umanità kollha.

Għalkemm din il-pandemija ma għandha xejn požittiv fiha nfisha, żgur li għalina lkoll kienet mument li fih irriflettejnej iktar. Kellna bilfors nimxu b'pass iktar bil-mod li bih imma kellna iktar ħin għal xulxin u għal Alla. Il-Covid-19 kienet l-okkażjoni biex sirna napprezzaw iktar lil dawk li qed jaqduna b'riskju għal saħħithom: toħħba, nurses, carers, xufiera tat-trasport, tal-ħwienet eċċ. U għal dan għandna nkunu rikonexxenti lejhom.

NOVEMBRU

Mixegħla

Fl-1 ta' Novembru li għadda bosta parroċċi għamlu mixegħla fil-pjazza biex ifakkru s-solennità tal-Qaddisin Kollha. Din il-mixegħla saret bil-kollaborazzjoni u l-ġħajjnuna tal-Ministeru għal Ghawdex. Fin-Nadur inxtiegħel salib fil-portiku tal-Knisja u fjura bix-xemgħa li saret fuq iz-zuntier. Il-

portiku żżejjen b'żewġ kolonni tal-injam li kienu saru minn Alfons Vella (1881-1970) u li ġew irrestawrati minn Mark Falzon, mgħejjun minn John Paul Galea.



Festa ta' San Koronatu

Il-festa ta' San Koronatu din is-sena giet iċċelebrata bejn l-4 u t-8 ta' Novembru. Il-quddies tat-tlett ijiem tat-tridu kien immexxi mill-Kan. Dun Edward Vella. F'jum il-festa fit-8.30am saret quddiesa solenni mmexxija mill-E.T. Mons. Anton Teuma, Isqof ta' Ghawdex, li fiha niseġ il-prietka għall-okkażjoni. Fil-5.00pm l-Arcipriet Mons. Jimmy Xerri mexxa Konċelebrazzjoni Solenni bis-sehem tal-kapitlu tal-Kollegġjata flimkien mal-Kleru, bil-kant tal-Għas-Sar integrat. Imbagħad saret purċiessjoni simbolika bil-fdalijiet ta' San Koronatu fil-knisja stess u wara ngħatat il-Barka Sagreementali.



Nirringrazzjaw:

Lil: Donny Zahra (Amerika); Dr. Raymond Xerri u Charles Buttigieg (Kanada); The Australian - Nadur Association u I-Helpers (Melbourne), Marija Xerri (Sydney) Awstralja, li qassmu l-ħarġa tal-'Luminaria', Nru. 133, Dicembru 2019.

Donazzjonijiet

Lokali: Dr Raymond Xerri: €15
Stati Uniti tal-Amerika: Joe & Angela Meilak: €20

Ġieħ in-Nadur

Nifirħu lis-Sorijiet Frangiskani tan-Nadur li din is-sena ngħataw Ĝieħ in-Nadur mill-Kunsill Lokali tal-istess lokalità. Din iċ-ċerimonja nżammiet fit-13 ta' Novembru 2020 wara li għiet iċċelebrata quddiesa fil-knisja Bażilika ta' San Pietru u San Pawl. Is-sorijiet Frangiskani ilhom aktar minn mitt sena jservu lill-komunità parrokkjali tan-Nadur bit-taghlim, servizz liturgiku, talb u tħidma oħra favur il-knisja u l-familja.



U bħala awgurju għaż-żmien li ġej intemmu din il-kronaka eżattament bħalma bdejnieha billi nifirħu lil Karmena Sultana li sadanittant għalqet ukoll 101 sena. Awguri u barkiet.

Sizzling Grill at Nadur Feast

Simply spoilt for choice

PETER'S Butcher shop NOW OPEN IN NADUR

For the finest cuts of local and foreign beef, pork and lamb.

A wide selection of unique homemade meat products such as kebabs, various burgers, marinated meat, bragioli, meat balls, juicy roasts and more... Specializing in Sausages varying from Maltese, spicy, BBQ, smoked cheesy, sweet and many more....

OPENING HOURS:

Tuesday & Thursday from 3:00pm-7:00pm

Wednesday & Friday 6:30am-12:00 & 3:00-7:00

Saturday from 6:30-12:00

TEL: 2785 5051 / 7905 5051

OPENING HOURS:

Tuesday & Thursday from 3:00pm-7:00pm

Wednesday & Friday 6:30am-12:00 & 3:00-7:00


Saturday from 6:30-12:00

Free Delivery



IL-PARROČĀ TA' SAN PIETRU U SAN PAWL FI Ħ DAN ID-DJOČESI TA' GĦAWDEX TIFRAFFU U TAWGURA

L-EMINENZA TIEGHU
MONS. MARIO GRECH



Lill-Eminenza Tieghu Mons. Mario Grech għall-hatra tieghu bhala Kardinal li ġiet konferita lilu mill-Qdusija Tieghu l-Papa Franġisku nhar it-28 ta' Novembru 2020 u għall-hidma gdida tieghu bhala Segretarju Ġenerali tas-Sinodu tal-Isqfijiet.



AD MULTOS ANNOS

L-EĆČELLENZA TIEGHU
MONS. ANTON TEUMA



Lill-Eċċellenza Tieghu Mons. Anton Teuma għall-hatra tieghu bħala d-Disa' Isqof tad-Djočesi ta' Ghawdex fl-okkażjoni tal-ordinazzjoni episkopali tieghu li saret mill-Isqof Mons. Mario Grech nhar il-21 ta' Awwissu 2020.



Hekk kif f'nofs Marzu l-awtoritajiet iddeċidew li jingħalqu l-iskejjel, is-Socjetà tal-Museum għamlet l-istess. Ĝhal xhur sħaħ ma stajniex niltaqgħu fizikament kif dejjem għamilna. Hassejna l-vojt, hassejna n-nuqqas ta' xulxin... in-nuqqas tat-tfal jistennew wara l-bieb biex jidħlu jilagħbu, l-ghajjat u l-ferħ tagħhom waqt il-logħob, it-talba fil-bithha, il-ħin tal-lezzjoni ecc. Qatt ma immaġinajna li ser nghaddu xhur bil-qasam magħluq. Kull ġimgħa konna nibagħtu email lill-ġenituri kollha u għamilna żmien nagħmlu laqgħa virtwali għall-Aspiranti.

Imma x-xogħol fil-qasam ma waqafx. Bħal kull dar oħra trid toqgħod magħha. Dejjem hemm x'tirranga. Qabel waqafna minħabba l-Covid-19 konna għamilna xi monitors fil-klassijiet kif ukoll konna qed nibdlu l-whiteboards. Ĝhalhekk ġadna l-okkażjoni għax peress li ma konniex nilqgħu tfal l-okkażjoni ta' periklu tonqos. Inżebġħu l-bibien u t-twiegħi ta' ġewwa, bdilna d-dawl tal-kuritur tal-ground u d-dawl tal-ground, bdilna xi aperturi tal-aluminium, irranġajna n-naħha tal-qasam li tagħti fuq il-ground – tibjid, neħħejna l-wires li kienu fuq barra, bdilna l-katusi u t-tankijiet tal-ilma, għamilna inkwatri ġodda fis-sala ta' ifsel (grazzi lil Martin Attard tal-fotografija), restaw tal-Madonna fil-bitħa ż-żgħira (grazzi lil Mark Falzon) - u bħalissa għaddejjin bil-proġett li ilna snin naħdmu fuqu... il-bini tal-lift.

Il-na snin inħossu n-nuqqas ta' lift fil-qasam. Mingħajr lift ma jkollokx kullimkien aċċessibbli. Persuna b'wheelchair ma tkunx tista' tinzel fil-ground jew inkella titla' fis-sular ta' fuq. U bosta benefatturi kienu jgħidulna li jixtiequ ferm jattendu għall-plays u l-attivitajiet li jsiru fis-sala principali imma t-taraġ jaqtgħalhom qalbhom. Il-permess mill-Awtorità tal-Ippjanar ġareg fis-sena 2017. Grazzi lill-periti Cornelia Tabone u Karmenu Borg tax-xogħol relatati mal-bini. Kieku xtaqna nibdew il-proġett minnufi imma kwistjonijiet ta' logistika żammewna ftit lura. Is-sena l-oħra habbarna li konna qed nippjanaw li din is-sena nibdew il-bini tal-lift. U grazzi lill-Mulej, irnexxielna. Grazzi tal-ġħajnuna kbira li qed jagħtina Joe Portelli. Ix-xogħol beda f'nofs Ġunju u tlesta f'Settembru. Nixtiequ ferm li sas-Sajf li ġeġi il-lift ikun installat.

U dan kollu b'ħajr lill-benefatturi li anke meta l-qasam kien magħluq għat-tfal u ż-żgħażagħ xorta baqgħu jaħsbu fid-dar tad-duttrina. Jafu li dak kollu li jsir fil-qasam idur mal-formazzjoni tagħhom u jemmnu bi sħiħ fil-ġid li jinkiseb. Aħna min-naħha tagħna nweġħduhom it-talb tagħna filwaqt li nibqgħu nagħmlu ħilitna għall-ġid tal-ġenerazzjoni li tielgħa. Niżgurawkom li ż-żmien li għamilna magħluqin għal-lezzjonijiet u l-formazzjoni tas-soltu użajnieh għal affarrijiet oħra meħtieġa wkoll. Ma ħlejniex żmien. Permezz tal-emails bqqajna nibagħtu informazzjoni lill-ġenituri kollha kif ukoll fuq il-facebook tal-qasam bdejna ntellgħu informazzjoni u tagħrif siewi ieħor. B'hekk inkunu qed nimxu fuq il-principju li tant kien jisħaq fuqu Dun ġorg, 'It-tagħlim hu l-ghajnejn ta' kull ġid'.

Il-qasam reġa' fetaħ għaż-żgħaż-żgħażagħ u l-istudenti fl-ahħar ġimgħa ta' Lulju. Is-Socjetà ddeċidiet li nibdew mill-klassijiet il-kbar. Ĝħaliex il-Museum mhux qiegħed hemm biex jipprepa t-tfal u l-istudenti għall-Ewwel Tqarbina u l-Grizma. Dawk huma sempliċement żewġ tappi fil-formazzjoni ta' dawk li jirfsu l-għatba tagħna. Dun ġorg kien wieħed minn tal-bidu li fehem li l-formazzjoni mhix xi ħaża għaż-żgħar biss imma tul-ħajnejna kollha u kellu mħabba speċjali għall-klassi tal-Magħżulin (dawk li jkunu digħi għħam lu l-Grizma) u klassijiet ikbar. Anzi min tassew idu q il-Museum jgħidlek li s-snin ta' wara l-Grizma kienu l-isbaħ snin. Inheġġu lill-ġenituri biex jibqgħu jfakkru u jħeġġu lil uliedhom biex jattendu regolari l-qasam. Posthom hawn ikun għadu sakemm jagħlqu s-sittax-il sena.

Għall-grazzja ta' Alla f'nofs Ottubru erġajna bdejna bil-klassijiet normali u ovvjament mexjin fuq l-istruzzjonijiet li jagħtuna mid-Dipartiment tas-Saħħa.

F'isem sħabi nawguralkom Milied qaddis u Sena ġdidha mimlija bil-barka ta' Alla. Fil-fuljett tal-Benefatturi tal-Milied nagħtukom informazzjoni ta' x'għandna ppjanat b'differenza għal dawn il-festi f'ambjent mhux tas-soltu.

JOE CAMILLERI



Jawguraw il-festa t-tajba lin-Nadurin kollha

40, Ta' Said Street, Nadur, Gozo. Tel/Fax: 2155 8232
e-mail: portelliprint@gmail.com





Mill-Hajja tal-Komunità





X'għaddha minn għalina

Bħal kull ħażja oħra fid-dinja l-ħidma tagħna ġiet affettwata mill-pandemija tal-Covid-19. Sal-Milied imxejna normali u rnexxielna ukoll norganizzaw Jum il-Ġenituri eż-żarru qabel il-lockdown. Nhar il-Ħamis, 12 ta' Marzu, 2020 kellna nieqfu mid-duttrina u mil-laqgħat l-oħra ġewwa l-Museum.

Fil-lockdown tal-Covid 19 ħadna ħsieb sabiex almenu nippreparaw lit-tfal li kien ser jagħmlu l-Ewwel Tqarbina u lill-adolexxenti li kien ser jirċievu s-sagamento tal-Grizma tal-Isqof. Dan sar billi bagħatnīhom lezzjonijiet on line. Propjament dawn il-lezzjonijiet intbagħtu lill-ġenituri sabiex it-tfal isegwuhom b'mod virtwali anke fil-preżenza tal-ġenituri. Mill-feedback li kellna dawn kien mhux biss ta' preparazzjoni għat-tfal għaż-żewġ sagamenti, imma wkoll ta' għajnuna għall-ġenituri stess.

Il-Qasam il-Ġdid

Għall-grazzja t'Alla fl-aħħar wasal iż-żmien li naraw li l-ħidma tagħna issir reallta. Qed nirreferu għall-qasam il-ġdid fi triq Cicciano. Għalkemm fadal xi xogħol żgħir, xorta rnexxielna nimmuvjaw sabiex nibdew id-duttrina tat-tfal u tal-adolexxenti kif fil-fatt għamilna nhar it-Tnejn, 19 ta' Ottubru. Minkejja dawn iċ-ċirkustanzi preżenti tal-pandemija, xi ġenituri xorta qed jibgħatu lil uliedhom għat-tagħlim nisani. Il-lezzjonijiet qed isiru ta' 35 minuta, darba kull ġimgħa għal kull klassi bil-miżuri kollha mitluba mill-awtoritajiet tas-saħħha.

Bħala lokal, il-qasam il-ġdid huwa ħafna arjuż, imdawwal u spazzjuż. Jikkonsisti f'erba' klassijiet kbar u sala kbira u b'ventilazzjoni tajba. Ix-xogħlijiet ħasbu wkoll biex ikun hemm aċċess għall-persuni bi problemi ta' mobilità u jinkludu lift kif ukoll faċilitajiet sanitari. Ma rridx inħalli barra l-bitħa kbira li hemm għat-tfal u li għalihom tagħmel differenza enorġi fejn qabel kellhom jilagħbu barra fit-triq li kienet tingħalaq apposta. Dan il-qasam ġie mħolli b'wirt lill-Museum tal-bniet, mill-mibki soċju Naduri, Emanuel Sultana li għalina sintendi huwa l-akbar benefattur. Biex jista' jkollkom idea tal-qasam il-ġdid qed ingibbu xi ritratti meħudin mill-benefattur tagħna, Martin Attard. Il-project manager kien il-Perit Edward Scerri li ħadem bis-sħiħ sabiex dan il-proġetti ikun mill-aħjar u attraenti.

Bħalma wieħed jista' jidher jidher jidher, dan il-qasam ġdid swielna spejjeż enorġi, imma kien xieraq li t-tfal u l-adolexxenti Nadurin ikollhom lokal aktar adegwat u modern. Għad fadlina nattrezzaw bl-ġħamara u siġġiġiet addattati eċċ. Għaldaqstant qed nagħmlu sejħa speċjali għall-għajjnuna finanzjarja mingħand kom benefici sabiex tweżnuna kif tistgħiġ fl-ispejjeż. Digħi kellna żewġ benefici li offrew li jħallsu klassi kull wieħed. B'hekk intom mhux ikollkom sehem mit-tagħlim li jkun qed isir biex "Alla jkun magħruf u maħbub" imma tkunu wkoll qiegħdin tinvestu fluskom fil-bank tal-Mulej, fis-sema. San ġorġ Preca kien igħid li l-Museum huwa forġa fejn jinħaraq id-dnub. Min-naħha tagħna filwaqt li nirringrazzjaw lil kull benefici, it-talb tagħna għalikom ma jonqos qatt.



Għall-benefiċċju ta' dawk il-ġenituri li għadhom ma bagħtux lil uliedhom, qed inwasslukom il-ġranet u l-ħinijiet tat-tagħlim f'dan il-museum il-ġdid.

L-ewwel xift: mill-5.00 sal-5.35p.m.

It-Tnejn	Year 3
It-Tlieta	Year 2
Il-Ħamis	Year 4
Il-Ġimgħa	Form 1

It-tieni Xift : Mis-6.00 sas-6.35p.m.

It-Tnejn	Year 5 u Form 3
Il-Ħamis	Year 6
Il-Ġimgħa	Form 2

Nixtieq naqsam magħkom xi ħsibijiet mill-ktieb ta' San ġorġ Preca: "Is-Salm Vanġeliku tas-Sirijaku" fejn il-fundatur isejjah lil Mulej bħala t-tabib tagħna. Veru li għad m'għandniex vaċċin għal Covid-19, imma ġesù hu 'i fuq minn din il-pandemja li għaddejjin minnha. San ġorġ Preca jgħid hekk:

"Aħna iva morda, u niġu għandek biex inti tfejjaqna. Mulej

inti t-tabib tagħna li tagħtina r-riċetti li għandna bżonn, tabib li ser tieħu ħsiebna. Iva, inti t-tabib tagħna, u aħna naċċettaw kull riċetta li inti tiktbilna għax nafu tajjeb min inti int.

Inti tagħmel għas-saħħha tar-ruħ bħalma jagħmlu t-tobba l-oħra għas-saħħha tal-ġisem. Dawk jikkuraw bi ħwejjeg kuntrarji: għall-kesħha jordnaw is-shana, u għas-sħana jordnaw ħwejjeg kesħin. (*Hawn isemmi lista tal-mard spiritwali*):

Inti lis-supervi tordnalhom l-umiltà biex ifiqu, lix-xha tħordnalhom il-ġenerożità, li jiftħu jdejhom. Lill-odjuži (dawk li jobogħdu lill-oħrajn) tħordnalhom l-imħabba, liż-zienja tħordnalhom il-kastità. Lill-furjuži (dawk li jitlagħilhom malajr) tħordnalhom il-manswetudni u l-ħlewwa; lill-ġhażżeen tħordnalhom il-bżulija, u ż-żaqqaqin is-sawm.

Inti t-tabib li nžilt mis-sema biex tfejjaqna, basta però li aħna nkunu rridu tassew infiqu. Beattu min joqgħod għall-osservanza tar-riċetti tiegħek, għax ifiq u ma jara l-mewt qatt, u jkollu l-ħajja ta' dejjem."

Ġesù inti t-tabib tagħna kemm tar-ruħ kif ukoll tal-ġisem, aghħmel li l-ħarsa tiegħek fuqna ġġibilna liem fil-qalb u saħħha fir-ruħ u fil-ġisem.

Nawgurawlkom Milied Qaddis u san flimkien ma' sena mimlija saħħa u barka tal-Mulej.

Il-paċi magħkom.
Superjura u katekisti

MID-DJARJU TAL-ISKOLA PRIMARJA

Qed ngħixu fi żmien ta' thassib u taqlib. L-imxija tal-Covid-19 ħarbet dak li konna m dorrijin bih, dak li konna nieħdu 'for granted'. Bħalma jixhud artikli oħra f'din il-ħarġa ta' Luminaria fejn din l-imxija affettwat bil-kbir il-ħidma pastorali fil-parroċċa, din il-pandemija ħarbet għal kollox il-ħajja skolastika tradizzjonali għall-istudenti u l-għalliema tagħna.

L-ISKOLA WARΑ FRAR

Kien qed isir l-itteżżej fuq l-istudenti permezz tal-assessments li jittieħdu mit-tfal tat-tielet sas-sitt klassi. Mis-sena l-oħra 'I hawn ma baqgħux isiru l-eżamijiet ta' nofs is-sena, biex minflok, l-istudenti jircieu rapport dwar il-progress tagħhom fl-iskola permezz ta' ħidmet li jsiru matul is-sena kollha u mhux waqt eżami. Konna qegħdin naraw li s-sitwazzjoni fl-Italja ma kienet xejn sabiħa, għalhekk meta faqqaq` l-ewwel każ tal-Covid-19 ġewwa pajjiżna ma ssorprendejniex ruħna bl-ahbar li ħarget fit-12 ta' Marzu li l-iskejjel kellhom jingħalqu għal ġimgħa u wara għal żmien indefinit. Niftakar l-istudenti tar-raba' sena flimkien mal-ġħalliema tagħhom kien fuq Maths Trail ġewwa c-Ċittadella. Għalihom u għat-tfal l-oħra kellha tkun l-ahħar ġurnata tas-sena skolastika 2019-2020 fl-ambjent tal-iskola tagħhom.

Konna qegħdin f'sitwazzjoni li ħadd ma kien ippreveda qabel u ħadd ma kien jaf kemm konna se ndumu fiha. Kien madwar ġimgħa wara meta d-Direttorat tal-Edukazzjoni nieda l-implimentazzjoni tat-tagħlim online. L-iskejjel ja kienet minn fejn l-istudenti setgħu jagħmlu

access għal taħriġ permezz tal-internet, u l-għalliema bdew jadattaw għal din l-ghoddha u bdew jibagħtu spjegazzjonijiet u xogħol fuq l-internet biex l-istudenti jkunu jistgħu jkomplu jitgħallmu mid-dar. Minn zmien għal żmien beda wkoll jingħata xi forma ta' taħriġ lill-ghalliema dwar programmi oħra online li setgħu jintużaw għall-benefiċċju tal-istudenti tagħna. Għalkemm it-tagħlim online ma jista' qatt jinbidel ma' dak li jsir fil-klassi, żgur li fiċ-ċirkustanzi kien l-ahħar għoddha possibbli. Kelma ta' radd il-ħajr tmur ukoll lill-ġenituri li kienu jsibu l-ħin sabiex jgħinu lil uliedhom fix-xogħol tal-iskola.

Minħabba li ġie deċiż li l-iskejjel jibqgħu magħluqin sa Settembru, sa sena skolastika ġidida, id-Direttorat tal-Edukazzjoni ddeċieda li l-istudenti tal-Primarji jiġu promossi għall-klassi ġidida mingħajr eżamijiet. L-istess kellu jsir għat-tfal tas-sitt sena li mis-sena d-dieħla kellhom imorru fi skola ġidida. Għat-tfal tas-sitt sena intużaw ir-riżultati tal-Assessment li saru fi Frar marbutin mal-eżamijiet annwali li kienu għamlu fil-ħames sena, biex kull student isib postu fil-klassi tiegħu. Jidher li l-medja tar-riżultati tal-Assessments huma qrib ħafna meta mqabbla mar-riżultati tal-eżamijiet ta' Ĝunju tal-ahħar snin. Dan juri li r-riżultati tal-Assessments huma kalkolu effettiv u juru ritratt tajjeb ħafna tal-kapaċitajiet tal-istudenti tagħna.

Matul iż-żmien li l-iskejjel kienu magħluqa, beda jsir xi xogħol ta' tisbiħ u manutenzjoni. Fl-iskola tagħna beda jsir xi xogħol tal-elettriċi fil-wing li qabel kienet tagħmel parti mill-Iskola tad-Drama. Il-ħsieb huwa li dalwaqt jibda l-proġett ta' tisbiħ għall-iskola tagħna wara li matul ix-xhur li għaddew, sar ħafna studju u ttestjar tal-bjut tal-iskola.

Pierre Vella
Gypsum Work & Interior Finishing
 9921 4669
pierre.vella@hotmail.com
Pierre Vella Gypsum Work & Interior Finishing

- **Flat Ceilings**
- **Plastering & Painting**
- **Bulk Heads**
- **Wallpaper Installation**
- **Coving**
- **Parquet Laying**
- **Partitions**
- **Tile Feature Walls**
- **Soffits**
- **Gypsum Fireplaces & Wall Units**

Inbidlu wkoll l-interactive white boards (IWB) tal-klassijiet kollha. Issa ser ikollna IWBs aktar moderni u attrezzati li kapaċi jħaddmu programmi innovattivi mmirati għall-istudenti tagħna.

L-ISKOLA FIS-SAJF

Din is-sena reġgħet fetħet Skolasajf fl-iskola tagħna. Fil-fatt l-iskola tagħna ntużat bħala ċentru għat-tfal li joqogħidu l-Qala u Ghajnsielem ukoll. Fethet fl-1 ta' Lulju, taħt miżuri stretti, fejn il-klassijiet ma kelhomx jaqbżu tmien studenti kull waħda, u mingħajr ma jsir taħlit bejn klassi u oħra. Jidher li wara l-ewwel ġimħat ir-rizultati kienu tajbin ħafna, fejn mhux biss il-playworkers imma anke t-tfal draw kif iġibu ruħhom f'din in-normalità ġidida. L-istess ftuħ ta' Skolasajf serviet ukoll bħala eżercizzju u prova għal meta kellha terġa' tiftaħ l-iskola f'Settembru fejn ġew ippreparati tliet xenarji differenti marbuta mal-ftuħ tal-iskola.

L-ISKOLA TIFTAħ F'SETTEMBERU

Is-Sena skolastika ġidida bdiet fit-28 ta' Settembru meta l-għalliema daħlu lura fl-iskola wara l-vaganzi tas-Sajf. It-tfal imbagħad bdew deħlin il-ġimħa ta' wara fuq medda ta' ġimħa sħiħa biex jindraw il-protokolli ġodda li kienu qed jiġu osservati fl-iskejjel kollha ta' Malta u Għawdex. Id-dħul fl-iskola tagħna beda jsir minn tliet bibien differenti

filwaqt li t-tfal tal-breakfast club kienu qed isibu 'packed breakfast' u jeħdu magħħom fil-klassi. Bdiet tithaddem is-sistema ta' bubbles fejn kull klassi tibqa' għaliha fi grupp u ma titħallatx ma' tfal ta' klassijiet oħra. Minħabba din il-prattika t-tfal qiegħdin jibqgħu mal-istess ghalliem il-ħin kollu u għalissa s-servizz tal-ġħalliema peripatetiċi mhux qed jingħata. It-tfal fil-klassi qed ikunu mbeqħdin minn xulxin distanza ta' metru u nofs filwaqt li fil-klassi l-užu tal-maskra hija mandatorja. Dan mingħajr ma nsemmu li mad-dħul fl-iskola t-tfal qed titteħdilhom it-temperatura u qiegħdin jagħmlu użu tajjeb mill-ħand sanitizers li jinsabu f'kull entratura tal-iskola. Ilkoll inħossu li din is-sistema għandha n-nuqqasijiet tagħha imma kemm l-ġħalliema kif ukoll l-istudenti tagħna qiegħdin jaċċettaw il-fatt li qiegħdin ngħixu f'normalità ġidida u lkoll qiegħdin nidraw b'dawn il-limitazzjonijiet għax nemmnu li t-tagħlim fil-klassi huwa ħafna aħjar minn dak online. Fl-istess ħin qiegħdin ngħixu fi żmien fejn il-qagħda tista' tinbidel minn jum għal ieħor u għalhekk irridu nżommu għajnejna miftuħa għal kull eventwalitħ li tista' tinħololoq.

Nieħu l-opportunità biex f'din il-ħarġa ta' Luminaria li qed toħroġ fi żmien il-Milied, f'isem l-istaff kollu tal-Iskola Primarja tan-Nadur, nawgura l-Milied it-Tajjeb u s-Sena t-Tajba lill-qarrejja kollha ta' din ir-rivista. Jalla s-sena 2021 tkun sena aħjar minn dik ta' qabilha fejn il-ħajja terġa' għan-normal anke għall-istudenti tagħna.

MARK AZZOPARDI

All Kinds
of
Furniture

Wooden Apertures
According to
CE Standards



**HEIRLOOM
FURNITURE**

Mr. Michael Camilleri
Managing Director

Heirloom Furniture Ltd.
N.B. Off Qortin Street,
Nadur, Gozo, Malta.

Tel: 21556954 Mobile: 99866682
e-mail: info@heirloominteriors.com
website: www.heirloominteriors.com

Parquet
Flooring

Certified Firedoors
Exova Warringtonfire
Certificate No.
WF 186793

ERĞAJNA GħAMILNIEHA!

CHARLIE GRECH



L-istaġun 2019–2020 mill-ewwel wera li Nadur Youngsters kien ser ikunu ma' ta' quddiem fil-ġliedha għar-rebħ tal-unuri. Fl-aħħar ħarġa konna ħallejna l-Youngsters (bi tmien logħbiet – tmien rebħiet) fl-ewwel post tal-klassifika, b'erba' rebħiet minn erba' partiti, fil-kwarti finali tat-tazza GFA kif ukoll fit-tielet round Tal-MFA U*Bet FA Trophy.

Intant fl-10 ta' Novembru 2019, fil-ground Kerċem, Nadur kif mistenni kisbu rebħa faċċi fuq S.K. Victoria Wanderers, partita tal-kwarti finali tan-K.O. tal-Ewwel Diviżjoni. Id-dominanza assoluta ta' Nadur ma ssarfet fl-ebda *goal* fl-ewwel taqsima, imma mbagħad skurjaw 3 *goals* fit-tieni waħda permezz ta' Predrag Pedja Djordjevic fis-47 minuta, Hugo Santa Rosa Cruz fl-84 minuta u Marcelo Junior Barbosa fid-89 minuta ssiġilla r-rebħha. Fis-semi finali Nadur iltaqgħu kontra Xagħra United.

L-impenn kontra Ghajnsielem fil-kampjonat intlagħab ukoll fil-ground ta' Kerċem, partita li ntagħha f'kundizzjonijiet tat-temp diffiċċi, f'xita kontinwa. Ghajnsielem kellhom il-player Jhon Arboleda Valencia imkeċċi fit-tieni minuta, meta ta daqq ta' minkeb lid-difensur Luke Tabone. B'Nadur kontinwament fuq l-attakk, fid-39 minuta wasal l-ewwel *goal* meta Predrag Pedja Djordjevic ħataf *clearance* hażina u spara fix-xibka. Mal-ftuħ tat-tieni taqsima, eżatt fis-47 minuta kien Marcelo Junior Barbosa li wara cross tajjeb ta' Stefan Cassar, sab ir-rokna tax-xibka biex accerta r-rebħha u 3 punti minn dan il-konfront.

Fl-1 ta' Diċembru 2019, waslet il-partita tant mistennija, dik tat-tielet *round* tal-U*Bet FA Trophy kontra t-team tal-Premier Division tal-MFA, Birkirkara fil-ground Nazzjonali Ta' Qali. Din kienet l-ewwel darba li Nadur Youngsters lagħbu f'dan l-istadium. Għalkemm d-differenza bejn it-timijiet kienet ovvja, Nadur ma qagħdu lura, fejn kellhom ukoll xi okkażjonijiet ta' score. Birkirkara kien aktar perikolużi, speċjalment fit-tieni taqsima, imma d-difiża, immexxija tajjeb ferm mill-*goalkeeper* Steve Sultana, żammet sod tul il-partita kważi kollha, għax meta kulħadd kien qed jistenna l-ħin barrani, minuta mit-tmiem Federico Falcone kiseb il-*goal* li elimina lil Nadur. Għalkemm diżappuntati, l-Youngsters ħarġu mill-ground b'rashom mgħollija wara wirja verament tajba.

Gimġha wara, fit-8 ta' Diċembru komplejna bil-kampjonat Ghawdexi fil-Gozo Stadium, meta lagħabna kontra Kerċem Ajax. Il-Youngsters sabuha aktar diffiċċi milli kien maħsub. Fl-ewwel taqsima Nadur kellhom *penalty* li ngħata minn Barbosa però kien salvat tajjeb ferm mill-*goalkeeper* Dizdarevic, biex ma rajna ebda *goal* sal-intervall. Nadur ħarġu aktar offensivi għat-tieni taqsima, fejn skurjaw tlett darbiet mingħajr risposta, biex komplew bis-sensiela ta' rebħ fil-kampjonat. Il-*goals* waslu mill-Captain Shaun Attard fil-55 minuta, wara li kien żmarkat minn Barbosa. Sitt minuti wara, Hugo Santa Roza Cruz sab ir-rokna tax-xibka b'azzjoni personali. Minuta mit-tmiem Marcelo Junior Barbosa għalaq il-partita b'goal sabiħ wara azzjoni bejnu u Hugo Santa Roza Cruz. Issa kien imiss il-konfront



Mill-Hajja tal-Komunità

dirett kontra Xewkija, konfront li kien mistenni wkoll mid-dilettanti tal-*football* Għawdexi.

Il-Ħadd 15 ta' Diċembru, fil-Gozo Stadium armat u b'folla sabiha ferm, assistejna għal partita bejn iż-żewġ timijiet fl-ewwel u t-tieni post fil-klassifika, Nadur Youngsters u Xewkija Tigers, it-tnejn bla telfa fil-kampjonat. Kienet partita missielta u kumbattuta ħafna bir-riżultat jibqa' incert sat-tmiem. Nadur kienu xi ffit aħjar fl-ewwel taqsima, imma d-difiża tat-Tigers żammet sod u ffit tat-ċans lill-attakkanti Nadurin ikunu perikoluži, u meta kienu sabu lill-*goalkeeper* Grima ferm attent. Fuq in-naħha l-oħra, Steve Pisani fil-lasti Nadurin, ffit li xejn kien impenjat serjament. Żewġ minuti fit-tieni taqsima, Nadur kisbu *free kick* barra l-kaxxa, f'pożizzjoni angolata li minnu wasal il-*goal* li ddeċċieda l-partita. Inkariga minn dan il-*free kick* Marcelo Junior Barbosa li hasad għal kolloks lid-difiża ta' Xewkija bil-ballun jispicċa fir-rokna tax-xibka. Bit-Tigers jippruvaw, bi ffit konvinzjoni, biex jiksbu d-draw, Nadur komplew jikkontrollaw u anke kienu perikoluži fl-attakki tagħhom. L-aħħar suffara tar-referee, sabet lil Nadur fil-vantaġġ u b'din is-seba' rebħa konsekuttiva fil-kampjonat fethu vantaġġ ta' ħames punti fuq l-istess Xewkija, fi tmiem l-ewwel *round*. Bix-xieraq kien il-ferħ tal-partitarji numeruži tal-Youngsters.

It-tieni round tal-kampjonat tal-ewwel Diviżjoni, fit-12 ta' Jannar 2020, Nadur fetħu b'rebħa u *double* fuq S. K. Victoria Wanderers. Donnu li Nadur kienu qed ibatu sabiex isibu x-xibka fl-ewwel taqsima fil-partiti tagħhom, u din kienet l-istess storja. Nadur jamministrax il-partita bla ma jsibu l-*goal*. Kien fit-52 minuta li Marcelo Junior Barbosa, wara pass tajjeb ta' Chris Camilleri, kompli fix-xibka biex fetaħ l-iskor. Fis-60 minuta, il-Wanderers ingħataw *penalty* għal *hands* fil-kaxxa ta' Luke Tabone u mill-ħdax il-metru Njongo Doding Priso kiseb id-*draw* momentarju għar-Rabtin. Reazzjoni qawwija w-immedjata min-naħha tal-Youngsters u 3 minuti wara, xutt minn *free kick* ta' Chris Camilleri tkompli fix-xibka tiegħi stess minn Igor Misan għal *own goal*. Minuta wara, il-Captain ta' Nadur, Shaun Attard, spara xutt qawwi minn tarf il-kaxxa li għebleb għal kolloks lil Giacomo Ratto fil-lasti tar-Rabtin. Minn hawn il-quddiem, il-*goalkeeper* tal-Wanderers kien strumentali sabiex l-iskor baqa' 3-1 favur Nadur meta wettaq saves tajba fuq Johan Castano u Daniel Farrugia.

Fis-26 ta' Jannar, iltqajna ma' Xaghra United fit-tieni partita mit-tieni *round* tal-kampjonat. Il-United ffit offrew oppożizzjoni u b'erba' *goals* f'kull taqsima, Nadur kisbu rebħa ta' 8-1, għal *double* fuq Xaghra. Kien Marcelo Junior Barbosa li fit-8 minuta fetaħ l-iskor meta għaddha bejn 3 difensuri u spara xutt fil-baxx għar-rokna tax-xibka. Minuta wara Johan Castano laqat il-lasta minn pożizzjoni ideali. Il-*goalkeeper* ta' Xaghra kien kontinwament fl-azzjoni u wettaq numru ta' *saves tajbin*. U min jittef iċ-ċhances iħallas qares. Hekk ġara fil-31 minuta meta Joshua Buttigieg,

approfitta min-nuqqas ta' ftehim bejn, id-difensuri tal-Youngsters, u kiseb id-*draw*. Minn hawn il-quddiem Nadur ma ħarsux lura u 4 minuti wara, Shaun Attard hasad għal kolloks lill-*goalkeeper* ta' Xaghra b'xut angolat sabiex reġa' fetaħ vantaġġ ta' 2-1 għal Nadur. Żewġ *goals* fi spazzju ta' minuta minn Chris Camilleri (38 minuta) u Marcelo Junior Barbosa fid-39 minuta għamlu l-iskor 4-1 favur Nadur. Il-Youngsters komplew jiddominaw u jiskurjaw fit-tieni taqsima. Huma sabu x-xibka 4 darbiet minn Elkin Orlando Serrano Valero fil-50 minuta (l-ewwel *goal* tiegħi ma' Nadur), Johan Alberto Castano fis-67 minuta, Hugo Santa Rosa Cruz fis-70 minuta (dan kien l-1500 *goal* li Nadur Youngsters skurjaw fil-kampjonati) u l-aħħar *goal* minn Shaun Attard fl-74 minuta.

Il-partita kontra Għarb Rangers fil-31 ta' Jannar kienet passiġġata u *double* ieħor għal Nadur, partita mingħajr storja, (li kienet l-10 rebħa fil-kampjonati għal Nadur Youngsters kontra Għarb Rangers). Il-Youngsters niżlu għal din il-partita b'xi *players* regolari nieqsa, u xorta kienu tajba biżżejjed biex jiksbu t-tlett punti u l-ġħażżepp rebħa konsekuttiva fil-kampjonat. Rebħa ta' 5-0 bil-*goals* jaħslu minn Luke Tabone fil-5 minuta (dan kien il-75 *goal* li Nadur skurjaw kontra Għarb fil-kompetizzjonijiet kollha), tnejn minn Johan Alberto Castano fid-39 u fil-55 minuta, Marcelo Junior Barbosa fil-71 minuta u Hugo Santa Rosa Cruz fis-77 minuta.

Partita li ġibdet folla numeruža fil-Gozo Stadium kienet dik tad-9 ta' Frar, bejn Nadur Youngsters u Victoria Hotspurs. Hawn ir-Rabtin temmew il-mixja pozittiva tal-Youngsters fil-kampjonat meta għelbuhom 2-0, b'goal f'kull taqsima minn Elton Alexandre da Silva, fit-13 u fit-52 minuta. Ghalkemm Nadur kellhom aktar pussess tal-ballun, huma naqsu milli jkunu perikoluži u ta' dan pattew qares għax il-Hotspurs approfittaw mill-fftit opportunitajiet li kellhom biex rebħu l-logħba. Din kienet l-ewwel partita minn erbgħa li Nadur kellhom jilgħabu f'għaxart'ijem.

Fit-12 ta' Frar, Nadur lagħbu kontra Xaghra United f'partita mis-semi finali tal-Kompetizzjoni K.O. tal-GFA. Kif mistenni l-Youngsters rebħu din il-partita facilment 3-0. Il-*goals* ta'



Nadur waslu minn Hugo Fernando Pirez, tnejn, fit-3 minuta tal-ħin mogħti żejjed fl-ewwel taqsima (l-ewwel *goal* tiegħu ma' Nadur), u fit-53 minuta u minn Hugo Santa Rosa Cruz fit-48 minuta (dan kien l-2200 *goal* li Nadur skurjaw fil-kompetizzjonijiet kollha). Issa Nadur kien qed jistennew biex jaraw min kien ser ikunu l-avversarji tagħhom fil-Final wara li jiltaqgħu Għarb Rangers u Victoria Hotspurs fis-semi finali l-oħra.

Il-Kampjonat tkompli fis-16 ta' Frar meta Nadur dehru li nsew it-telfa kontra l-Hotspurs u b'wirja tajba kisbu double u ġabu fix-xejn lil Ghajnsielem b'rebħa komda ta' 4-1. Ghajnsielem kien fil-partita fl-ewwel taqsima imma meta Johan Alberto Castano fetaħ l-iskor fit-28 minuta, Nadur ħadu l-kontroll biex żiedu tliet *goals* oħra fit-tieni taqsima, minn Stefan Cassar fit-52 minuta, Shaun Attard fis-67 minuta u minn Brandon Said fil-75 minuta. Brandon Said skorja dan il-*goal* sekondi wara li daħal bħala sostitut bl-ewwel ballun li mess. Ghajnsielem skurjaw il-*goal* tal-bandiera eż-żiegħi fid-90 minuta.

It-Tanax-il rebħa fil-kampjonat waslet bid-*double* li Nadur kisbu fuq Kerċem Ajax fid-19 ta' Frar. Din kienet ir-raba' partita f'għaxart ijiem. Għalkemm Nadur kienu superjuri tul il-partita kollha, sabuha diffiċċi ferm aktar minn mistenni biex jiskurjaw. Huma rebħu din il-logħba 2-0, b'*goals* minn Emerson Marcelina fis-36 minuta (l-ewwel *goal* tiegħu għal Club) u Marcelo Junior Barbosa minuta fil-ħin miżjud fit-tieni taqsima. B'din ir-rebħha Nadur żammew il-5 punti vantaġġi fuq Xewkija Tigers fil-klassifika.

F'Għawdex, id-dilettanti tal-*football*, kienu jitkellmu fuq l-1 ta' Marzu, meta kellhom jiltaqgħu Nadur Youngsters kontra Xewkija, partita li kellha tagħlaq it-tieni *round*. Il-Gozo Stadium kien armat għall-okkażjoni miż-żewġ settijiet ta' partitarji u b'folla kbira tassisti għal dan il-konfront. Hawn assistejna għal partita li żgur ser tibqa' tissemma' għal diversi raġunijiet, fosthom kif Nadur iddominaw kompletament, skurjaw 5 goals fl-ewwel 43 minuta u taw wirja ta' *football* eċċeżzjonali. Kull min kien il-*ground* baqa' ma jistax jemmen dak li kien qed jara. Team wieħed biss fil-*ground*, tattikament u fizikament superjuri. Mhx ta' b'xejn li wara l-logħba, Nadur iċċelebraw kif jaħu huma (bil-kbir) kemm fil-*ground* kif ukoll, sa tard, fir-raħal. Intant, Nadur ħarġu ferm aggressivi u sfurzaw lit-Tigers lura jiddefendu kif jistgħu. Johan Alberto Castano fetaħ l-iskor fis-sittax-il minuta, u lanqas kienu għadhom taffew iċċelebrazzjonijiet tal-*goal* meta minuta wara Marcelo Junior Barbosa għamilhom 2-0. Hawn żdied bil-kbir is-support min-naħha ta' Nadur waqt li faċċata deħru jikkwitaw xi ffit. Chris Camilleri, fit-28 minuta għamilhom 3-0, biex Barbosa żied ieħor fis-36 minuta u Castano għalaq il-*quintina* fit-43 minuta. Nadur tant kienu superjuri f'din il-partita li saħansitra rrendew it-tieni taqsima f'sessjoni ta' *training*.

Fit-8 ta' Marzu beda it-tielet *round* bil-Youngsters jiksbu rebħa komda ta' 3-0 kontra S. K. Victoria Wanderers bil-*goals* jaslu minn Marcelo Junior Barbosa fl-10 u fit-30 minuta u bl-ewwel *goal* ta' Daniel Farrugia għal Nadur fis-60 minuta. Wara din il-logħba, Nadur fetħu vantaġġ komdu f'rás il-klassifika, bi 8 punti vantaġġi.

Hawn tfaċċat l-imxija tal-Covid-19 li waqqfet, fost ħafna affarijiet oħra, il-*football* f'pajjiżna. Wara ħafna diskussionijiet ġie deċiż, u jien ngħid bix-xieraq, li Nadur Youngsters jiġu ddikjarati **CHAMPIONS** għat-tnejha il-darba fl-istorja. Kumment sabiħ li smajt kien "lanqas il-Covid-19 ma waqqafna". Billi kien hemm restrizzjonijiet ma stajniex niċċelebraw dan is-suċċess u għalhekk kienu f'posthom iċċelebrazzjonijiet li saru wara r-rebħha kontra Xewkija. Kien deċiż ukoll li l-kompetizzjonijiet tat-tazzi ma jitkomplewx u lanqas issir *relegation* dan il-istaġun, filwaqt li kienu promossi l-ewwel żewġ timijiet mit-tieni diviżjoni. Issa rridu nistennew u naraw kif ser jiżvolgi l-kampjonat ta' staġun ieħor. L-awgurji tiegħi: Nobdu l-istruzzjonijiet li qed jingħataw ħalli "Inkomplu fejn ħallejna".

Minħabba s-sitwazzjoni tal-Covid-19 ma saritx il-lagħha Generali Annwali bil-kumitat jibqa' kompost kif kien fl-aħħar staġun. Saret bidla fil-presidenza, fejn Joseph Portelli ċeda postu lil ibnu Tristen fit-tmexxija tal-Club. Nawgurawlu.

Nawgura l-festi ta' Milied ħieni u qaddis flimkien ma' sena Ģidha mimlija hena, kuntentizza u suċċessi lill-familja tal-Youngsters u l-kumplament tal-poplu Naduri kollu.



Esperjenza ta' Xogħol Volontarju LI MA NISTA' NINSA QATT

DARINKA MARIE GRECH

Ix-xogħol volontarju minn dejjem kien jattirani. Jagħtini sens qawwi ta' motivazzjoni u llum nista' ngħid li sar parti integrali minn ħajti. Ilni 13-il sena naħdem fil-volontarjat mal-NGO Sależjana 'Salesian Pastoral Youth Service' (SPYS). Barra mill-ħadim fuq diversi proġetti lokalment, kelli erba' proġetti barra minn Malta, tlieta fl-Indja u wieħed fil-Kenja, fejn kont involuta l-aktar mat-tfal u żgħażagħ. Esperjenzi bħal dawn kienu ta' sodisfazzjon kbir għalijha u tinduna li dejjem hemm xi haġa ġidu x-titħallim, għax meta tkun tgħix f'komunità barranija tkun tista' taqsam l-esperjenza mal-ohrajn u b'hekk titħallim aktar int.



Fi Frar 2020, kont Davangere, l-Indja mal-komunità Sależjana. Kienet esperjenza li ma nista' ninsa qatt! Hafna mumenti sbieħ u ta' ferħ: organizzajna attivitajiet tal-karnival għat-tfal, kont ta' għajnejna f'sessionijiet ta' tagħlim tal-lingwa Ingliza u fl-accounts għal studenti aktar maturi, għint fil-crafts u organizzajt logħob, imma l-akbar sodisfazzjon kien li kont preżenti qalb it-tfal u ż-żgħażagħ fil-hin tal-iskola u l-hin tal-logħob!



Sfortunatament minħabba l-Covid-19, is-sitt xhur esperjenza li kelli nagħmel intemmet wara biss xahar u nofs. Peress li ma stajtx nirritorna Malta, spicċajt qattajt xahar ieħor mal-komunità Sależjana f'Bangalore minħabba l-lockdown. Imma anke minn dan ħarġet esperjenza tajba ħafna għalijha billi temmejż l-esperjenza tiegħi fl-Indja b'ġimgħa f'hostel tas-Sależjani għall-bniet f'Bangalore. Matul din il-ġimgħa kelli l-possibbiltà li nqatta' ħafna ħin nilagħbu u nagħmlu crafts ma' tħalli bniet u żgħażagħ. Kolox ma' kollox inħoss li din l-aħħar esperjenza tiegħi kienet esperjenza tajba ħafna, għax barra li stajt ngħin mill-fit li naf lil haddieħor, stajt ngħix u nesperjenza l-kultura tal-pajjiż. Nittama li jerġa' jkoll opportunity nagħmel esperjenza oħra bħal din.



Andria Cafetteria & Bar

Pjazza
San Pietru
u
San Pawl,
Nadur.



MIR-REGISTRI PARROKKJALI

MAGHTMUDIJIET, IMWIET U ŽWIĞGIJET LI SARU FIL-PARROCČA TAN-NADUR MATUL IS-SENA 2019

MAGHTMUDIJIET

Data	Isem it-Tarbija	Il-Missier	I-Omm
Jannar 5 13	Amos Joseph* Zane	Amar Cheniti	Jamina Chalal Josefa Sultana
Frar 3 10	Davlin Jake John	Mario Cassar Lorry Portelli	Jody Michelle Borg Caroline Theuma
April 20 20	Claire Mireille Anne	Matthew F. Azzopardi Mario Mercieca	Chantelle M. Portelli Sarah Said
Mejju 1 12 9	Harry Jordan Evgeni*	Paul James Mizzi Jeffrey Formosa Todar Roshmanov	Rowena Theuma Maryse Anne Cauchi Elisaveta Apostolava
Ġunju 9 16	Eric Lucija	Marlon Spiteri Stefan Vassallo	Michelle Vella Nadine Said
Lulju 13 21 27	Alissa Julia Noami	Mark Cutajar Paul Galea Steve Cordina	Tanatcha Budda Larissa Anne Abela Corrine Marie Farrugia
Awwissu 7 26	Benjamin Greyson Lee	Stuart Quinn Shaun Attard	Lorraine Saliba Stacey Hili
Settembru 15 28 29	Jordan Michael Paula	Joseph Muscat John Portelli Martin Azzopardi	Mary Anne Portelli Diane Angie Galea Diane Bonello
Ottubru 27	Mateo	Uvgeni Roshmanov	Jordanka Roshmonava
Novembru 3 9 23	Jaxon Sophia Jane Arianne	Shawn Micallef Mario Xuereb Kenneth Portelli	Sarah Xuereb Jessica Portelli Angie Marie Portelli
Diċembru 22 29	Barak Alessandro** Salome** Jack	Fabrizio G. Tarricone Fabrizio G. Tarricone Gary Hili	Ernesta Stephan Mpunza Ernesta Stephan Mpunza Michaela Sciberras

*Adult

** Tfal taħt it-12-il sena


ŻWIĞGIJET

Data	Għarus	Għarusa
Mejju 31	Franco Buttigieg (Xewkija)	Christine-Marie Muscat
Ġunju 15	Darren Vella (Żebbug)	Janet Azzopardi
Lulju 20	Nathaniel Grima	Leeann Falzon
Awwissu 3	Joseph Buhagiar (Xagħra)	Sarah Buttigieg
Settembru 7	Anthony Xerri (Qala)	Michelle Camilleri

IMWIET

*Difna biss

Data	Isem	Età	Ġunju		
Jannar			2	Nicholas Buttigieg*	80
1	Georgia Azzopardi	86	10	Anthony Said	60
2	Maria Carmela Said	92	12	Carmela Borg	83
7	Ganna Buttigieg	82			
14	Joseph Sultana	98	Lulju		
21	Emanuel Curmi	71	10	Carmena Azzopardi	84
22	Rose Anne Sultana	72	21	Anthony J. Sammut*	86
31	Rita Muscat	89	24	Kan. Kantur Gużepp Muscat	98
			27	Rita Camilleri	83
			27	Joseph Falzon	74
Frar					
1	Joseph Cini	76			
6	Francis Cremona	75	Awwissu		
16	Theresa Gatt*	96	7	Marija Vella	82
			12	Salvu Camilleri	71
			16	Pawla Parlar	90
Marzu				Geoffrey Jenkinson	67
2	Peter Paul Portelli	66	19		
17	Roża Farrugia	81			
20	Alfred Portelli	74	Settembru		
24	Carmela Muscat	84	2	Pawla Camilleri	89
27	Antonia Formosa	82			
27	Maria Buttigieg	84	Ottubru		
30	Angela Bajada	87	4	ġanni Muscat	89
31	Eugenja Camilleri	79			
			Novembru		
			13	Pawla Cauchi	82
April			13	Carmela Muscat	68
8	Margerita Portelli	94	13	Rita Camilleri	90
20	Carmelo Muscat	72	13	Joseph Buttigieg	76
24	Coronato Camilleri*	84	18	Angelo Grech	69
			23		
Mejju					
3	Marija Camilleri	79	Dicembru		
13	Frances Camilleri	72	7	Joseph Grima	88
31	Gużepp Muscat	83	14	Salvina (Vina) Rees	74



I Ć - Ć I M A

ROOF GARDEN RESTAURANT

Ikel mill-aqwa, atmosfera familjari u prezzijiet li jlahhaq magħihom kusħadd

St. Simon Street,
Xlendi - Gozo - Malta.
www.starwebmalta.com/cima.htm

Tel: 21558407
Fax: 21556737
Mob: 99558407
99877510

FAMILY NEEDS

Boutique

Pjazza Arc Martin Camilleri

*Household
goods*

Nadette Muscat

BERNANDY SUPERMARKET

Your Shop - Your Choice

Pjazza Dan Martin Camilleri - Nadur - Gozo


Tel: 2156 5546

m & J Garage

Qortin Street, Nadur, Gozo. Tel: 2156 2771, Fax: 2156 4997
Mob: 9945 9772 / 9947 9590.

for Professional Painting, Colour Matching,
Panel Beating, Rust Reapir & Baking Spray

Car Rental



Garden of Eden

Health and Beauty Salon



GUINOT
INSTITUT • PARIS

Eden M Galea

ITEC Diploma (U.K.) Specialised beauty therapist

"Garden of Eden", Hida Street, Nadur, Gozo Tel: 2155 8170 Mob: 7955 8170

IS-SAGRAMENTI TAT-TQARBIN U TAL-KONFERMAZZJONI FIL-BAŽILIKA TAN-NADUR FIS-SENA 2020

GRIŻMA TAL-ISQOF 14 TA' LULJU 2020



Il-gruppi ta' greżimandi li rċeveli is-sagamenti tal-konfermazzjoni fl-2020. Jidhru magħhom I-E.T. Mons. Mario Grech, Isqof ta' Ĝawdex, Mons. Jimmy Xerri, Arċipriet tal-Parroċċa tan-Nadur, u I-Kan. Dun Salv Pace.

KANDIDATI BNIET: Attard Ritaenne; Buttigieg Elena; Camilleri Asia Rain; Camilleri Evie Joy; Camilleri Maria; Debono Amy; Debono Ilaria; Grech Ivana; Meilak Dorothea; Mifsud Brooke; Mifsud Maria Francesca; Said Leah; Said Rose; Stellini Elisa; Vella Ilenia Marie.

KANDIDATI SUBIEN: Attard Jason; Axiaq Neil; Azzopardi John Paul; Borg Keiran; Bugeja Carlos; Bugeja Lucas; Emeħ Henry; Emeħ Anthony; Farrugia Peter Paul; Galea Benjamin; Meilak Clyde; Muscat Nicol Angelo; Portelli Daniel; Said Jean-Claude; Said Owen; Saliba Kyle; Vassallo Gary; Vella Daniel Joe; Xuereb Carlos.

L-EWWEL TQARBINA 2 U 9 TA' AWWISSU 2020



Il-grupp ta' studenti li rċeveli l-Ewwel Tqarbin fis-sena 2020. Jidhru magħhom Mons. Jimmy Xerri, Arċipriet tal-Parroċċa tan-Nadur, flimkien ma' saċerdoti oħra u l-katekisti tagħhom

BNIET: Aquilina Katelyn; Attard Lea; Attard Mireille; Azzopardi Amy; Borg Ally; Buttigieg Ella; Buttigieg Faith; Camilleri Krista; Camilleri Quinn; Camilleri Valentina; Dingli Julia Marie; Degouveia Alissia; Emeħ Marie; Farrugia Giana; Formosa Maia; Grech Alana; Muscat Kayla; Portelli Caitlin Marie; Portelli Krista; Said Michaela; Saliba Shirley; Tarricone Vittoria Salome; Vassallo Elisa; Xerri Chanel.

SUBIEN: Attard Nelson Paul; Camilleri Gerrard; Emeħ Charlie; Falzon Manuel; Grima Cayden; Meilak Adam; Mifsud Blake; Mizzi George; Muscat Braydon; Muscat Gabriel; Sultana Jean; Sammut Jake; Tabone Wayne; Tarricone Alessandro Baraka; Theuma Mikiel; Zammit Kristian.

APPREZZAMENT

IL-KANONKU TEŻORIER ANTON MEJLAQ

Qisul bieraħ meta wieħed u ġamsin sena ilu, eżattament nhar il-wieħed u tletin ta' Mejju 1969, il-Kan. Dun Anton Mejlaq assista miegħi fl-Ordinazzjoni Saċerdotali li flimkien ma' tlieta oħra ġejt ornat saċerdot minn Mons. Isqof Nikol Cauchi, Amministratur Apostoliku, fil-Knisja Parrokkjali, Arcipretali, Matriċi, Kolleġġjata u Bažilika ta' San Pietru u San Pawl, in-Nadur.

Qisul bieraħ meta Dun Anton fl-okkażjoni tal-Ewwel Quddiesa Solenni li saret fis-17 t'Awwissu tal-istess sena niseġ l-Panġierku, kif ukoll fl-okkażjoni tal-Ħamsa u Għoxrin Sena mill-Ordinazzjoni tiegħi.

Dun Anton, kif konna ngħajtlu, kien saċerdot iddedikat għall-ministeru saċerdotali fl-għalqa tal-Mulej. Kien saċerdot assidwu għall-funzjonijiet liturgici li kien jsiru fil-Parroċċa. Kien saċerdot imfittex ħafna għall-qar. Bħala Kanoniku tal-Kolleġġjata kien dejjem puntwali għall-Kor. Kien Predikatur magħruf u serva għal diversi snin bħala Čerimonier tal-Kapitlu, viċi-parroku għal-diveri snin, kif ukoll Assistant Ekkleżjastiku tal-Azzjoni Kattolika tal-Parroċċa. Niftakar ukoll li għal diversi snin, flimkien ma saċerdoti oħra, kien imur iqarrar fil-Parroċċa tal-Mellieħha f'ċerti okkażjonijiet bħalma huma: il-Festa ta' San Ġużepp u anke fi żmien ir-Randan speċjalment fil-Festa tad-Duluri.

Dun Anton kien saċerdot umli, eżemplari u fuq kollox kien patrijott Naduri li flimkien ma ġuh, il-mejjet il-Kan. Dekan Dun Pawl, kienew żewġ saċerdoti li għamlu unur lill-Parroċċa tagħna li tant kien jħobbu, kif ukoll lis-saċerdozju Ĝħawdexi.

Għażiż, jekk Alla jrid għad neltaqgħu u nieħdu sehem fil-Liturgija tas-Sema.



Ir-Rev. Kan. Anton Mejlaq nhar jum il-festa ad unur San Pietru u San Pawl 2018. Waħda mill-aħħar funzjonijiet li attenda għalihom fil-parroċċa.

Mons. Penitenzier Dun Salv Pace

Kull bniedem għandu din l-istorja: twelid, ħajja ta' ftit żmien, u mewt. Hekk hija l-ħajja ta' kull maħluq taħt is-sema. Hekk kienet ukoll il-ħajja tal-Kan. Anton Meilak – twelid, ħajja u mewt.

Profil tal-ħajja ta' Dun Anton: Twieled fit-28 ta' Novembru 1930; ġie ornat saċerdot fil-15 ta' April tas-sena 1956. Huwa serva fil-parroċċa bħala viċi-parroku mis-sena 1957 sas-sena 1963; kien ukoll assistant tal-Azzjoni Kattolika fin-Nadur mis-sena 1957 sas-sena 2000. Serva wkoll bħala ġermonier tal-Kapitlu mill-1956 sas-sena 1961. Sar Kanoniku tal-Kolleġġjata fit-23 ta' Lulju 1961 u Vigarju Parrokkjali mill-1 ta' Ottubru 1988 sal-24 ta' Diċembru 2006. Kien ukoll Teologu tal-Kapitlu fl-24 ta' Gunju 2015 u Teżorier fit-30 ta' Dicembru 2017.

Konna nafu li saħħet Dun Anton, kif komunament konna nsibuh, kienet iddajfet; l-eti u l-mard kien ta' piż-ġħall-ħajja tiegħi. Iżda l-aħħar tal-mewt li Dun Anton kien ħalliena, hasdet lill-parroċċa tan-Nadur fejn twieled



u għex. Dun Anton, li kien rikoverat fid-Dar tal-Kleru f' Malta għal dawn l-aħħar sentejn, ġie msejjah f'dar il-Missier fis-sema nhar it-23 ta' April 2020 fl-età ta' 89 sena. Kien għalaq 64 sena saċerdot.

Is-saċerdot huwa rigal ta' Alla lill-bnedmin. Dun Anton minn ċkunitu kellu ħajra biex isir saċerdot. Hija grazzja kbira għall-dik il-familja li minnha Ĝesù jsejjah lil xi ħadd biex isegwih mill-qrib fit-triq tas-saċerdozju. U hija grazzja akbar meta f'dik il-familja flok saċerdot wieħed, jiġi msejħha tnejn mill-ulied. Il-familja Meilak kienet mżejnejn b'saċerdot ieħor ikbar minn Dun Anton, li kien il-Kan. Dekan Dun Pawl; barra minn hekk Alla sejjah ukoll għall-ħajja reliġjuża lil oħθom Sr Luigina bħala soru Frangiskana. Tliet rigali ta' Alla mhux biss lil dik il-familja, iżda fuq kollo lill-poplu ta' Alla.

Il-ħajja ta' Dun Anton kienet ikkarettewizzata mid-deċidikkjoni tiegħu għall-ħajja saċerdotali. Kien saċerdot eżemplari, u mżejjen b'umiltà u b'qalb kbira. Għal dawk li kien dmirijiet tiegħu ta' Kononiku hu kien dejjem assidwu u fil-ħin, u kien innutat għas-serjetà tiegħu waqt il-funzjonijiet. Sakemm kien għadu jiflaħ kien jieħu sehem fil-purċiżjonijiet tal-Parroċċa.

Huwa dejjem qeda' d-dmirijiet tiegħu ta' saċerdot. Kien iddedikat biex iwassal il-Kelma ta' Alla kull darba li kien mistieden biex jagħmel dan. Ta' kull nhar ta' Ħadd kien iwassal l-omelija li hu kien dejjem iħejji b'reqqa kbira.

Kien iddedikat għall-konfessjunarju: kellu l-jiem li fihom kien jinżel iqarar dejjem fl-istess konfessjunarju. Il-Jum tal-Ewwel Ġimgħa tax-xahar kien jum li fihi kien idu ħafna iqarar. Kien ħafna dawk li kien jżommu lil Dun Anton bħala l-konfessur tagħhom. Barra dan kien iqarar

u jqarben lil diversi xjuħi, morda fid-dar tagħhom.

Dun Anton kellu karattru li jiġbdek. Kien ħabib ma' kulħadd. Kien jaqdzi lil kulħadd. Huwa serva fil-parroċċa bħal viċċi parroku mis-sena 1957 sas-sena 1963, żmien li fihi il-viċċi parroċċi kienu jassistu għal-ħinijiet twal u anke jassistu mall-moribondi matul il-lejl. Huwa serva wkoll bħala Vigarju Parrokkjal fl-istess parroċċa. Ta dan kollu, jiena li kont l-Arċipriet tal-Parroċċa tan-Nadur, f'isem il-poplu kollu nixtieq nirringrazzjah.

Minħabba l-projbizzjonijiet ta' bħalissa minħabba l-imxija tal-Covid-19, ma setax isir il-funeral b'quddiesa fil-Knisja. Iżda kellha tifsira kbira l-imġieba ta' dawk li waqt li Dun Anton kien qed jiġi trasportat minn Malta lejn iċ-ċimiterju, ħarġu fit-triq quddiem djarhom u fuq il-galleriji jistennew l-wasla tiegħu u nfexxew b'ċapċipa kbira li biha esprimew l-imħabba, ir-ringrazzjament u r-rispett tagħhom lejh. Kienet okkażjoni li silitet d-dmugħ. Tant qed'a' u ħabrek għal-liturgija fil-Knisja u issa anqas hu ma seta' jidħol fil-Knisja. Kien diversi wkoll dawk li kien qed jistennew ħdejn iċ-ċimiterju biex jagħtu l-aħħar tislima f'dan il-post tal-aħħar mistrieħ.

Mons. Isqof Mario Grech mexxa l-aħħar talb fiċ-ċimiterju b'suffraġju ta' ruħu.

Issa li l-Kan. Dun Anton Meilak ħalliena, ejjew niftakru li hu, bħal kull maħluq, kellu wkoll d-difetti tiegħu u għalhekk ta' dak kollu li kien għalina, ejjew niftakru fi fit-talb tagħna.

**Arċ. Emeritu
Mons. Salv Muscat**

KWOTAZZJONIJIET TAL-QADDEJ TA' ALLA *Dun Mikiel Attard dwar il-Milied*

Milied inxandruh mal-oħrajn: taf lil xi ħadd ma jiġix knisja, itlob għalih, għamillu xi pjaċcir, niġbdhu lejn Ĝesù. B'hekk illejla f'nofs il-lejl jew jekk niġu l-knisja f'xi ħin ieħor ikollna l-grazzja li Ĝesù jitwieleed fina.

(24/12/1978: mill-omelija ta' Lejlet il-Milied)

X'ġara fl-ewwel Milied: Alla li ma jidhirx deher f'tarbija; Alla li ma għandux żmien beda storja tiegħu u daħħal f'tagħna; Alla li jinsab kullimkien, deher f'post u qaghad fostna.

(25/12/1978: mill-omelija ta' Jum il-Milied)

Milied: Kemm tkossha l-preżenza ta' Ĝesù fostna: dan jagħti sens fil-ħajja u min iħoss dan jifraħ.

(25/12/1978: mill-omelija ta' Jum il-Milied)

ĊENTRU PASTORALI Papa Giovanni Paolo II

Iċ-ĊENTRU PARROKKJALI U L-FORMAZZJONI MATUL IŻ-ŻMIEN

Intervisti ma' Mons. Kan Salvu Muscat, il-Kan. ġużepp Grech u s-Sur Martin Sultana. Ghall-kitba ta' dan l-artiklu nixtieq nirringrazzja lill-W.R. Arcipriet Mons. Jimmy Xerri.

Meta fis-70ijiet il-Filosofu Franciż Michel Foucault kien qed jistudja s-sistema tal-Panopticon li kien ħareġ biha filosofu ieħor, l-Ingliż Jeremy Bentham fis-seklu sbatax, huwa kien tassew impressionat, hekk li din saret bażika fil-ħsieb tiegħu. Il-Panopticon kienet sistema ta' arkitettura, użata specjalment fl-iddisinjar ta' ħabsijiet u sptarijiet fejn ikollok struttura li tkun għolja u mqiegħda f'nofs il-bqija tal-kumpless jew binja. Imbagħad il-bqija tal-binja ddur magħha. Din kienet sistema fejn min kien ikun fin-nofs, kien ikollu vista čara tal-binja kollha u allura seta' jżomm kontroll ta' dak kollu li qed jiġri. Din is-sistema matul iż-żminijiet saret ukoll użata metaforikament għall-entitajiet bħall-Istat jew il-Knisja li huma mhux biss fiżikament u spazjalment fiċ-ċentru, imma wkoll metaforikament, soċjalment, kulturalment u psikoloġikament fiċ-ċentru u l-qalba tal-komunità jew popolazzjoni.

Jekk wieħed iħares lejn l-istorja jista' forsi jilmaħ din l-istruttura mhux f'Malta biss, imma f'ħafna postijiet madwar id-dinja, fejn l-istat u l-knisja (religionijiet diversi) żammew il-post centrali tagħhom soċjali, morali, etiku u politiku fuq in-nies. Anke t-tfassil urban jagħti lemħa ta' dan, bil-bini tal-istat u tal-Knisja jiddomina ċ-ċentri tal-irħuela, mhux biss ġeografikament, iżda wkoll spazjalment u arkitettonikament, għax tendenzjalment huwa aktar rikk, usa' u għola. Bil-knisja tiddomina lir-raħal, il-poplu kien ikollu punt ta' referenza lejn fejn jitfa' ħarstu meta jrid jieħu deċiżjonijiet – minn dawk l-aktar rudimentali bħal pereżempju x'tip ta' diskors wieħed jgħid, x'jekol f'liema ġranet, għal dawk aktar fundamentali bħall-għażla tal-istat tal-ħajja jew f'każijiet morali gravi. Biex ngħidu hekk, il-knisja kienet tipprova tgħallem lill-poplu dak li huwa relijuż, etiku u morali u żżomm għajnejha fuqhom biex jgħixu ta' cittadini u nsara tajbin. F'dan is-sens, il-popolin matul is-sekli kienu mdawrin mal-knisja li kienet tiggwidahom fil-ħajja tagħhom ta' kuljum.

F'dan l-isfond soċjo-kulturali jista' jiġi nkwardat it-tagħlim tal-katekiżmu li l-knisja offriet matul is-sekli u li kien parti miż-żerriegħa tas-sistemi edukattivi li žviluppaw aktar tard, anke dawk sekulari. Iżda l-Knisja għandha wkoll ir-responsabilità tagħha li tgħallem u li ġejja mill-mandat ta' Kristu nnifsu: 'Morrū mela għallmu l-ġnus kollha u għammduhom fl-isem tal-Missier u tal-İben u tal-Ispritu s-Santu; u għallmuhom iħarsu kull ma ordnajtilkom. U, ara, jien magħkom sa l-aħħar tad-dinja.' (Mt 28, 19-20)

Daniel Meilak BA(Hons), MA (Melit.)



Jekk nitfgħu ħarsitna lejn I-istorja tal-parroċċa tan-Nadur, insibu żvilupp interessanti f'dan ir-rigward. Sa mit-twaqqif tagħha, il-kappillan, bħal kull kappillan ieħor kellu d-dmir li jgħallem il-Katekiżmu. Din kienet missjoni importanti u mandatorja u li kienet generalment tittieħed bis-serjetà. Bla skejjel u bla tagħlim, il-poplu ried ikollu sors fejn ikun dixxiplinat u edukat moralment u reliġożament. Il-knisja kellha l-poter u d-dmir li tagħmel dan mhux biss fuq l-insara, imma fuq il-popolazzjoni kollha tal-gżejjer u allura tal-parroċċa, għaliex it-termini ‘insara’ u ‘popolazzjoni’ mhux dejjem kien hemm distinzjoni čara u netta bejniethom. Xi waqtiet u għal xi wħud kieni waħda tfisser l-oħra. Fil-Viżi Pastorali li kieni jsir kull tant snin mill-Isqfijiet ta' Malta, il-kappillan kien ikun mistoqsi jekk hux qed jaqdi dmiru f'dan ir-rigward.

U dan sa mill-bidu. Hekk insibu li meta l-Vigarju Ĝenerali żar il-parroċċa f'isem l-Isqof Davide Cocco Palmieri fl-1698 (għaxar snin biss wara t-twaqqif tal-parroċċa) quddiemu resaq Dun Bernardo Haber, l-ewwel kappillan tal-parroċċa, u dan fissirli li minbarra li jispjega l-Vanġelu fil-quddiesa, kien jgħallem ukoll il-katekiżmu lit-tfal u dan kien isir il-Ħadd qabel il-quddiesa.

Il-kappillan Dun Giovanni Andrea Falson fl-1721 għietu idea aktar ambizzju. Minbarra li jgħallem il-Katekiżmu xtaq ukoll jgħallem suġġetti akkademici lil xi tfajjal li jkun promettenti. Din kienet idea verament novella f'parroċċa rurali bħalma kien in-Nadur (għax fliblet kellek digħi inizzjattivi għaddejjin tal-inqas sa mill-Medju Evu). Fil-fatt kien talab permess lill-Pro-Vigarju Kapitulari ta' Malta biex jagħmel dan. Il-permess ingħata fl-1722 u kien beda t-tagħlim.

Lejn l-aħħar tas-seklu tmintax, fi żmien il-kappillan Dun Francesco Sapiano, kappillan mill-aktar għaref u li kelli dottorat, il-parroċċa kienet kibret ġmielha. Il-Katekiżmu kien qed jiġi mgħallem is-sena kollha, anke fis-sajf, u x-xogħol ġie ddelegat: Dun Francesco Hili kelli f'idejh it-tagħlim tal-bniet u Dun Giovanni Maria Aquilina dak tas-subien. Dun Giovanni Attard li kien Viċendarju tal-knisja ta' Santa Marija tal-Qala kien obbligat jgħallem il-katekiżmu lin-nies tal-inħaw. Meta dan naqas milli jagħmlu fl-1791 laqqat čanfira kif imiss mill-Isqof Vincenzo Labini li kien żar il-parroċċa f'dik is-sena. L-Isqof heddu li se jissospendih milli jqaddes jekk ma jaqdix dmiru u jgħallem il-katekiżmu kif suppost. Fi kliem ieħor, mat-tagħlim tal-katekiżmu ma kontx tiċċajta!



L-Arċipriet Kan Dr Martino Camilleri (1910-1921) li fi żmienu nfetaħ il-MUSEUM fin-Nadur u f'Għawdex



Il-Kappillan Rev Dr Francesco Sapiano li fi żmienu t-Tagħlim tal-Katekiżmu ġie organizzat aħjar


Għalkemm kienet fetħet skola primarja fin-Nadur fl-1842, l-ewwel waħda f'Għawdex 'I barra mir-Rabat, it-tagħlim tal-Katekiżmu baqa' jsir mill-parroċċa. Nafu li l-Arċipriet il-Kan. Martino Camilleri kien ilaqqha t-tfal għall-Katekiżmu fil-bidu tas-seklu għoxrin. Dan kien qed isir fost il-ġimgħa u anke l-Ħadd. Ġew żminijiet fejn Dun Martin kien qed jintebah li wara l-Ewwel Tqarbina n-numru ta' dawk li jattendu kien jonqos u mhux kulħadd kien jagħmel l-almu tiegħu biex imur għat-tagħlim. L-Arċipriet Camilleri kien sever ħafna. Kien jheddidhom li jżommilhom il-bullettin tat-tqarbin fi żmien il-Għid, li dawk iż-żminijiet kienet ħaġa serja ħafna. L-Isqof ta' Għawdex Giovanni Maria Camilleri OSA ma qabilx miegħu u wissleħ li aktar ma juža theddid, aktar l-effett tiegħu jista' jkun bil-kuntrarju. M'hemmx dubju li dan kien frott iż-żelu li kelli l-Arċipriet Camilleri. Tant hu minnu dan li fl-1913 kien waqqaf il-Kongregazzjoni tad-Duttrina Nisranija.

Din hija interessanti ħafna u għadu ma sarx studju tajjeb dwarha. Hemm indikazzjonijiet li Camilleri seta' kien ispirat minn San Ġorġ Preca li kien għadu kemm waqqaf il-MUSEUM fl-1907 u li fin-Nadur kellu eku bikri. Jiena stess sibt pitazz datat ftit tas-snин wara li fuq il-qoxra tiegħu hemm miktub l-ittri 'MUSEUM' u ġo fih hemm it-talb li kien jingħad, ir-regoli u min kien jattendi. Huwa ferm probabbli li dan il-pitazz kien jappartjeni l-aktivitajiet ta' din il-Kongregazzjoni u mhux lill-MUSEUM, iżda minħabba li t-tnejn li huma kienu jixxiebhu ħafna, tal-ewwel aktarx tispira ruħha minn tat-tieni, allura ġie użat l-istess isem. Jien stess niftakar ukoll anzjani bħalma kien id-Dekan Kan. Anton Buttigieg li kien jirrakkonta kif meta kien ċejkken kien jattendi laqgħat tal-MUSEUM (meta skont l-informazzjoni li għandna l-MUSEUM kien għadu mhux imwaqqaf fi-tfilitu). Aktarx hija referenza għal din il-Kongregazzjoni li setgħet kienet qed tissejja ħ MUSEUM.

It-twaqqif ta' diversi għaqdiet fis-seklu għoxrin għen ħafna fit-tagħlim. Insemmu b'mod speċjali s-Soċjetà tal-MUSEUM li fetħet l-ewwel qasam tagħha f'Għawdex propriju fin-Nadur fl-1915 (dak tal-bniet) u fl-1947 (dak tas-subien). Il-MUSEUM kien u għadu determinattiv fit-tagħlim tal-Katekiżmu nisrani fil-parroċċa u għal-deċennji sħaħ refa' l-piżżeż tat-tiegħi. Ma' dan hemm għaqdiet oħrajn bħall-Azzjoni Kattolika u l-Legjun ta' Marija.

L-Oratorju

Niġu issa għall-post. Il-Kan. Giovanni Camilleri, l-ewwel Arċipriet tan-Nadur, kien iddeċċieda li jibni oratorju ddedikat lil-Ġesù Nazzarenu ħ-dejn il-knisja fuq in-naħha ta' nofsinhar fl-ewwel snin tas-seklu għoxrin. L-Oratorju nbena fuq art tal-Knisja li fuqha fis-sekli ta' qabel kien hemm ukoll id-dar tal-kappillan. Wisq probabbli li dawn l-artijiet kienu thallew lill-Knisja personalment mill-kappillan Dun Giovanni Andrea Falson fl-1743. Il-ħsieb ta' Camilleri kien li t-tfal ikollhom post fejn jitgħallmu d-duttrina. Sar kwadru tan-Nazzarenu li tpitter minn Giuseppe Cali li llum jinsab fis-sagristija tat-Tramuntana tal-Bażilika. Kellu wkoll qanpiena ċejkna li llum tinsab fiċ-Čimiterju tal-Addolorata f'Ta' Kenuna. Fuq in-naħha ta' wara kien hemm kamra li tinfed fi Triq il-Kappillan u oħra fuqha li kont titla' għaliha b'taraġ. Fl-aħjar żmien tiegħu ġo fih kienu jsiru teatrini u attivitajiet oħra mill-Azzjoni Kattolika. L-użu tiegħu kien sar divers matul is-snini. Madwar l-1960 Dun Martin Sultana beda jlaqqa' grupp ta' żgħażaqgħ li bdew jagħmlu mal-moviment Żgħażaqgħ Haddiema Nsara wara taħdidiet li kien hemm ma' Dun Tumas Curmi li kien responsabbi fuq livell djoċesan. Kien inxtara wkoll sett tat-televiżjoni, u dan kien wieħed minn tal-bidu li kien ježisti fin-Nadur. Kien hemm ukoll il-billiards, table soccer u table tennis li kien ħadimha Pawlu Curmi tal-Ğirbi. Il-Kan. Frans Camilleri kien iħallas il-kont tad-dawl għax hu kien il-prokuratur tal-post. Din l-informazzjoni ħadatha minn intervista lil Martin Sultana li għadu mimli bil-għomor.



L-Arċipriet Kan. Giovanni Camilleri (1881-1910)
li bena l-Oratorju

Wara Sultana, daħal Dun Ĝużepp Grech. Dan kien fl-1963. Kien jieħu ħsieb il-ġuvintur li kienu jiltaqgħu kuljum filgħaxja bejn is-7.30pm u l-10.00pm. Kif qalli Martin Sultana, iċ-ċavetta kienet tkun għand Wiġi Sultana tal-Bozz. L-Erbgħa kienet issir laqgħa ta' formazzjoni. Din il-laqgħa baqgħet issir l-Erbgħa anke meta beda c-Ċentru Parrokkjali wara l-1975. Dawn il-laqgħat kienu jsegwu skema li kienet komuni għall-fergħ taż-Żgħażaqgħ Haddiema Nsara kollha. Dawk iż-żminijiet ma kienx aċċettat li ġuvintur u xebbiet jiltaqgħu flimkien għal-laqgħat. Għalhekk il-laqgħat tax-xebbi kien jieħu ħsiebhom Dun Pawl Meilak u kienu jsiru darba fil-ġimħa filgħodu. ġie li dawn il-laqgħat tmexxew minn Dun Joe Fsadni li kien il-Kapillan Nazzjonali taż-Żgħażaqgħ Haddiema Nsara. F'intervista li sarit lu riċentament, il-Kan. Ĝużepp Grech elenka li kienu jsiru

ħafna attivitajiet fosthom: Mejda tal-Appostli li kien jieħu ħsiebha Charlie Xuereb, dawra madwar Għawdex jew Kemmuna fis-sajf. Kien hemm ukoll daqsxejn ta' bar fejn kien jinbiegħu soft drinks u l-qliegħ kien imur għall-ħtieġijet tal-Oratorju. Kien jisru wkoll reċti u ġie li anke kienet tinkera s-sala tal-Iskola Primarja tan-Nadur għal dan il-ġhan. Fost in-nies li kien jidher midħla sew tal-Oratorju kien hemm Joe Buttigieg li kien imur kuljum u jibqa' hemm sa ma' jagħlaq l-Oratorju. Buttigieg dam jaġħmel din il-ħidma sa meta żżewwieg fl-1971.

Iċ-Ċentru Parrokkjali

Kien iż-żmien ta' wara l-Konċilju Vatikan II meta l-Knisja Universalis kienet impenjat ruħha għal tiġidid fis-seklu ғħoxrin. Ċerti metodi u stili bdew jiġgeddu, mhux biss fizikament, imma anke f'dak li għandu x'jaqsam ma' kif il-Knisja trid tersaq lejn il-bniedem modern. Anke fin-Nadur beda jinhass dan it-tibdil. Fil-Bažilika kien ġie mneħhi l-artal maġġur li kien għie kkonsagrata fl-1867 u l-presbiterju ġie alterat biex ikun jista' jakkomoda artal aktar fl-istil konċiljari u li fuqu kellha titqiegħed it-tribuna Bażilikali. Meta staqsejt lill-Mons. Salvu Muscat li għal żmien twil kien Arċipriett tan-Nadur (1982-2010) qalli li l-motiv wara l-bini taċ-Ċentru I-ġdid kien il-bżonn – il-bżonn li jkun hemm post-ċentralizzat għall-ħajja pastorali fid-diversi dimensjonijiet tagħha.

L-Arċipriett Mons Mikiel Portelli, minbarra dan kollu, impenja ruħu fit-tiġidid tal-katekeżi u l-pastorali. Kien għalhekk li bdew isiru thejjixi jekk halli jinbena Ċentru Parrokkjali li jieħu post l-Oratorju. Interessanti li din ma kinitx idea ġidda għal kollex. Fis-16 ta' Ġunju 1933 il-Kapitlu Kolleġġjali kien iddeċċeda li jibni Ċentru Parrokkjali. Iżda minħabba li l-parroċċa kienet mgħobbija b'żewġ proġetti: dak taċ-Ċimiterju f'Ta' Kenuna u l-paviment tal-irħam għall-knisja Kolleġġjata, dan baqa' qatt ma sar. It-Tieni Gwerra Dinjija mbagħad kompliet xejnet din il-holma.

Lura għal żmien l-Arċipriett Portelli. Li tibni Ċentru Parrokkjali kien ifisser li jinhatt l-istess Oratorju li ma tantx kien ilu mibni. Ĝie mneħhi xi armar li kien hemm merfugħ ġo fih u ttieħed f'garaxx li l-parroċċa xrat apposta fi triq Ta' Said. L-Oratorju beda jinhatt fit-22 ta' Settembru 1975. L-ispiża totali għall-bini taċ-Ċentru Parrokkjali kienet stmata li twassal għal Lm30,000.

Malajr il-parroċċa bdiet kampanja ta' ġbir ta' fondi għal dan il-proġett li kien tant meħtieġ. Kien hemm min għen billi anke offra x-xogħol manwali tiegħu. Uħud minn dawn kien l-ġuvintur stess, madwar 70 minnhom, li kien jattendu l-oratorju. Kien il-proġett ewljeni tal-parroċċa li fuqu kienet tintefha l-attenzjoni principali. Ix-xogħol tal-bini nbeda fl-1975 u kompla sejjer fl-1976. Sa dan iż-żmien kienet inbniet parti mill-binja li kienet tinkludi l-Uffiċċju Parrokkjali u biċċa miċ-Ċentru. Fid-19 ta' Frar 1977 ġiet imbierka l-ewwel parti taċ-Ċentru minn Mons. Nikol Ġ. Cauchi, Isqof ta' Għawdex.

Il-ħtieġa ta' Uffiċċju Parrokkjali kienet kbira wkoll. Sa dan iż-żmien, l-Uffiċċju Parrokkjali ma kienx jeżisti u l-Arċipriett kien iżomm ir-registri u jara n-nies fid-dar privata tiegħu stess fi Triq Xandriku. Għalhekk meta t-testiet din il-parti, bdew jingħabru r-registri, dokumenti u affarijet oħra kemm mid-dar tal-Arċipriett, kif ukoll minn dawk responsabbli ta' diversi għaqdiet fin-Nadur. Dawn ingħabru kollha fl-Uffiċċju Parrokkjali u sar ħafna xogħol fl-organizzazzjoni tagħhom minn Joe Muscat li għadu sal-lum jindokra kull karta u dokument li jinsab fl-Arkivju tal-parroċċa.

Strumentali mhux biss waqt il-bini tal-post fiżiku, imma wkoll tal-attività taċ-Ċentru Parrokkjali kien is-saċerdot żagħżugħ Dun Karm Portelli, li flimkien ma' diversi persuni oħra involuti bħal Miriam Portelli, holqu gruppi ta' żgħaż-żagħiż li jiffrekwentaw dan il-post li mbagħad ġie msemmi għall-Papa ġwanni Pawlu II. Minn dan il-bidu 'l-quddiem, ħafna kienet dawk li ffrekwentaw dan il-post. Principali kienet l-Ilaqgħat ta' formazzjoni, attivitajiet



L-Arċipriett Mons Kan Mikiel Portelli (1951-1982) li fi żmienu nbena ċ-Ċentru



Il-Kan. Karm Portelli li mexxa
ċ-Ċentru Parrokkjali għal ħafna snin.

Parrokkjali wara Dun Karm u hawn nista' nsemminhom kronologikament: Dun Mikiel Xuereb, Daniel Meilak, Dun Joseph Curmi u finalment Dun Mark Bonello. Kienet żminijiet ta' bidla, iżda l-essenzjal baqa' hemm: dik li l-adolexxenti u ż-żgħażagħ ikollhom post san ta' formazzjoni u divertiment. Illum, 45 sena wara l-Bini taċ-Ċentru, l-attività ta' ġo fih għadha għaddejja, u aġġornat ruħha għaż-żminijiet u l-htiġijiet tal-adolexxenti u ż-żgħażagħ tal-lum, b'Team Leaders li jgħinu lid-Direttur taċ-Ċentru fl-operat.

ta' fund raising u s-sehem taż-żgħażagħ fil-ħafna attivitajiet tal-parroċċa. Ma rridux ninsew l-aspett karitattiv tal-grupp li jiltaq'a fiċ-Ċentru Parrokkjali. Minbarra l-volontarjat li kien isir fosthom il-mawriet fil-Perù tħdejn Dun Raymond Portelli, kienet jingħabru ħafna flus li jingħataw karită kemm lil għaqdiet lokali, u kemm dawk li jintbagħtu lill-missionijiet madwar id-dinja. Mal-flus kienet jintbagħtu *containers* b'affarijiet meħtieġa għall-missionijiet tat-tielet dinja. Minbarra dan u kollu, iċ-Ċentru kien iservi ta' lok fejn jistgħu jiltaqgħu ż-żgħażagħ u dan kien jgħin biex ibiegħidhom minn vizzji. Kienet jittellgħu serati, jorganizzaw hikes, laqgħat, car wash, jgħinu fil-purċissjoni tal-Ġimġħa l-Kbira li tagħha Dun Karm qatta' żmien twil bħala prokurator u jagħtu daqqa t'id fejn kien meħtieġ. Jekk wieħed jiftaħ ir-rivista Luminaria matul is-snин malajr jilmaħi il-ħidma sfiqa taċ-Ċentru Parrokkjali għaliex kull ħarġa kien u għadu jkollha paġna ddedikata lil din il-pastorali.

Il-ħidma ta' Dun Karm Portelli u l-grupp li għenu ħalliet ħafna frott warajha, fosthom għadd ta' vokazzjonijiet kemm dawk tal-familja u kemm dawk religjużi bħalma hi dik ta' Sr Lux Marie li kienet involuta bis-sħiħ fiċ-Ċentru Parrokkjali. Minn dakħinhar 'il quddiem l-affarijiet inbidlu mhux fit. Kienet diversi saċerdot u persuni oħra li kellhom f'idejhom it-tmexxija taċ-Ċentru



Wieħed mill-gruppi ta' żgħażagħ li kienet jiffrekwentaw iċ-Ċentru b'mod regolari fiż-żmien li kien immexxi mill-Kan. Dun Karm Portelli.

Konklużjoni: Ċentru Ġdid

Tant hu minnu dan, li xi ftit tas-snин ilu bdiet tinħass il-ħtieġa li l-bini taċ-Ċentru eżistenti, kif ukoll l-Ufficċċu Parrokkjali, ma kinux għadhom attrezzati biżejjed li jilqgħu l-htiġijiet tal-lum. Wara li l-parroċċa kienet ħadmet fuq proġetti maġġuri tal-bini ta' cimiterju ġidid, imbagħad dawret ħarsitha fuq l-Ufficċċu u ċ-Ċentru Parrokkjali – żewġ postijiet fil-qalba tal-operat pastorali u amministrattiv tal-parroċċa. Kien qed jinħass il-bżonn li dan il-lok jiġi aġġornat u rinovat. Minn dakħinhar 'il quddiem hija storja ricenti u żgur li ħafna minnkom il-qarrejja segwejtu l-progress minn tagħrif li kienet qed twassal il-parroċċa fuq id-diversi portali tal-media tagħha. Dan il-proġetti jibqa' bla skop jekk ma jkunx mimli b'persuni li minnu jikbru moralment, soċċjalment, kulturalment u spiritwalment u allura, minkejja li l-parroċċa għamlet sagħiġi kbar, speċjalment finanzjarji, sabiex dan il-proġetti jitwettaq, issa l-isfida prinċipali hija li jinżamm ħaj u attiv għalina u għall-ġenerazzjoni tiegħi ta' warajna bħala dak li verament hu: Ċentru tal-Parroċċa!



Iċ-Ċentru l-ġdid kif jidher illum



Pjanta taċ-Ċentru l-ġdid



Pjanta taċ-Ċentru l-antik







IT-TKOMPLIJA TAL-BINI TAČ-ČENTRU



Dehra tal-bejt waqt li kien għaddej ix-xogħol fuq il-proġett il-ġdid tač-Čentru x-xogħol stess jittanta, però bil-ghajjnuna ta' Alla u tant ġaddiema ta' rieda tajba, illum qiegħdin ingawdu l-frott.

Meta nħares lura niftakar fil-ġurnata meta rajt lill-bennejja jhottu l-ħajt tal-għalqa ta' maġenb iċ-Čentru li illum saret sala tal-laqgħat u games room. Dakinhar rajt l-ewwel darba l-inġenji deħlin u beda t-thaffir għall-basement, il-post taħt l-art li kellu jilqaqha għal sentejn shah sakemm minn Ĝunju li għadda tlajna fin-naħha ta' fuq.

Niftakar ukoll diversi mumenti meta bdejna naraw il-faċċata tač-Čentru tieħu dehra oħra u aktar xierqa skont il-pjanti tal-Perit Scerri. Niftakar meta poġġejna l-aħħar sett planki fuq il-bejt il-kbir li min jaf kemm għad irid jilqa' żgħażagħ biex nitolbu, nitgħallmu u niffestegġjaw flimkien. Niftakar meta beda jitwaħħal l-ewwel madum u jsir il-kisi tal-ħitan u minn sit tal-bini beda jsir dar, pass wara pass. Niftakar meta tellajna l-bandiera fil-festa tal-2019 b'sinjal ta' allegria u ferħ għal pass ieħor fil-bini tač-Čentru. Niftakar meta fi żmien il-Covid infajnejha bi ħġarna biex ma naħlux iż-żmien u naħdmu qatiegħi halli meta jerġa jifta, iż-żgħażaq tagħha jkunu jistgħu jgħid u il-post mgħammar bl-aperturi, dwal u tħiġiġiet eszenzjali. Niftakar meta fil-festa li għaddiet Radju Luminaria xandar għall-ewwel darba mill-istudios il-ġodda. U niftakar l-ewwel BBQ fuq il-bejt tač-Čentru fi żmien il-festa flimkien mal-adolexxenti u ż-żgħażaq tagħha, fejn inawgurajna l-bejt b'laqgħa mill-isbaħ wara xħur mifruda minħabba l-pandemja.

U issa digħi qiegħdin ingawdu l-frott ta' dak li ħdimna għalih minkejja li l-proġett għadu ma wasalx fi tmiemu. Iż-żda issa, hafna aktar minn qabel qiegħdin inħarsu 'il quddiem b'tama qawwija, li dak li bdejna ma ndumux ma ntemmu.

Żgur li din ilha l-ħolma ta' diversi saċerdoti u lajci li minn dejjem kellhom għal qalbhom il-bini tač-Čentru parrokkjali; bini li minn żmien għal żmien dejjem, b'xi mod jew ieħor, laqa' ġo fih numru ta' żgħażaq li kien jagħmlu ta' qabilna.

Mhux darba jew tnejn sibt ruhi nitkellem ma' xi ħadd li jibda jirrakkontali l-memorji tiegħi fiċ-Čentru u kemm kien żmien sabiħ għalih u għal shabu. Dan jixdhuh ukoll id-diversi albums tar-ritratti li ġieli qadt nifli sabiex nieħu idea ta' dak li kien jagħmlu ta' qabilna.

U għalhekk illum jiena ninqedha b'dawn il-kelmejn biex nirringrazza lil Alla talli b'diversi kumbinazzjonijiet ried ipoġġini hawn fil-mument opportun sabiex inkun parti minn dan il-proġett, proġett tant għal qalbi, u li nemmen li għadu jrid jagħti ħafna u ħafna frott fis-snin li ġejjin, bil-ghajjnuna ta' Alla.

Meta wasalt hawn digħi kien hawn it-triq imwittija minn ta' qabli: permessi, pjanti, u pjanijiet. Għalhekk kien imiss li issa nxammru l-kmiem u nibdew inwettqu kemm min-naħha tagħna billi nimmaterjalizzaw il-pjanijiet u kemm min-naħha tal-benefatturi li dejjem emmnu fil-proġetti tal-parroċċa tagħna u ssapportjawnā.

L-isfidi ma kenux żgħar. Ngħiduha kif inhi, mhux dejjem issib min jgħinek u xi drabi, illum qiegħdin ingawdu l-frott.

IL-JUM TAL-FTUH U T-TBERIK



L-E.T. Mons. Isqof Anton Teuma waqt l-inawgurazzjoni taċ-Ċentru Pastorali Papa Ĝwanni Pawlu II, fl-ewwel jiem ta' wara l-ħatra tiegħu bħala Isqof tad-Djoċesi ta' Għawdex

Wara tant ħidma, kien xieraq li nirringrażżjaw lill-Mulej permezz tal-Ewkaristija fil-Bażilika tagħna u li mbagħad isir il-ftuħ u t-tberik taċ-Ċentru Pastorali kollu. Mons. Isqof Anton Teuma mexxa l-Ewkaristija u mbagħad wassal ukoll kelmtejn lil diversi mistiedna distinti prezenti waqt il-ftuħ, li bil-preżenza tagħhom ħeġġuna biex inkomplu nistinkaw fuq dan il-proġett. Din is-serata speċjali saret nhar is-Sibt, 3 ta' Ottubru 2020 u kienet l-ewwel inawgurazzjoni ta' Ċentru Pastorali li mexxa l-E.T. Mons Anton Teuma fl-ewwel ftit jiem minn meta ġie kkonsagrat bħala l-Isqof il-ġdid ta' Għawdex. Kienet serata sabiha, li minkejja li xtaqt li kont imdawwar b'aktar adolexxenti u żgħażaq, iżda minħabba s-sitwazzjoni tal-pandemija ma stajniex inkunu ħafna persuni, xorta waħda hassejt ċertu ferħ u kuntentizza għax kont naf li dan għadu biss il-bidu tal-ġid li għad irid joħrog minn dan il-post.

Minħabba l-fatt li ma stajniex nistiednu lil kulħadd għall-ftuħ taċ-Ċentru, iċ-Ċentru ġie miftuħ għall-pubbliku kollu fil-weekend tal-24 u l-25 ta' Ottubru stess. Kienu bosta persuni li ġew iżuruh fosthom ħafna ġenituri ta' tfal li għada, pitgħada uliedhom għad igawdu minn dan il-post għażiż.



PASTORALI



Waħda mill-fit attivitajiet li saru fiċ-Ċentru I-ġdid fiż-żmien li ntrehew id-direttivi marbuta mal-imxija tal-Covid-19

minkejja li fix-xhur tas-sajf u tal-bidu tal-iskola komplejna bil-formazzjoni u bil-laqgħat, xorta waħda ninsabu b'futur incert u li minħabba fih ftit tista' tippjana.

Però minkejja kollox, aħna nixtiequ li jibqgħu jkunu l-valuri li jmexxuna fil-ħidma tagħna mal-adolexxenti u ż-żgħażaq, sabiex niltaqgħu ma' xiex niltaqgħu tul il-mixja tagħna, nibqgħu dejjem nippruvaw in-ressquhom lejn Ģesù b'kull mod possibbli: sew jekk bil-laqgħat formattivi, mumenti ta' talb, bl-Ewkaristija jew b'direzzjoni spiritwali, kif ukoll b'diversi mumenti oħra ta' ferħ u divertiment san li jibni l-karattru ta' kull persuna u jzommhom bogħod mid-dnub u qrib ta' Alla.

U dan nixtiequ nkomplu nagħmluh billi niffurmaw liż-żgħażaq stess sabiex ikunu huma li minn issa jibdew jagħtu minn dak li rċivev lil sħabhom stess, fiċ-Ċentru, u kull fejn isibu ruħhom. B'hekk il-pastorali taċ-Ċentru ma tibqax ġewwa l-erba' ħitan ta' dan il-bini I-ġdid imma tkompli tagħmel il-ġid u tilhaq lil tant oħrajn.

Il-bini huwa importanti, iżda x'inhu l-bini mingħajr in-nies ġo fih? X'kienet il-Knisja tagħna fi żmien il-bidu tal-Covid meta kienet magħluqa u konna niċċelebraw I-Ewkaristija bil-bibien magħluqa? Kienet qisha mużew tal-arti: mill-isbaħ, imma nieqsa mill-ħajja; nieqsa min-nies. Hekk ukoll iċ-Ċentru. Ghajb għalina jekk naħlu saħħitna fuq il-bini ta' barra u mbagħad ninsew lil dawk li jridu jżejnu bil-preżenza tagħhom minn ġewwa.

Dawn l-aħħar snin il-pastorali mal-adolexxenti u ż-żgħażaq għaddiet minn diversi fidi minħabbal-progett tal-bini. Ma kienx faċli li l-ħajja taċ-Ċentru tkompli għaddejja meta fis-sular ta' taħtek jew ta' fuqek hemm għaddej ix-xogħol ta' kostruzzjoni. L-attenżjoni biex ma nieħdu riskji u kulħadd ikun safe, dejjem kienet tkun tberren ġo moħħna. Fl-istess hin qatt ma ridna nitfġi l-pastorali fit-tieni post wara l-bini taċ-Ċentru għax kif gaġħedna, centru mingħajr in-nies huwa qabar vojt.

Sfida oħra kienet din tal-pandemija. Bħal ħafna postijiet oħra ġi-Ċentru wkoll kellu jagħlaq għall-pastorali u nafu li l-adolexxenti batew mingħajr dan il-post li fih kienu jiľtaqgħu mat-“tieni familja” tagħhom. Anke issa li għaddejjin minn żmien partikulari;



L-għotja tal-mandat lill-animateuri fil-bidu tas-sena Pastorali 2020.



Dehra attwali tal-Kappella u waħda mis-swali ...
u disinji ta' kif qed naspiraw li jkunu fi ftit żmien iehor ... jekk Alla jrid.



Grazzi lill-benefatturi li dejjem kienu u għadhom ta' ghajnuna b'risq iż-żgħażagh tagħna

RADJU LUMINARIA: 25 SENA TA' SERVIZZ

Daniel Meilak BA (Hons), MA (Melit.)

B'intervisti ma' Mons Salv Muscat u s-Sur Peter Paul Buttigieg

Ix-Xandir f'Malta

Sa mill-1935 ix-xandir f'Malta kien immexxi mill-Broadcast Relay Service (Malta) li ġiet imwaqqfa f'dik is-sena stess u kienet ixxandar minn lok fil-belt Valletta. Fl-1955 din biddlet isimha għal Rediffusion (Malta) u fl-1957 inbena l-bini msejjah Rediffusion House biex ikun il-kwartier principali tax-xandir. Dan il-lok ġie inawgurat mill-Gvernatur ta' Malta Sir Robert Laycock nhar it-23 ta' Jannar 1958 u kien iddisinjat mill-Perit Carmelo Falzon. Din hija l-istess binja fi Gwardamanġa fejn illum hemm il-PBS. L-art innifisha hija proprjetà tas-Sorijiet Ursolini li huma krewlhom b'ċens ta' £206 għal mitt sena li bdew nhar it-28 ta' Diċembru 1954. L-ewwel xandira minn dan il-bini seħħet nhar it-30 ta' Diċembru 1957. Ftit tas-snин wara fl-1961 twaqqfet The Maltese Broadcasting Authority biex tirregola x-xandir f'Malta. Xandir Malta ġiet imwaqqfa fl-1975 li kienet sena importanti ħafna fix-xandir f'Malta. Huwa stmat li sas-sena 1973 nofs id-djar f'Malta kellhom sett tar-radju. Dan jindika kemm ix-xandir beda jkollu importanza. Sal-1975 kien dokumentat li l-istazzjon tar-radju Malti kellu mal-282,000 semmiegh - il-maġġoranza assoluta tal-popolazzjoni. L-istazzjon ta' Television Malta kien imwaqqaf fl-1962 u minn hemm bdew anke t-trażmissjonijiet tat-televiżjoni. Għal xi żmien bejn l-1975-1976 Malta kellha anke stazzjon tar-radju li jxandar bit-Taljan u dan kien jismu *Radio Malta Tre*.

Fl-1991 Xandir Malta saret magħrufa bħala Public Broadcasting Services, kif għadha magħrufa sal-lum. Fis-snin 90 u fil-millenju l-ġdid twaqqfu ħafna aktar stazzjonijiet, kemm tar-radju u kemm tat-televiżjoni, fosthom dawk političi, reliġjuži, komunitarji u anke indipendentni filwaqt li komplew isiru avvanzi kbar, fosthom fis-sistema HD tat-televiżjoni u d-Digital Radio. Dan kollu kompla jgħolli l-kwalità tas-servizz lill-klijenti.

Radju Luminaria matul is-snin

Kif semmejt fil-parti ta' qabel, anke l-Knisja f'Malta u Ġħawdex bdiet tara kif twassal il-messagg tagħha permezz tax-xandiriet moderni. Dan kienet qed tagħmlu l-Knisja Kattolika mill-Vatikan stess, tal-inqas sa minn żmien Papa Piju XI li kien bniedem li jħobb it-teknoloġija u x-Xjenza. Fil-fatt kien hu li waqqaf ir-Radju Vatikan fl-1931 u kien hu l-ewwel Papa li qatt ittrażmetta fuq ir-radju.

L-ekwivalenti ta' Piju XI fin-Nadur f'dan ir-riġward kien l-Arċipriet Mons. Salv Muscat li ġo fih kello ġibda lejn it-teknoloġija moderna u dejjem ipprova jagħraf kif juža l-aktar mezzi moderni biex il-parroċċa tikkomunika mal-bnie-dem. Ibda biex, digħi kello snin ta' esperjenza



12 ta' Frar 1931 - il-ftuħ ta' Radju Vatikan. Jidher Papa Piju XI

fil-ministeru saċerdotali tiegħi fil-mezzi tal-komunikazzjoni soċjali, speċjalment meta kien editur tal-ħajja f'Għawdex bejn is-snini 1967-1969. L-Isqof Mons Nikol Ĝ. Cauchi li kien Amministratur Apostoliku għal Għawdex kien ħatru wkoll segretarju tal-Kummissjoni Djočesana għall-Mezzi tal-Komunikazzjoni Soċjali. Kien ukoll fi żmien meta kellu f'idejh it-tmuu tal-parroċċa tan-Nadur li nbdiet ir-rivista Luminaria.



Kien fl-Imnarja tal-1995, 25 sena ilu, meta l-parroċċa ta' San Pietru u San Pawl fin-Nadur Għawdex waqqfet l-ewwel stazzjon komunitarju f'Għawdex bil-ħidma u l-viżjoni tal-Arcipriet Mons. Salv Muscat. Bidu umli, b'kiri ta' apparat biex jiġi mxandrin is-servizzi marbuta mal-festa titulari li kien jiswa madwar LM5, f'kamra li kienet tintuża bħala Awla Kapitulari. Iżda kien bidu li žviluppa f'missjoni tant meħtieġa. Dakinhar kien tela' l-Isqof ta' Ghawdex Mons Nikola Cauchi flimkien mal-Arcipriet Muscat fl-Awla sabiex l-Eċċellenza Tiegħi jgħaddi l-messaġġ lis-semmiegħha kollha.

Mons Salv Muscat - Fundatur ta' Radju Luminaria - mal-Kan Brian Meilak - l-ewwel Direttur tar-Radju Luminaria - f'jum il-pusseß tiegħi bħala Kappillan ta' Kerċem. Jidher ukoll Mons Salv Pace

Is-snini 90 raw žvilupp kostanti fir-Radju Luminaria. Wara ftit l-apparat ma baqgħax jingħab biss għall-festa, iżda bdew isiru tražmissionijiet ukoll fl-Avvent/Milied u fir-Randan/Ġimgħa Mqaddsa. Għal xi żmien imbagħad l-apparat kien beda jitpoġġa fiċ-Ċentru Parrokkjali u x-xandiriet kienu jsiru minn hemm. Għadni niftakar ċar ta' tifel li kont kelli programm dwar l-Agrikultura u s-Sajd flimkien ma' Joseph Meilaq u Jean Paul Portelli, illum Kunsillier fil-Kunsill Lokali tan-Nadur. Kienet xi ħażja kbira għalina li konna għadna żgħar li nkunu qed ninstemgħu fuq ir-radju bi programm tagħna.

U dan kien wieħed mis-sigrieri għalfejn Radju Luminaria rnexxa – għax fih ingħataw wisa' adolexxenti u żgħażaq li mbagħad trawmu fih u llum huma kontributuri regolari tiegħi. Irrid hawnhekk insemmi lil Paul Portelli, wieħed minn

dawk involuti f'dan il-qasam li forsi nazzarda ngħid b'nofs ċajta li tgħallem iħaddem l-apparat tax-xandir qabel tgħallem jaqra u jikteb. Tkun fik. Illum Paul qed jagħti servizz impekkabbi, professjonali u bla ebda daqq ta' trombi fil-qasam tal-media tal-parroċċa, kif se nispjega dalwaqt.

Iżda bejn dan kollu kien hemm ukoll l-irwol ta' qassis żagħżugħ min-Nadur li ntefa' b'rūħu u ġismu sabiex iżomm tim tajjeb ta' persuni li b'mod volontarju jagħtu s-servizz tagħhom fir-radju, mhux biss bi programmi u kontenut, imma wkoll mill-aspett tekniku u finanzjarju bil-ġbir tar-reklami. Qed nirreferi għal Dun Brian Mejjak, illum Kanonku Onorarju tal-Kolleġġjata tan-Nadur u Kappillan tal-Parroċċa tal-Madonna tas-Sokkors u San Gigor il-Kbir f'Ta' Kerċem. Dun Brian kien il-aħħaq kemm mar-radju, li kien fiha kontinwa peress li t-trażmissionijiet bdew isiru matul is-sena kollha, u kemm mal-Abbatini u l-grupp tal-Vokazzjonijiet tal-parroċċa, li daqshekk ieħor kienu jridu attenzjoni.

Minn hawn nirringrazzjawh lil Dun Brian tas-servizz kollu li ta' f'dawn l-oqsma. Jien wieħed minn dawk li nista' nitkellem fl-ewwel persuna biex nixħed id-dedikazzjoni tiegħu. Dun Brian ħaddeq bis-shiħ biex Radju Luminaria jkollu studios moderni u attrezzati għal xandir ta' kwalitā. Permezz ta' ħafna għotjet ġeneruži mis-semmiegħha u l-parruccani, il-parroċċa fetħet studios ġodda fuq il-Bażilika tan-Nadur, il-post fejn qabel kien jintuża mill-Abbatini. Dan sar fl-2002. Hemmhekk infethu studios moderni, b'waiting area komda u b'dak kollu li kien meħtieg. Jekk wieħed iħares lejn il-lapidi li hemm mal-ħajt hekk kif titla' mill-garigor li jagħti għall-istudios, jista' jilmah tant u tant ismijiet ta' nies, ħafna minnhom min-Nadur, u diversi minnhom li llum m'ghadhomx magħna li taw somom ġeneruži għax emmnu f'dan il-mezz effikaċi. Tajjeb li dawn il-lapidi ma jintremewx, imma jinżammu bħala monument dejjiemi għal dawn in-nies, anke issa li nfethu studios ġodda.

Minħabba li t-tim li kien hemm kien wieħed ħabrieki ħafna, ir-Radju beda joffri ftit minn kollox li jolqot il-bżonnijiet ta' kulħadd. Il-programm tas-Sibt filgħodu li kien jippreżenta Dun Brian innifsu għamel isem mill-ewwel. Fin-Nadur kont tinnota ambjent aktar kwiet fit-toroq waqt li jkun għaddej il-programm. Forsi qed nesaġera xi ftit. Imma żgur li kien ikun hemm ħafna: tfal, adulti u anzjani mwaħħlin mar-radju jisimgħu b'attenzjoni, speċjalment meta jaslu l-kompetizzjonijiet li kienu jiġibdu għadd ta' telefonati għalihom, kif ukoll id-dediki. Meta ta' abbi li kont, kont inkun għaddej mit-toroq bir-rota, sejjer lejn il-knisja għal xi laqgħa, jew xi xogħol, mit-twiegħi kont tisma' leħen Dun Brian, minn daqqiet serju jagħmel ir-riflessjoni spiritwali fil-bidu tal-programm, minn xi waqtiet ikanta Ċeklem Ċeklem Karozzin kollu allegrija.

Programmi oħra kienu jolqtu ħafna interassi. Kellek il-qari tar-rumanzi li għadu jsir sal-lum, programmi dwar il-ħajjet tal-qaddisin, programmi edukattivi, programmi reliġjużi u programmi ta' storja dwar in-Nadur ta' dari u llum. Minbarra dan, ix-xandir ta' servizzi mill-knisja baqa' fundamentali. Nazzarda ngħid li għall-anzjani, il-morda, dawk li jduru bihom u l-emigrant, għalihom Radju Luminaria kien u għadu l-aktar mezz b'saħħtu li jżomm ir-rabta tagħhom mal-parroċċa. Kemm persuni smajħom jgħidu matul is-snini li għaddew li Radju Luminaria għenhom itaffu s-solitudni tagħhom, meta forsi wara tant snin ta' ħidma, kellhom jingħalqu fi djarhom jew fl-isptar bla ma jkunu apprezzati biżżejjed. Jekk xejn, Radju Luminaria jista' jkun arma li tiġġieled il-ferita tas-solitudni li kulma jmur qed tkompli tikkankra, trejjaħ u tikber fis-soċċjetà li qed ngħixu fiha llum.

Mas-snini inqalghu intoppi bħalma jiġi f'kull ħaġa oħra. M'hemm xejn ward u żahar. Forsi l-ispejjeż biex iżżomm radju għaddej is-sena kollha kienu kbar, imma ma qatgħux qalb il-parroċċa. Imma niftakar čar żewġ mumenti li fihom ir-radju kien involut fi kwistjonijiet parrokkjali. Ma nkun qed nikxef sigħieti jekk insemmi n-nuqqas ta' qbil dwar jekk kellux isir il-proġett tal-lift u l-pont li jgħaqquad lid-Dar l-Imnarja mal-istudios. Jew meta l-awtoritajiet Ekkleżjastiċi ddecidew li Dun Brian kelliu jagħti servizz f'parroċċa oħra. Huma parti mill-istorja u hawn mhux il-mument li nidħlu fihom fid-dettall. Imma jekk xejn, dawn il-kwistjonijiet urew kemm Radju Luminaria kien iżomm post-ċentrali fil-qalb tan-Nadurin.

Użajt 'kien'. Għadu? Biex jibqa' jżomm iċ-ċentralità u r-rilevanza tiegħu, Radju Luminaria ma setax jibqa' ffossilizzat. Matul is-snin sar immodernizzar mhux biss fl-infrastruttura, imma anke fl-ideat u l-mezzi. Ibda biex, sar investiment f'apparat sabiex isiru xandriet minn barra l-knisja. Dan għen biex jiġu trażmessi attivitajiet ta' barra, fosthom dawk ta' matul il-festa, iżda mhux biss. Meta staqsejt lil Peter Paul Buttigieg dwar x'inhuma l-mumenti specjalji tar-radju sem-miel i-trażmissioni tan-Nadur Song Festival u l-Kunċert tas-Socjetà Filarmonika Mnarja li kienu minn tal-bidu li bdew jixxandru live permezz tal-apparat li nxтарa li jista' jxandar attivitajiet ta' barra mill-istudios. Sar ukoll investiment sabiex ir-Radju jittrażmetti online, u allura jintlaħaq minn madwar id-dinja kollha. Aktar tard ġie mwettaq il-kunċett ta' *streaming bil-video* u dan marbut anke mal-mezzi tal-medja soċjali, li ħafna nies, fosthom il-ġenerazzjonijiet iż-żgħar, jistgħu jintlaħqu bih. Dan sar permezz taċ-ċhannel Mnarjalive.

Fejn jinsab ir-Radju llum .. u fil-ġejjen?

Wara l-Kan. Brian Mejlak ir-radju tmexxa għal xi żmien minn Emily Muscat li wkoll tat-ħafna mill-ħin u l-enerġija tagħha għal dan is-servizz għaliex emmnet fih. Għal dawn l-aħħar snin, l-istazzjon kien u għadu afdat f'idejn il-Kan. Loreto Tabone, li flimkien ma' Paul Portelli li huwa l-espert fil-lat tekniku u ta' *media* u għadd ta' persuni oħrajn, qed imexxu dan l-organu essenzjali fi ħdan il-parroċċa. Din is-sena fl-okkażjoni tal-25 sena mill-ftuħ oriġinali ta' Radju Luminaria u fil-mument li fih il-parroċċa daħlet għal progett kbir taċ-Ċentru Parrokkjali, saru studios ġoddha u attrezzati ferm-ġħax-xandir fid-dinja tal-lum, kemm bis-smiġħ, kif ukoll b'mod viżwali. Dan sewa lill-parroċċa eluf kbar ta' ewro, iżda jien cert li meta n-nies jaraw l-investiment, huma jkomplu jsostnu u jikkontribwixxu. Li jista' jħassibna llum huwa r-riżors uman, li minkejja li fit-teorija għadu hemm, fil-prattika naqas u dan mhux biss fir-radju, imma f'oqsma oħrajn. Il-bniedem fid-dinja tal-lum qed jiġi għirja sfrenata biex ilahħaq mal-ħajja b'tant impenji. Forsi l-prioritajiet inbidlu wkoll. Imma jibqa' l-fatt li jekk irridu, bħala parroċċa kapaċi nforu r-riżorsi kemm finanzjarji u kemm umani biex inżommu dan il-meż-żejjha tan-nies fih. Li hemm bżonn hija r-rieda u li nkunu għajnejna miftuħa għal dak li għandu bżonn jisma' u jara l-bniedem tal-lum, filwaqt li nkunu proattivi, flok reattivi u naħdmu dejjem għall-quddiem. Dak li żergħu ta' qabil-na, li llum għad fadal minnhom li għandhom certa età, ma narmuhx għax dak sar b'ħafna sforz u ħidma, imma naġġornaw bħalma qed nagħmlu b'Radju Luminaria. Jekk xejn, ix-xhur li għaddew meta faqqgħet il-pandemijsa tal-COVID-19 u kulħadd kellu jinqata' għalih waħdu fid-dar, urew biċ-ċar kemm il-media hija importanti f'ħajnejna. Ejjew ma nħallux l-affarijiet jgħejjew, jaqgħu fi stat ta' apatija, imma nkunu aħna stess, kull wieħed u waħda minna li nqajmuhom u nużawhom għall-ġid komuni.



Lil dawk li jistgħu joffru ftit ħin fil-ġimġha, imqar nofs siegħha, li forsi ħafna minna 'jaħluha' fuq affarijiet li mhux bżonnjużi, imma minflok jagħtuha għas-servizz tar-Radju u l-media tal-parroċċa, nistedinkom tkellmu lill-Arċiprijet, lill-Kan. Loreto Tabone jew lil Paul Portelli. Is-sodisfazzjon huwa kbir.

Għall-kitba ta' dan l-artiklu nixtieq nirringrazza lill-W.R. Arċiprijet Mons. Jimmy Xerri, Mons. Salv Muscat, u Peter Paul Buttigieg.

L-ewwel snin ta' Radju Luminaria

Jekk niftakar tajjeb kien fis-sajf 2001 li l-Arċipriet Muscat kien talabni biex nibda ngħin fl-istazzjon tar-Radju Luminaria. Dak iż-żmien konna nxandru mill-istess post fejn kienu l-istudios ftit tax-xhur ilu (fuq il-knisja). Però, il-post ma kienx addattat għal dan il-ġhan u konna nieqsa ukoll minn diversi affarijiet bažiċi għal stazzjon tar-radju.

Però, ħdimna u stinkajna kemm flaħna bil-mezzi limitati li kellna. U n-nies bdiet tapprezzha ħafna l-isforzi li konna qed nagħmlu. U bdew deħlin diversi donazzjonijiet. Mill-ewwel ħsibna biex bil-ġenerożită tan-Nadurin nibnu studios ġodda attrezzati b'dak kollu li kien neċċessarju.

Allura f'xi perijodu lejn tmiem is-sena 2001, l-apparat kollu ġie meħud f'kamra fiċ-ċentru parrokkjali biex ikun jista' isir ix-xogħol strutturali meħtieg. Sar ħafna xogħol u l-istudios il-ġodda ġew mgħammra bl-arja kundizzjonata u b'apparat ġidid u modern. L-inawgurazzjoni tal-istudios il-ġodda saret mill-Onor. Giovanna Debono, Ministru għal Ghawdex, wara l-Pontifikal Solenni ta' Jum il-Festa tas-sena 2002 u ġew imbierka mill-Arċipriet Mons. Salv Muscat. Kien jum sabiħ fl-istorja ta' dan l-istazzjon tagħna.

Minn dakinhar sa Dicembru 2007 bnejna tim dedikat ħafna. Kellna programmi ta' kull xorta u l-poplu Naduri kien bi ħġaru jsegwi u jissapportja lill-istazzjon. Il-ħolma li kien għad fadal kienet li jiġi installat lift għall-istazzjon. Il-garigor li jwassal għal dan il-post kien wieħed diffiċċi ħafna (speċjalment għall-anzjani jew persuni b'dizabilità). Sibna diversi intoppi però kien hemm ir-rieda li naslu. Hija hasra li l-pjanijiet ma rnexxewx għax f'dawn l-istudios kien hemm tant sagrifċċi moħbija li saru minn diversi persuni.

Meta fil-bidu ta' Jannar 2008 bdejt inservi bħala Kappillan fil-parrocċċa ta' Kerċem, kelli kontra qalbi nħalli l-istazzjon tar-radju tagħna. Għal seba' snin kien sar parti sabiħa mill-ġurnata tiegħi. Irrid nieħu l-okkażjoni biex nirringrazza lil tant voluntiera li għenno b'kull mezz u fuq kolloks lil tant benefatturi li ġiġi kif setgħu biex Radju Luminaria jkun l-istazzjon tant segwit min-Nadurin.

Kan. Brian Mejlak



Radju Luminaria - 25 sena LIVE

Ir-radju komunitarju tal-parroċċa tan-Nadur, Radju Luminaria, beda jxandar fl-1995 fuq inizjattiva li kien ha l-Arcipriet ta' dak iż-żmien Mons. Salv Muscat bil-kollaborazzjoni tal-ewwel direttur tiegħu Dun Brian Mejlak. Wieħed mir-ritratti tal-bidu juri li kien hemm xi 40 persuna involuti bħala prezentaturi u kollaboraturi oħrajin. Ix-xandir kien isir mill-Awla Kapitolari fil-Bażilika u mbagħad beda fi studios ġodda mibnijin apposta f'Ġunju 2002. Dawn huma l-istudios ta' fuq is-sagrestija li qedewna tajjeb ħafna sa ftit xhur ilu. Issa l-proġett tal-bini ġdid taċ-Ċentru Parrokkjali ħaseb ukoll biex ikun jinkludi studios ġodda għar-radju tagħna. Dan juri wkoll li dan il-proġett li beda ħamsa u għoxrin sena ilu għad għandu skop illum u għandu wkoll valur għall-futur.

Jiena ġejt inkarigat mill-koordinazzjoni tax-xogħol marbut max-xandir ta' dan ir-radju għall-bidu tal-2014. Bħalissa qiegħdin madwar 35 persuna li l-maġġoranza tagħhom huma min-Nadur stess imma hemm oħrajin minn barra l-parroċċa. Uħud jagħmlu programm kull ġimgħa u hemm oħrajin li jagħmlu iż-żejjed minn programm wieħed. Xi programmi jaslulna bit-telefon minn Malta u oħrajin jaslulna rrekordjati mill-Awstralja.

L-istazzjon ta' Radju Luminaria hu miftuh 24 siegħa kuljum. Il-programmi live kellna nwaqqfuhom minħabba li ma stajniex nużaw l-istudios fil-pandemija. Normalment il-programmi joħorġu matul il-ġurnata u ssir ripetizzjoni tagħhom billejล u b'hekk il-programmi jkunu jistgħu jinstemgħu minn dawk li huma msefrin fl-Awstralja, l-Istati Uniti u l-Kanada u pajiżi oħra. Allura meta aħna nkunu reqdin huma jkuni jsegwu l-istazzjon. Ħafna huma dawk li jiktbulna jew jibgħatu messaġġi dwar kemm japprezzaw dan il-mezz ta' komunikazzjoni li jżommhom magħqudin mall-parroċċa specjalment fil-jiem tal-festa għad unur San Pietru u San Pawl, San Koronatu u festi oħra liturgiči.

Iż-żda barra din il-komunikazzjoni mal-emigrant hemm ukoll il-fatt li r-radju jirrappreżenta l-uniku mezz ta' kuntatt mall-parroċċa għal bosta nies anzjani jew morda li mhux possibbli għalihom li jitilgħu l-knisja jew jattendu attivitajiet oħra fil-lokaltà. Dan minbarra s-sitwazzjoni li nqalghet dan l-aħħar bil-knejjes magħluqin minħabba l-imxija tal-Corona Virus. Ħafna kkumentaw li s-servizz ta' Radju Luminaria fiż-żmien tal-imxija meta kellna l-knisja magħluqa kien servizz imprezzabbi. Il-membri

tal-parroċċa setgħu jassistu minn ġewwa djarhom stess għaċ-ċelebrazzjoni tal-quddies darbtejn kuljum u tliet darbiet nhar ta' Hadd. U mhux quddies biss: anke l-Eżerċizzi tar-Randan saru bi knisja magħluqa iż-żda kien possibbli għal kulħadd li jsegwi mid-dar permezz ta' xandir fuq ir-radju u anke live streaming u facebook.

Nixtieq ngħid li dejjem nippruvaw nagħmlu mill-ahjar li nistgħu biex dan is-servizz inwasslu bl-ahjar mod possibbli u niskużaw ruħna meta mhux kollox imur kif suppost. U jekk xi ħadd li qed jaqra dan il-messaġġ jew familjari jistgħu joffru xi servizz jgħidilna. Għandna ħafna bżonn ta' prezentaturi ġodda. It-taraġ fl-istudios il-ġodda issa mhux problema u nittamaw li 'I quddiem ikollna l-lift ukoll. Sewwa tkunu tafu wkoll li faċċi ħafna, ngħallmukom kif tagħmlu l-programmi mid-dar stess. U għal dawk li forsi jistgħu jgħinuna mod ieħor napprezzaw kwalunkwe offerta. Ir-radju jiddeppendi kompletament mid-donazzjonijiet fil-parroċċa. Dan l-aħħar ir-reklami wkoll naqsu u fil-pandemija waqfu għal kollox. Min jixtieq jgħin jista' jħalli donazzjoni fl-Ufficijju Parrokkjali, jew miegħi (jew xi sacerdot ieħor). Tistgħu wkoll tagħmlu donazzjoni bit-telephone 5061 7900 għal donazzjoni ta' €4.66 u 5061 9254 għal donazzjoni ta' €11.65. Filwaqt l-insellem b'mod speċjali wkoll lill-emigrant nixtieq ngħid kemm napprezzaw l-għajnejha finanzjarja li xi whud minnkom jagħtuna kemm meta tkunu Malta u anke permezz tal-familjari tagħkom. Nirringrażżjakom ilkoll. U l-Bambin ibierek lilkom u lil benefatturi kollha.

Naturalment kontribut ewljeni huwa dak li jagħtu b'mod regolari l-kollaboraturi li permezz tagħhom nistgħu nibqgħu nwasslu x-xandiriet tagħna. Ħafna ilhom is-snin jagħtu s-servizz tagħhom, u dejjem feħmu l-importanza li l-programmi jaslu fil-familji tal-parroċċa, kemm dawk qrib kif ukoll dawk 'I bogħod. Uħud minnhom issa tgħallmu jirrekordjaw il-programm tagħhom mid-dar, biex anke f'dawn iż-żminniet ta' lockdown il-programmi ma jieqfux. Nittamaw li ma ndumux ma neħħilsu minn din il-mewġa li għaddejjin minnha u dawk li kellhom jieqfu jkunu jistgħu jerġgħu jiġi lura fl-istudios il-ġodda. Filwaqt li nirringrażżjahom minn qalbi nittama li l-istudios il-ġodda jkunu wkoll mezz biex aktar nies jitħajru jingħaqdu magħna f'din il-ħidma pastorali u kulturali permezz tat-trażmissjoni diretti fuq ir-radju komunitarju tal-parroċċa tan-Nadur Radju Luminaria 106.9 MHz FM.

Dun Loreto Tabone

Harsa Storika lejn il-Milied u kif jiġi Ċċelebrat

Kitba u riċerka minn Korrispondent.

"Ninni la tibkix iżjed,
Ninni Ĝesù Bambin
Hallih għalina l-biki
Għax aħna l-midinbin."

Din hija l-ewwel strofa mill-innu li jgħib l-isem ta' "Il-Bennien ta' Ĝesù Bambin" jew aħjar kif inhija magħrufa minn kuċċadd bħala "Ninni la tibkix iżjed". Harġiet mill-pinna tal-poeta missjunarju Malti, il-Patri Ġiżwita Indri Schembri (1805-1875), u saret il-għanja tant popolari fil-għejjer Maltin kull meta jaslu l-jiem sbieħ tal-Milied. Din il-ghanja ġiet ippubblikata fi ktejjeb fis-sena 1864 fl-Algerija fejn kien jaħdem bħala missjunarju. Hawn Malta, l-ghanja ġiet ippubblikata għall-ewwel darba fis-sena 1910 iżda għadna sal-lum ma nafux min ikkompona l-mužika tal-widna tagħha.

Kellu jkun saċċerdot ieħor Malti, din id-darba f'pajjiżu stess, Dun Ĝorġ Preca (1880-1962) illum Qaddis, fejn ta spinta 'I fuq lill-festa tal-Milied, il-festa tal-Bambin Ĝesù. Ilkoll smajna b'dan is-saċċerdot ħabrieiki, eżemplari u qaddis, benefattur kbir ta' dawn il-ġejjjer, fejn fost l-opri kbar li ħalliela, hemm appuntu l-purċissjoni tal-Milied.

Il-Milied

Iżda qabel ma nirrakkontaw il-bidu tal-purċissjoni tal-Milied f'Malta u fin-Nadur, naraw ffit kif orīginat din il-festa solenni li illum qiegħda tiġi cċelebrata kważi mad-dinja kollha, min b'mod reliġjuż u min b'mod festiv.

Ma nafux eżatt id-data tat-twelid ta' Ĝesù, iżda skont xi studjużi bibliċi jgħidu li kien fir-Rebbiegħa, fil-bidu tax-Xahar ta' April. L-ewwel darba li jissemma' li l-Knisja cċelebrat it-Twelid tal-Messija kien madwar is-sena 337 ġewwa Ruma fi żmien il-Papa Ġulju I (337-352). Fil-pajjiżi tal-Lvant kien jiġi cċelebrat fis-6 ta' Jannar u fil-Punent fil-25 ta' Diċembru. Iżda sa nofs is-seklu ħamsa, ġiet magħżula l-ġurnata tal-25 ta' Diċembru u bdiet tiġi cċelebrata kullimkien l-istess barra fil-Lvant, li għadhom iżommu d-data l-oħra. Filwaqt li fid-data tas-6 ta' Jannar jiċċelebraw l-Epifanija, il-wasla tal-Maġi.

Ikun hemm min jistaqsi, għaliex ġiet magħżula l-25 ta' Diċembru meta fil-fatt ħadd ma jaf eżatt id-data tat-

twelid? Dan kollu ġara għaliex meta l-knisja ta' Kristu kienet qiegħda tikber u tinfirex ma' diversi pajjiżi, mil-Lvant Imbiegħed, il-Persja tal-qedem, beda' jinfirex il-kult lejn l-allā Mitra. Dan l-allā falz kien jiġi mxebbah max-xemx u kien popolari mal-armata imperjali. Għalhekk lil Mitra kienu jsejhulu bħala "Sol Invictus" ix-Xemx qatt Mirbuħa. Kien l-Imperatur Awrelju (270-275) li fis-sena 275 beda jiċċelebra din il-festa fil-25 ta' Diċembru, f'jum it-twelid ta' dan alla Mitra, għaliex skont din ir-religjon, ix-xemx titwieled f'dak il-jum, fejn ix-xemx tkun l-aktar qrib lejn id-dinja.

Il-leġgenda tgħid li Mitra twieled minn ġebla u meta r-riħ kien qiegħed isawru ġew ir-ragħajja umli li ġablu r-rigali u bdew jadurawh. Leġgenda kurjuża li tixxiebah mar-rakkonti li nsibu fil-Vanġelu li nkitbu ferm qabel dan. Kienu jsiru festi kbar mhux biss f'Ruma iżda mal-Imperatore Ruman kollu. Meta l-Knisja rċeviet il-libertà fis-sena 325 mill-Imperatur Kostantinu I (324-337), din il-festa pagana baqgħet tigħi cċelebrata sa ħafna snin wara. Meta l-kapijiet tal-Knisja raw dan, ħasbu biex jibdlu din il-festa pagana f'festa reliġjuż. Raw li l-veru xemx li ddawwal il-qlub kien Ĝesù Kristu li l-profeta Malakija kien digħi ħabbru bħala **Xemx tal-Ġustizzja**. (Kap. 4, v. 2).

Mal-medda taż-żmien il-kult ta' Mitra ntesa għal kolloks filwaqt li r-reliġjon nisranija bdiet aktar tifforixxi u hekk ukoll il-festa tal-Milied. Naraw li l-Imperatur Ġustinjanu (527-565), fis-sena 529, ħareġ editt biex f'din il-ġurnata qaddisa ma jsir xogħol u b'hekk għamilha festa publika kif għadha sal-lum kwazi mad-dinja kollha.

L-ewwel dimostrazzjoni bil-Bambin f'Malta

Ilkoll nafu li fil-quddies ta' nofsillejl, qabel ma tibda l-quddiesa, għadha ssir purċissjoni żgħira bis-saċċerdoti u l-abbatini li fiha Ĝesù Bambin jiġi meħud minn fuq l-altar tal-ġenb u jitqiegħed f'post prominenti ħdejn l-altar maġġur fejn jarah kuċċadd. Iżda din kienet biss purċissjoni żgħira.

Fis-sena 1223 San Frangisk ta' Assisi (1182-1226) ħassu ispirat biex jiċċelebra Milied specċjali billi ħoloq l-ewwel presepu fil-ġhar ta' Greccio fl-Italja, Hekk ukoll ried jagħmel Dun Ĝorġ biex ikabar id-devozzjoni lejn il-**Verbum Dei Caro Factum Est - L-İben ta' Alla Sar Bni dem**. Kien fin-novena tal-Milied, Diċembru 1920, meta fil-Qasam tal-Ħamrun qal lill-membri bil-ħsieb li kelleu li jibda jorganizza l-purċissjoni b' Ĝesù Bambin. Dawk preżenti kollhom entuż-jażmu, qablu mal-idea tal-fundatur, iżda għal dik is-sena kien tard wisq biex jorganizzaw purċissjoni kif jixraq. Iżda raw kif għamlu biex għal dak il-Milied jagħmlu mill-

aħjar li jistgħu. U hekk sar. Għaliex nhar il-25 ta' Diċembru 1920 Malta rat għall-ewwel darba l-purċissjoni bil-Bambin Ģesù mat-toroq tar-raħal.

Minn dak iż-żmien sal-lum, din il-purċissjoni kibret u nfirxet ma' kull rokna ta' Malta u Għawdex fejn kulħadd ikun qiegħed jistennieha minn sena għall-oħra. Bosta oqsma komplew iżejnu din il-purċissjoni b'bandalori artistici bis-sentenza li tidher tixgħel bix-xemgħa minn ġewwa, jew jilbsu xi persunaġġi bibliċi u bis-sehem tal-banda tal-lokal.

Kienet ix-xewqa ta' Dun Ġorġ li f'dawn il-jiem sbieħ tal-Milied, is-Socji tiegħu jagħtu rigali sbieħ lil kull tifel li jattendi I-Qasam, li kellu jinkludi b'xi mod ix-xbieha ta' Ģesù Bambin. B'hekk ried li kull familja jkollha x-xbieha tal-Bambin fid-dar tagħha. Kien ukoll Dun Ġorġ, l-ewwel fost l-oħrajn, li meta ra li bdiet dieħla fostna d-drawwa li fit-twiegħi f'dawn il-jiem jinxtegħlu s-siġar tal-Milied, ordna Bambin kbir, ordna maxtura tal-qasab u rmaha wara t-tieqa biex juri u jfakkar lil kulħadd li l-Milied kienet qabel kollox festa reliġjuża, festa tat-tarbija Ģesù Bambin. B'hekk xterdet id-drawwa ma' Malta u Għawdex li fil-jiem għeżej tal-Milied, fit-twiegħi tiġi esposta l-figura tat-tarbija ta' Betlem fost tiżżej minn bozoz żgħar imlewna.

L-ewwel purċissjoni f'Għawdex

Il-Museum f'Għawdex infetaħ nhar is-16 ta' Settembru 1915 bil-fergħa tal-bniet fin-Nadur, bl-ewwel Superjura Pawla Grech (1891-1979), u Rakela Camilleri (1889-1977) bħala superjura għall-oqsma ta' Ghawdex, it-tnejn min-Nadur. Għalkemm f'Għawdex il-Museum kien ilu ježisti, l-oqsma femminili ma kinux jistgħu jorganizzaw din id-dimostrazzjoni li kienet prerogattiva tal-oqsma maskili.

Kellhom jgħaddu madwar tletin sena biex bdew jinfethu l-oqsma tal-irġiel. Dan sar meta faqqgħet il-gwerra (1939-1945) u fostna ġew żewġ soċji Musewmini, Manwel Bianco (1907- 1996) u Willie Buhagiar (1909-1999). L-ewwel Qasam kien ir-Rabat u nfetaħ fit-23 ta' April 1941. Meta beda jissoda, saret l-ewwel purċissjoni bil-Bambin dik is-sena. Ftit ftit bdew jifθu oqsma oħra, il-Qala (1943), ix-Xewkija (1944) u n-Nadur li għalkemm formalment twaqqaf fis-sena 1947, kien digħi beda jiľtaqsa' sa mis-sena 1945. Għalhekk naraw li meta fis-snin tal-gwerra f'Malta

l-purċissjoni ma baqgħetx issir, f'Għawdex kompliet din it-tradizzjoni. Illum qiegħda ssir ukoll f'diversi pajjiżi fejn hemm il-membri tas-Socjetà, fl-Australja, fl-Albanija, l-Ingilterra, it-Tanzania, il-Perù, il-Kenja u s-Sudan.

L-ewwel purċissjoni fin-Nadur

Fis-sena 1946 il-Milied kien ħabat fil-ġurnata tal-Erbgħa. Fil-Qasam tas-subien tan-Nadur bl-ewwel Superjur Salvu Buttigieg (1919-1985) ma nsibu l-ebda dokumentazzjoni dwar din l-attività. Iżda fid-djarji privati tal-Kan. Dun ġwann Marija Portelli (1896-1967) ħalliela miktub hekk: “**Il-Ħadd, 29 ta' Dicembru 1946. In-Nadur saret il-purċissjoni tal-Bambin mit-tfal tal-Museum. Ipprietka wieħed mix-Xewkija.**” L-ewwel purċissjoni li saret kienet primitiva wisq iż-żda għonja bil-konkorrenza tat-tfal. Jekk kellhom benniena din kienet għiet misluha minn Qasam ieħor, x'aktarx mill-Qasam tax-Xewkija. Għal xi snin din il-benniena baqqħet tigħi misluha minn Qasam għal ieħor, sakemm il-Qasam tan-Nadur xtara waħda qadima mingħand Qasam ieħor f'Malta.

Benniena

F'Lulju 1968 ġie ssuġġerit li ssir benniena ġidida u sabiħa. Din ġiet imħabba fil-fuljett tal-benefatturi ta' Awwissu 1968 u ġiet mitluba s-somma ta' £25. Fil-fatt l-ispejjeż tal-benniena ġew imħallsa minn erba' membri tal-Museum li kienu emigrant i fil-Kanada. Dawn kienu Marcell Said, Karmnu Vella, Toni Buttigieg min-Nadur u Pawlu Buttigieg mill-Qala, li bejniethom ħarġu s-somma mitluba.



Ix-xogħol tal-benniena daħal għalihi Ĝużeppi (Żużu) Mercieca (1904-1986). Matul is-sena 1969, Żużu ħadem fuq li ħadem biex ilesi fil-ħin il-benniena l-ġidida. Din saret fuq id-disinn tiegħu stess, u ġiet maħduma mill-injam tal-kewba. Fl-irkejjen għamel erba' vażuni bl-istess materjal imżejna b'ward artificjali. Soċja tal-Museum u benefattriċi kbira tal-Qasam tas-subien, Marija Portelli (1898-1995), ħallset għal Bambin kbir maħdum fi Spanja. Dan sewa Lm20.

Dawn għadhom jitgawdew sal-lum mis-soċji u l-membri tal-Museum li komplew b'din it-tradizzjoni li tferraħ lit-tfal li jieħdu sehem u tant oħrajn li jipparteċipaw, speċjalment l-anzjani u l-familji li joħorġu jaraw il-purċissjoni x hin tkun għaddejja mit-triq tagħhom.

IT-TLIET MIĘJET TA' KRISTU

Angelo Xuereb

Iż-żmien tal-Avvent u l-Milied huwa żmien qawwi fil-Liturgija tal-Knisja li għandu jibdilna spiritwalment.

F'dan iż-żmien għandna npoġġu quddiem għajnejna mhux biss it-twelid tiegħu fid-dinja iżda ż-żewġ mięjiet l-oħra tiegħu. Dawn huma meta jiġi jiltaqa' magħna f'mewtna biex jeħodna għand il-Missier jekk immutu fil-grazzja ta' Alla u fl-aħħar taż-żmenijiet jiġi biex jiġi għadha l-ħajjin u l-mejtin.

1) L-ewwel mięja

L-ewwel mięja ta' Kristu seħħet permezz tal-Inkarnazzjoni. Din il-kelma li ġejja mil-Latin tfisser li Ĝesù ħa natura umana bħal tagħna barra d-dnub. L-Inkarnazzjoni seħħet hekk. Alla bagħat lill-anġlu Gabriel għand Marija f'Nażaret sabiex iwassilha l-bxara ta' Alla li Sidna Ĝesù Kristu kelle jitnissel f'ġufulha. Iżda kien hemm bżonn li hija tagħti l-“Iva” tagħha. U malli hija tat il-kunsens tagħha l-Ispirtu s-Santu nissel lil Sidna Ĝesù f'ġufulha li għal disa' xħur serva bħala l-ewwel tabernaklu.

Imbagħad Marija wellditu fil-għar ta' Betlem. Din kienet l-ewwel mięja ta' Ĝesù. Huwa ġie fostna umli, fqir u sa mill-bidu ta' ħajtu fuq din l-art beda jaqsam it-tbatijiet ta' din il-ħajja.

Għalkemm ġie fostna umli u fqir ma jfissirx li kien bniedem straordinarju biss kif jgħidu xi kittieba iżda huwa t-tieni persuna tat-Trinità qaddisa magħmul bniedem. Għalhekk huwa kien jiekol, jixrob, jorqod, jimxi, jgħejja u jbatis. Fil-Vanġelu nsibu li huwa wkoll irrabja mal-bejjiegħa tat-tempju u beka fuq Ĝeruselemm.

Dan huwa s-sinifikat tal-Milied: “U l-Verb [Ġesù] sar bniedem u għammar fostna” (Gw 1,14). Ĝesù mhux biss salvana iżda wkoll qasam magħna l-lesperjenza tagħha l-bnedmin. Tant sar bħalna l-bnedmin li saħansitra esperjenza l-mewt ukoll. L-awtur tal-Ittra lil-Lhud jghidilna: “Għax aħna ma għandniex qassis il-kbir li ma jistax jagħder id-dgħufija tagħha, imma għandna wieħed li kien imġarrab bħalna f'kollo minbarra d-dnub” (4,15).

2) It-tieni mięja

It-tieni mięja ta' Kristu hija meta aħna niltaqqi miegħu f'mewtna. Meta kien fid-dinja huwa pprojetka s-saltna ta' Alla u waqqaf il-Knisja sabiex tkompli l-missjoni tiegħu. Il-predikazzjoni tiegħu kienet tikkonsisti li nkunu foqra fl-ispirtu, naħfura lil min għamlilna d-den, inkunu umli, nitolbu u fuq kollo nemmnu fih li huwa l-iben ta' Alla. Huwa wriena wkoll l-ħniena bla tarf ta' Alla permezz tal-

parabboli tal-iben il-ħali, u r-ragħħaj li lest iħalli d-disgħha u disghin nagħġa biex isib dik il-waħda li ntilfet. Huwa stess qal: “It-tabib ma jeħtiġu dawk li huma b'saħħithom iżda l-morda. Mhux il-ġusti gejt insejja, iżda l-midinbin” (Mk 2,17).

Il-messaġġ ta' Ĝesù kien wieħed ta' ħniena u sejħa għall-bidla tal-qalb billi nħobbu l-proxxmu tagħna. Għalleml li ser niġu ġġudikati fuq l-opri tal-ħniena. Iżda fl-istess ħin wissiena fuq id-diżgrazzja li tista' tiġrīlna meta huwa jiġi u ma jsibniex imħejjiġi għal-laqgħa miegħu.

Veru li kulħadd jibża' mill-mewt għax din tifridna minn din id-dinja li qeqħdin ngħixu fiha. Iżda meta dan il-ħsieb jitfaċċa quddiem għajnejna għandna niftakru li jekk għexna “bi Kristu, fi Kristu u ma' Kristu” il-mewt ma tkun il-qerda tagħna iżda laqgħa miegħu. San Ġorg Preca jesprimi din ir-realità b'dan il-mod: “Nitolbu bil-ħerqa li f'mewtna, l-ewwel darba li naraw, ma jkun qatt li naraw b'qilla iżda hlewwa u konfort. Oh, siegħa felici li fiha naraw il-Wiċċ-tant mixtieq li jifforma l-ġħażexxa tal-Qaddisin!”

3) It-tielet jew l-aħħar mięja

It-tielet mięja ta' Kristu hija meta huwa jerġa' jiġi fil-glora biex jagħmel haqq mill-ħajjin u mill-mejtin. Ta' min isemmi li l-Apokalissi, li huwa l-aħħar ktieb tal-Iskrittura, jagħlaq bil-kelmiet: “Min jagħti xhieda ta' dawn il-ħwejjeġ jgħid: ‘Iva, jien dalwaqt ġejj!’ Hekk ikun. Ejja, Mulej Ĝesù!”(22,20). L-istennija ta' Kristu kienet qawwija fl-ewwel snin tal-Knisja tant li l-insara tat-Tessalonika ma ridux jaħdmu għax kienu jaħsbu li l-mięja ta' Kristu hija fil-qrib. Fl-ewwel żmien wara li skopra lil Kristu, San Pawl ukoll kien jaħseb li din il-mięja hija imminenti.

Iż-żmien li qeqħdin ngħixu fih huwa wieħed ta' stennija kif ngħidu fil-quddiesa wara l-konsagrazzjoni: “Inħabbru l-mewt tiegħek, Mulej, inxandru bil-ferħ il-qawmien tiegħek, nistennewk sa ma tiġi fil-glora” jew “Kull darba li nieklu dal-ħobż u nixorbu dal-kalci, inħabbru l-mewt tiegħek, Mulej, sa ma tiġi.” L-Ewkaristija hija l-ikel tan-nisrani li mhux biss tmantni spiritwalment iżda hija rahan ukoll għall-qawmien mill-imwiet.

It-tielet mięja ta' Kristu ser isseħħ fil-glora u hija r-rebħha definittiva tiegħu. Huwa feda lill-bnedmin ta' kull żmien u kull bniedem sa mill-bidu tad-dinja seta' jgħix tajjeb jew ħażin. Alla jrid is-salvazzjoni ta' kulħadd iżda jrid li aħna nagħmlu l-parti tagħha. Fl-istorja tad-dinja u tal-Knisja nsibu persuni li ħaduha kontra t-tajjeb u Kristu. Häfna ħaduha kontrih apertament billi ppersegwitaw lill-insara. Dan ġara sa mill-bidu tal-Knisja u għadu jiġi illum.

Ġesù fit-tielet mięja ser jiġi glorjuż u rebbieħ fuq il-ħaġżeen li kien hawn fid-dinja. It-tajbin għandhom biex jifiru għax jaraw l-umiljazzjoni tal-ħ�iġieni u lil Kristu li huma ttamaw fih joħroġ rebbieħ filwaqt li jqumu b'gisem glorjuż.

Nota Editorjali

Il-partecipazzjoni f'kompetizzjoni mniedja aktar kmieni din is-sena mill-Ministeru għall-Wirt Nazzjonali, l-Arti u l-Gvern Lokali, permezz tad-Direttorat tal-Kultura, wasslet biex Jean Paul Portelli, presepista min-Nadur, jirba ħwieħed mill-ewwel għaxar postijiet f'din il-kompetizzjoni. Dan ifisser li allura l-presepju tiegħi ser ikun esebit fil-mużew ta' fama internazzjonali, il-Museum of the Bible ġewwa Washington DC, bejn Novembru 2020 u Jannar 2021. L-arrangamenti li saru bejn l-istess Ministeru u dan il-mużew prestiġġjuż ġewwa l-Istati Uniti jinkludu wkoll il-possibbiltà li l-presepju li jiġi ġġudikat l-ewwel f'din il-kompetizzjoni jkollu l-unur li jibqa' esebit għal dejjem ġewwa l-istess mużew. Barra dan, ma' kull presepju mill-għaxra li ġew magħżula biex jittellgħu ġewwa Washington, ser ikun jista' jitla' wkoll il-presepista li għamlu. B'hekk din it-tradizzjoni artistika li trawmet f'Malta u Għawdex matul iż-żmien qed tkun irrikoxxuta u esposta anke f'pajjiżi oħrajn.

Bir-raġun Jean Paul jinsab ferm kuntent li l-presepju li huwa benu fuq sfond Għawdex intaghżel fost l-ewwel għaxra u b'hekk tah l-opportunità li permezz tal-arti tiegħi ser ikun jista' jitla' wkoll il-presepista li għamlu. Dan il-presepista żagħżugħ Naduri spjegħalna l-idea u l-isfond li bihom benu dak li sejjah Nativity Għawdex.

Din ix-xena tan-Nativity skont it-tradizzjoni Għawdex ja trid tagħti x'jifhem li l-avveniment tat-tweliż ta' Gesù tarbija seħħi fil-parti bikrija tas-seklu għoxrin jew ftit qabel ġewwa Għawdex. Għalhekk il-karattri li janimaw il-presepju jridu jagħtu l-idea ta' kif kienu jilbsu u jidu ruħhom in-nies fil-bidu tas-seklu għoxrin f'Għawdex. Barra minn hekk, skont it-tradizzjoni tal-presepju Malti, l-uċuħ ta' dawn il-figuri ma kenux ikunu mnaqqxa b'ċertu dettall minħabba li kienu jsiru b'mod sempliċi. L-għan principali kien li juru l-ilbies u l-karattru ta' dak iż-żmien filwaqt li jkunu wkoll jistgħu jinbiegħu bi prezziżjet li jintlaħqu mill-popolin. Illum dawn il-pasturi tradizzjonali huma mfittxija ħafna u jiswew ferm aktar, minħabba li hu rari ħafna li wieħed isibhom.

Għalhekk fil-presepju ta' Jean Paul wieħed isib certi karatteristici li huma meqjusa bħala rekwiżiti marbuta mal-istil ta' natività tradizzjonal Għawdex. Fost dawn insibu:

- Ir-raġel rieqed jirrappreżenta lin-nies li ma jemmnu x-f'Gesù
- Il-kantanti folkloristiċi Maltin ikantaw ħdejn il-ħwienet tax-xorb u d-djar
- Is-sajjied
- Il-kaċċaturi
- In-nassaba
- Ir-raġel li jitla' fil-grotta biex jara lil Gesù tarbija (ix-xabbatur)
- Ir-raġel li jneħħi l-kappell fil-preżenza ta' Gesù
- Il-mara li tneħħi n-nagħaq mill-maxtura
- Ir-ragħajja
- In-nagħaq
- Il-kaktus tal-bajtar tax-xewk jirrappreżenta l-pjanti Maltin

- Ir-raġel li jgħorr l-ilma
- Ir-raġel li jagħmel ix-xbieki tas-sajd għas-sajjieda
- Il-mara li taħdem il-bizzilla Maltija
- Hemm raġel ta' karnaġġon skur ħdejn in-nativity. Dan ir-raġel hu preżenti fin-nativity Għawdexi għax jirrappreżenta l-fatt li Gesù ġie biex jgħin u jsalva lin-nies kollha
- Il-mararieħsal-ġħonnellalitir rappreżental-ilbiesmodest li kien komuni fost in-nisa Maltin u Għawdex fil-passat.

Għazilt li ninkludi figur oħra fix-xena tan-nativity. Dawn jinkludu:

- Il-purċissjoni ta' San Ġorġ Preca. Dan għaliex huwa kien dak li beda t-tradizzjoni tal-purċissjoni ta' lejlet il-Milied f'Malta li tinvolvi l-ġarr tal-istawta ta' Gesù tarbija madwar it-toroq Maltin u issa hija tradizzjoni tal-Milied komuni ħafna f'Malta u Għawdex.
- L-iktar importanti għandna lil San Ġużepp u l-Verġni Marija u Gesù fuq in-naħha tax-xellug imlibbsa lbies li kien jintlibes f'Malta u Għawdex fl-ewwel parti tas-seklu 20.

Il-Bini tan-Nativity tradizzjonal Maltija:

Karatteristika ewlenija fl-isfond tax-xena tan-nativity tinsab fid-djar bl-arkiġġatura tradizzjonal Maltija bħall-galleriji u l-bibien. Dawn huma kollha mżejna għall-Milied u l-ahħar dar fuq in-naħha tal-lemin tax-xena tat-tweliż għandha xena zgħira tal-Milied fit-tieqa kif hija tradizzjoni li jsir f'Malta u Għawdex f'dawn il-jiem tas-sena.



It-tieqa tad-Dwejra

Attrazzjoni partikolari fin-nofs tax-xena hija l-arkata li tirrappreżenta t-tieqa tad-Dwejra li tant kienet u għadha sinonima ma' Ĝawdex. It-tieqa hija magħmulu minn bettiegħa tal-inbid biex turi wkoll li l-produzzjoni tal-inbid hija parti mill-kultura Ĝħawdxija anke fuq livell lokal. Tirrappreżenta wkoll l-ewwel miraklu li għamel Ġesù meta kien biddel l-ilma f'inbid fit-tieġ ta' Kana.

Minn din it-tieqa wieħed jista' jagħti titwila lejn il-belt li tinkludi postijiet importanti f'Għawdex. Dan huwa konformi ma' rekwizit ieħor bażiku fil-bini ta' xena tradizzjonali fejn il-belt tingħata dehra tipika tal-post li qed tirrappreżenta – f'dan il-każ Għawdex.

Għalhekk mit-tieqa wieħed jista' jara:

- Is-santwarju Nazzjonali Ta' Pinu – minn fejn il-verġni Marija kellmet lil Karmi Grima fl-1883.
- It-tempji preistoriči tal-Ğgantija – wirt storiku uniku li ilu wieqaf aktar minn 5000 sena. Fil-kuntest tan-Natività dawn it-tempji jirrappreżentaw il-metafora ta' kif it-twemmin pagan inbidel bit-twemmin relijuż reali meta twieled Ġesù.
- L-ġħarix mibni bil-ġebla Maltija - kamra li l-bdiewa kienu u għadhom jużaw biex jaħżnu l-ghoddha fl-eħġlieqi tagħhom.
- Il-wied huwa bbażat fuq il-wied tal-Lunzjata li huwa parti importanti mill-kampanja Ĝħawdxija. Il-kappella tal-Lunzjata tirrappreżenta t-thabbira tal-verġni Marija. Wieħed jista' jara wkoll l-anġlu li hu replika tal-istatwa tal-anġlu tal-knejjes.
- Tidher ukoll il-kappella ta' Santa Marta. Il-kappella tinsab quddiem cimiterju msejjah Tal-Infetti fejn ġew midfuna nies li mietu bil-kolera f'wieħed miż-żminijiet koroh tal-istorja.

Ir-raħal

Imbagħad naraw ukoll ir-raħal tipiku Malti tal-bidu tas-seklu 20 li jinkludi: I-İstazzjon tal-Ferrovija li m'għadux

ježisti f'Malta tal-lum, l-istalel, il-ħaddied, il-knejjes, id-djar tradizzjonali, il-forn u l-barrakki tas-sajjeda.

Ix-xelter tal-gwerra

Fuq in-naħa tax-xellug tax-xena tan-Natività wieħed jista' jara xelter ta' żmien it-tieni gwerra dinjija. Dan kien żmien sinifikanti fl-istorja ta' Malta fejn il-Maltin u l-Ĝħawdex batew u sofreww anke bil-ġuħi. Il-pożizzjoni strategika ta' Malta wasslet biex tkun ibbumbardjata aktar mill-Ġermanja jew mill-Gran Brittanja. Il-poplu Malti żamm it-tama u l-fidi fil-verġni Marija, San Ĝużepp u f'Ġesù.

L-istalla

L-istalla fejn twieled Ġesù hija rrappreżentata mill-Ġħajnej tal-Ħasselin kif kienet tidher fis-seklu sittax fir-raħal żgħiर tal-Fontana fejn in-nisa kienu jingħabru biex jaħslu l-ħwejjeg. Jidħru dettalji bħal xelters u arkati u s-sistema tal-irrigazzjoni antika ħafna magħmulu minn kanali fil-ġebel li fihom kien inixxi kontinwament l-ilma li ġej minn nixxiegħha li tinsab f'parti tal-wied.

Materjali użati fil-bini tan-Natività Ĝħawdxija

Din ix-xena tan-Natività hija magħmulu minn taħħlita ta' styrofoam li jespondi, ragħwa, ġibs u serratura flimkien mall-bettieġha tal-inbid għat-tieqa tad-Dwejra. Wara li ġiet magħmulu l-forma tax-xena mbagħad ingħatat l-kulur bl-użu ta' zebgħa bbażata fuq l-ilma.

Meta wieħed jara din ix-xena tradizzjonali tan-Natività, wieħed imur lura għal dak li kienu Malta u Ĝħawdex fil-passat waqt li jieħu wkoll idea ta' kif kien jigi cèlebrat il-Milied f'dawk iż-żminijiet. Iffokajt ukoll fuq l-aspett ta' uniformità. Din il-karatteristika kienet nieqsa ħafna fil-popolarità matul iż-żmien u issa hija rari ħafna li wieħed isibha f'xeni bħal dawn. Fuq kolloks permezz ta' dan ix-xogħol artistiku irnexxieli nilhaq żewġ skopijiet fundamentali: dak li nesponi parti mill-kultura Ĝħawdxija filwaqt li niffoka wkoll fuq l-iktar parti importanti tal-Milied li hija t-twelid ta' Sidna Ġesù.



(Nota: Minkejja s-sitwazzjoni prevalent minħabba l-imxija tal-Covid-19, Jean Paul xorta rnexxielu jattendi għall-fuħtu tal-esebizzjoni li ġiet inawgurata nhar il-15 ta' Novembru 2020 ġewwa Washington DC).

Restawr Importanti tal-Kwadru tal-Kappella ta' Kemmuna Mons. Ĝużepp Attard, Rettur tal-Kappella

Il-kwadru uniku li hemm fil-Kappella ta' Kemmuna jgħib it-titlu 'Ir-Ritorn tal-Familja Mqaddsa lura lejn Nazzaret mill-Ēġittu'. Għalina I-Kattoliċi dil-ğraja hija aktar magħrufa bħala I-Ħarba tal-Familja Mqaddsa ta' Nazzaret lejn I-Ēġittu', filwaqt li I-Ortodossi u I-Biżantini għandhom devozzjoni partikolari għar-'Ritorn tal-Familja Mqaddsa mill-Ēġittu lejn Nazzaret'. Din I-influwenza Biżantina tidher anki fl-istil tal-arkitettura tal-Kappella ta' Kemmuna.

Fil-bidu, din il-knisja kienet iddedikata lit-Tlugħ fis-Sema ta' Sidtna Marija u kien għalhekk li din il-kappella xi wħud kien jsejhulha l-knisja ta' Santa Marija, u għadha tissejja ġej hekk sal-lum. Il-bajja li hemm biswitha tissejja ġej ukoll il-bajja ta' Santa Marija. Fil-1716 ġiet iddedikata mill-Isqof Cannaves l-ir-Ritorn tas-Sagra Familja f'Nazzaret mill-Ēġittu, kif xtaqu r-residenti tal-gżira.

It-titular huwa biċċa xogħol mill-isbaħ li juri lis-Sagra Familja fir-ritorn tagħha lejn Nazzaret mill-Ēġittu. Fil-kwadru tidher il-Verġni Mbierka tidderiegi lit-tfajjal Ĝesù minn idu, waqt li San Ĝużepp jidher wara, maġenb il-ħmara li qed tiġi miġbuda minn anglu. Naraw ukoll anglu oħrajin li jidhru li qed josservaw kollox, u żewġit itfal iħarsu mistagħġba. Dan huwa xogħol mill-isbaħ, li sa xi żmien ilu kien attribwit lill-pittur Sengleán Francesco Zahra jew inkella lil xi ħadd mill-iskola tiegħu.

Dan il-kwadru kien ġie rrestawrat fl-1928 mill-kavallier Vincenzo Bonello. Izda mir-restawr li sar matul din is-sena 2020, skont l-istoriku tal-arti Sandro Debono, dan ix-xogħol huwa tas-seku 18. Hu mnebbah minn inċiżjoni ta' kwadru importanti li kien tpitter minn Giovanni Battista Paggi għall-Knisja ta' Santa Maria degli Angeli f'Genova, I-Italja. "B'xi mod din l-inċiżjoni waslet f'idejn il-pittur li pitter il-kwadru għall-kappella ta' Kemmuna. Kolox jindika li hu Carlo Zimech. Kien qassis. Kien marbut ħafna man-Nadur. Fil-fatt telaq minn Haż-Żebbuġ u mar in-Nadur u hemmhekk pitter bosta xogħlijiet għall-Knisja tan-Nadur. Dan kien fiż-żmien madwar I-1750. Nafu b'xogħlijiet li huma ffirmati minnu li jinsabu kemm Hal Ghaxaq kif ukoll postijiet oħrajin u permezz tagħhom stajna naslu għal attribuzzjoni ffit iktar iffukata fuq l-awtur ta' dan il-kwadru."

Mill-bidu tal-ħatra tiegħi bħala Rettur ta' din il-kappella rajt il-bżonn tar-restawr ta' dan il-kwadru, u wara fit-żmien irnexxieli nsib sponsor - Bank of Valletta plc u hekk seta' jsir dan ix-xogħol. Ir-restawr ġie afdat lill-PrevArti Ltd. - Art Conservation & Restoration. Skont ir-restawratur Pierre Bugeja, dan il-kwadru kien fi stat hażin, appartu dak li hu estetiku kien jidher skur bil-verniċ u min-nofs 'l isfel kellu diversi ħsarat. Kien hemm iż-żebġha qiegħda tingħala,

kien hemm partijiet oħra fejn inqalgħet u kien jidher li kien hemm intervent massiv fuq dan il-kwadru. Pierre Bugeja qal li fil-passat intuża materjal bħal *hard metal* li hu materjal prattikament irriversibbli u hu għalhekk li x-xogħol ta' restawr li sar issa kien wieħed estensiv.

Riflessjoni kateketika qasira quddiem dan il-kwadru

Il-figuri li jidhru f'din il-pittura huma Ĝesù, Marija, San Ĝużepp, l-anġlu u xi tfal li kollha għandhom rwol importanti f'dan l-episodju fil-ħajja tal-Familja ta' Nazzaret.

Ġesù qiegħed imexxi kważi kollox Hu, għax qiegħed fl-ewwel post, però hemm Marija qiegħda żżomm lil Ĝesù mill-polz. Dan is-simboliżmu tal-qabda mill-polz ifisser li Alla jaqbadna minn idejna biex iressaqna lejn il-milja tal-abbundanza tal-grazzja. Din l-abbundanza tal-grazzja narawha fil-figura simbolika tar-rummieni li qiegħda f'idejn Ĝesù. Is-soltu huwa Ĝesù li jaqbad mill-polz lil dawk li fejjaq, li ġeles mill-ħażen jew mill-mewt.

Did-darba hi Marija li qiegħda taqbad il-polz ta' Ĝesù biex



Dettal mill-kwadru

turi li hi għandha f'idejha t-trobbija, tipproteġi u tmexxi lil binha u kważi kważi tikkmandah kif għamlet fit-tieġ ta' Kana. Marija hija fiċ-ċentru tal-kwadru għaliex l-attenżjoni kollha hija fuqha. Hi l-Madonna li tghallimna li fil-mixja tagħna fil-ħajja, jekk inkunu "maħkumin" minn idejha, nimxu dejjem fit-triq it-tajba.

L-anġlu jidher qed ikellem lil San Ĝużepp u jgħidlu jirritorna lejn Nazzaret minħabba li Erodi kien miet, u allura kien importanti li t-tfulija u t-trobbija ta' Ĝesù, li f'dan il-kwadru jidher ta' madwar 8 snin, tkun f'Nazzaret biex hekk isseħħ l-Iskrittura "Ikun jiszejja ġen Nazri". San Ĝużepp bit-tbissima, jidher qed iġorr fuq spallejha ħorġa tal-ikel għax kien hu li jrid jaħseb għall-manteniment tal-familja waqt li l-ħmara din id-darba hija f'idejn l-angli u mhux f'idejn San Ĝużepp.

Fir-rokna t'isfel fuq ix-xellug jidhru żewġit itfal (kważi jirrapreżentaw lilna!) josservaw u jikkontemplaw din il-mixja ta' din il-familja, li wara l-esperjenza tal-emigrazzjoni fl-Ēġittu qed jirritornaw f'pajjiżhom, Nazzaret.

Ritratt shiħi tal-kwadru rrestawrat jidher fuq il-qoxra ta' wara ta' din il-pubblikkazzjoni

Francis Sultana

Designs and Interiors

Ftit tax-xhur ilu Francis Sultana, li niesu huma min-Nadur, ippubblika ktieb bl-isem ta' *Francis Sultana: Design and Interiors* biex ifakkar ukoll l-10 anniversarju minn meta fetaħ l-Istudju tiegħu f'Londra, fir-Renju Unit.

Dan il-ktieb huwa ġabra tax-xogħliljet tiegħu matul dawn l-aħħar snin minn meta beda jaħdem bħala Direttur ġewwa David Gill Galleries f'Londra. Huwa jistqarr, "Dan il-ktieb jirrakkonta parti minn ħajti, lenti mill-qrib tax-xogħliljet tiegħi. Hsibt li jkun ferm interessanti li l-qarrejja setgħu jaraw id-djar li ħadimt fihom, u jsegwi minn fejn kien il-punt tat-tluq tiegħi, u kif l-influwenzi Maltin li trisslu fiha ittruduċew ruħhom fix-xogħol tiegħi."

Il-proġetti ta' Sultana jiffokkaw l-aktar dwar ix-xogħol tiegħu ġewwa Malta u Londra. Jigu mgħarbla minn grupp ta' esperti, kittieba u galleristi li jgħoddu wkoll bħala tħbieb ta' Sultana fosthom l-ex editur tal-British Vogue, Bronwy Cosgrave, b'kontribuzzjonijiet ukoll mill-ex CEO tas-Serpentine Galleries, Yana Peel.


Il-ktieb jagħti ħarsa dettaljata lejn erba' proġetti li kienu afdati f'idejn Francis Sultana. Dawn huma żewġ abitazzjonijiet ġewwa Malta u tnejn oħra ġewwa Londra. Permezz ta' artikli interessanti u illustrazzjonijet mill-isbaħ, Francis jagħtina deskrizzjoni artistika fuq id-dar li fiha qatta' żgħaż-żożitu, dik ta' Triq San Ġakbu ġewwa n-Nadur fejn iddisinja l-kmamar kollha ta' din id-dar. It-Tieni kapitlu jittratta Palazzo De Torres, dar ġewwa l-Belt Valletta mibni

mill-Kavallier De Torres fis-seklu 16. Hawn Sultana mhux biss ha ħsieb ir-restawr intensiv li sar f'din id-dar, wara li kienet thalliet fi stat ta kważi abbandun għal ħafna snin, imma ħoloq ukoll bilanč mill-isbaħ bejn l-għamara kontemporanja u l-ambjent barokk ta' din id-dar.

Żewġ kapitli oħra jitkellmu fuq żewġ appartamenti li Francis iddisinja ġewwa The Albany, f'Piccadilly, Londra. Dan il-bini ta' importanza storika inbena fis-seklu 18 minn Sir William Chambers, ġie mibdul f'għadd ta' appartamenti maż-żmien, u fihom ghexu għal xi żmien nies ta' fama kbira bħal Lord Byron (poeta), William Gladstone u Edward Heath (Prim Ministri Inglizi) u Norman Foster (arkitett ta' fama internazzjonali). Hawnhekk Francis, li joqgħod f'wieħed minn dawn l-appartamenti ħoloq ukoll kollezzjoni ta' għamara ġidida bl-isem ta' Marie-Francois, b'dedika lil ommu Maria li mietet ftit tas-snин ilu.

Il-ktieb jittratta wkoll kollaborazzjonijiet li Francis Sultana għandu ma' artisti oħrajn fosthom Demo Grillo u Mattia Bonetti. Ta' min jghid li fil-Qasam tal-Museum tan-Nadur nistgħu napprezzaw waħda mix-xogħliljet ta' Demo Grillo, f'ritratt pittura bix-xbieha tal-Madonna tad-Duluri, li Francis Sultana kien irregala lill-istess Qasam.

Il-Ktieb *Francis Sultana – Designs and Interiors* għandu 256 paġna, huwa stampat kollu bil-kultur, bi preżentazzjoni mill-isbaħ u jista' jinxxtara online jew mill-bookshop tal-MUŽA ġewwa l-Belt Valletta.



STATUS ANIMARUM 1894

(it-tielet parti)

Il-Laqmijiet li kien hawn in-Nadur fl-1894

Introduzzjoni minn Daniel Mejjak

Il-laqam huwa forma ta' identifikazzjoni li bih komunità tirreferi għal individwu, komunità, jew inkella sezzjoni mill-istess komunità. Ma teżistix ġertezza dwar meta bdew jintużaw laqmijiet fid-dinja, iżda probabbli sa mill-bidu tal-eżiżtenza tal-bniedem innifsu, li għex f'komunitajiet primittivi. Nafu li matul l-istorja kien hemm anke persuni ta' poter li baqgħu magħrufa bil-laqam u dan skont xi kwalità personali bħal Rikkardu I-'Qalb ta' Ljun' (*Richard the Lion Heart*) li kien re tal-Ingilterra, minħabba xi karatteristika fizika bħall-Imperatur Karlu I-Fartas tal-Imperu Karolingu, jew minħabba xi azzjoni li jkun għamel bħar-re Ferdinandu taż-Żewġ Sqallijiet li kien imlaqqam ir-Re Bomba minħabba li minkejja li l-Belt ta' Messina kienet ċediet, xorta waħda baqa' sejjjer għaliha, ibbumbardjaha u qatel ħafna nies. Anke gruppi ta' nies ġew imlaqqma matul l-istorja, bħal pereżempju l-Gwerer tal-Ward (*War of the Roses*) fl-Inġilterra bejn żewġ friegħi mid-Dar ta' Plantagenet, meta fażzjoni mlaqqma tal-Warda I-Ħamra ġġieldet kontra dik tal-Warda I-Bajda. Dan kien minħabba l-armi rispettivi tagħhom li kienu juru dawn iż-żewġ wardiet. Anke f'Malta, komunitajiet li jgħixu f'postijiet differenti kellhom laqmijiet, hekk pereżempju ta' H'Attard imlaqqmin is-Saraċini. Generalment iżda, sabiex laqam irabbi l-għeruq, irid ikollu konoxxenza u użu minn grupp ta' nies, kemm jekk hu laqam li jintuża biss ġo familja, kemm jekk jintuża f'rāħal, u kemm jekk jintuża f'hazzjon.

Laqam mela huwa sostituzzjoni għall-isem veru ta' persuna, jew grupp ta' nies. Fin-Nadur, il-laqmijiet li niltaqgħu magħhom fl-istatus animarum tal-1894 jagħtu informazzjoni siewja lilna li nistudjawhom illum, specjalment meta certi laqmijiet għadhom jintużaw sal-ġurnata tal-lum. Għalhekk issib laqmijiet li huma personali, li aktarx bdew minn persuna waħda, li iżda mbagħad setgħu ġew trasferiti fuq il-bqija tal-familja, bid-dixxendenza kollha tagħha. Il-laqmijiet 'Tas-Sinjur', 'Tal-Ispetturm', 'Il-Kok', - li mbagħad wara ġie 'Tal-kok' huma kollha eżempji bħal dawn. F'dan il-każ huma laqmijiet li juru okkupazzjoni jew status.

Iżda hemm oħrajn ta' dan it-tip li bdew minn xi kwalità fizika distintiva, difett jew diżabilità ta' individwu, pereżempju 'Tat-Trux', 'Tas-Sufi' jew 'Taz-Zopp'. M'hemm

għalfejn dan kollu narawh mil-lenti tal-lum, meta mhux aċċettat fis-soċjetà tagħna min jidentifika, jew jiżżufjetta b'dawn l-affarijet. Irridu nharsu lejhom bil-lenti ta' aktar minn mitt sena ilu, meta kellek ismijiet bħal Ĝużepp, jew Salvu, jew Mikiel li bħalhom kien hawn ħafna, allura bilfors li dak li jkun kellu jiġi identifikat b'xi ħaġa! Interessanti kif laqmijiet li aktar minn mitt sena ilu kienu marbuta strettament ma' persuna, minħabba li aktarx din l-istess persuna kienet għadha ħajja, illum il-ġurnata nbidel biex ingħata lill-familja sħiħa: dak li fl-istatus animarum kien 'In-Nakku', illum il-ġurnata huwa magħruf bħala 'Tan-Nakku'. L-istess laqmijiet bħal 'In-Namri' li illum huwa 'Tan-Namri' u 'In-Najsi' li illum huwa 'Tan-Najsi' jew 'Is-Sultan' li illum huwa 'Tas-Sultan'. Dan jindika li dawn il-laqmijiet setgħu tfaċċaw f'dawn iż-żeminijiet u ma jmorrx daqshekk lura bħal laqmijiet oħra tal-istess tip li aktar minn mitt sena ilu kienu digħi akkwistaw Ta' qabilhom, bħal 'Tax-Xirmi', jew 'Tal-Magun'.

Laqmijiet oħra tfaċċaw minħabba post partikulari jew derivattiv tiegħu li individwu jew grupp kellhom rabta miegħu, jekk mhux ukoll originaw minnu, bħal 'Il-Mellieħi', 'Il-Mosti', kif ukoll 'Tal-Ingliż', 'Tat-Taljan' jew 'Tal-Isqalli'. Imbagħad hemm laqmijiet li jiġu derivati minn kunjomijiet li iżda ma jkunux komuni. Inutli toħroġ laqam bil-kunjom Portelli ngħidu aħna, għaliex kellek ħafna nies b'dak il-kunjom. Iżda laqmijiet bħal 'Ta' Cascun', 'Ta' Caruana', 'Ta' Sacco', jew 'Ta' Teuma' huma eżempji ta' dan minħabba n-nuqqas ta' okkurrenza tagħhom fin-Nadur.

Għandek ukoll laqmijiet li ġejjin minn ismijiet personali, li mbagħad jibqgħu marbuta ma' familja sħiħa dixxentali bħal 'Ta' Tumas', 'Ta' Marċell' jew 'Ta' Damjan'. Laqmijiet oħrajn juru l-istat rurali li fih kienu jgħixu n-nies, għalhekk laqmijiet bħal 'Tal-Fenek', 'Tas-serduka' 'It-Tigiega', 'tal-Baqra', 'Tal-Basla', 'Taż-żarmuġ', 'Tal-Kelba', 'Tal-Mogħża', 'Tal-għoġol', 'Tal-Mohriet' u oħrajn.

Dawn huma l-laqmijiet li nsibu miktuba fl-istatus Animarum tal-Arċipriet Dun Ĝwann Camilleri fl-1894. (Il-laqmijiet miktuba kif huma mniżza f'dan l-istatus Animarum).

IL-LAQMIJET

Ta lispettur	Ta trux	Tas-sansun	Peric	Ta gadura	Giacchi
Il compar	Tad-domna	Tal ħax / Il ħax	Il capric	Tan-nigret	Il minigura
Illola	Il pampalun	Tal meidier	Ta teuma	Tal ħawt	Ta calment
Ta damian	Ta mattiu	Ta hawiefa	Ta cini	Il magrex	Il manicca
Ta cfirta	Taz zenzura	Tal gangi	Ta sufa	Ta xiafrin	Taz-zicli
Tal fagu	Tal ħomcir	Ta geremia	Ta giabu	Ta testa	San Pawl
Is-sifiun	Tat-taira / It-taira	Il maħsel	In-nitci	Tal mitluf	Ta Martina
Taz-zimblu	Ta' ciaciu	Il bobri	Tal caramella	Il lillu	Ta gamil
Tan-ntona	Tal mazent	Ta lavocat	Tal paina	Tal gardel	Il lenc / Tal lenc
Tal-landier	Ta chelul	Ta frisca	Tal mitluf	Tal Cubet	Il mazzun
Il micca	Id-duttur	Tal gidi	Cascun	Ta xandru	Tal magun
Il ghaziela	Ta Palamita	Ta satun	Ta xalatia	Ta gianmorun	Tal embu
Ta Susanu	Il paħ	Farina	Il Caspitān	Tal mastulin	Il marzep
In-nini	Ta għammari	Tal ghain	Ta difri	Tal bakka	Tad-duda
Tas-sinctua	Tal fifer	Il Mellieħi	Ta slائف	Ta valentina	Ta ciappara
Tal girinal	Ta menza	Tal-gherk	Ta tletin	Il gebla	Ta ghelluxa
Il fahal	Beuger	Haddiet	Ta peppu	Il-liza	Censini
Ta carloz	Ta drogu	Tal giusi	Cepula	Ta gori	Ta martella
Ta ghainas	Ta lalariu	Ta marcel	Linfanfru	Ta nenus	Curci
Tas-suter	Il-locci	Tal badida	Tal goga	Ta zokiu	Tal leuza
Tad-dobra	Ta zogrok	Tal barri	Ta sebeu	Tal-ħajat	Tal pian
Il kasba	Tal ħurban	Tas saccu	Ta sebghu	Tax xilex	Ta sabiħa
Tal għatañ	Ta geigia	Ta lizrak	Labbiat	Il pix	Ta Mairu
Ta uizu	Taz zarmugia	Ta gennaro	Tal-iskalli	Iz-zibgi	Tan-neizu
Ix-xenxiu	Ta borom	Ta calanc	Tad dicca	Taz-zonda	Il għandier
Ta linglis	Ta picleiku	Ta għiemex	Tal mans	Tal mola	Il għarūs
Lin-glis	Taz-zebbieħ	Tal wot	Il basli	Ta meciula	Ta nigret
Tal chik	Ta corun / curun	Tal grot	Ta lingiru	Ta liricox	Ta creiuet
Il-ħaiba	Ta proxiu	Ta finda	Ta magrex	Tax-xirmi	Ta laħmar
Tal branni	Ta martella	Meciul	Ta lizia	Ta mastrugian	Ta casaman
Il-ghammizi	Tal bniedem	Ta martin	Il fregin	Ta xriek	Tal-lillu
Ta cillanza	Ta bunel	Ix-cora	Ta laħrax	Taz-zort	Tal barri
Ta jiccu	Ta limċarruna	Ta caruana	In-naccu	Tal mithna	Ta farfar
Tal chelba	Ta niot	Ta Cutilda	Ta breinet	Ta-dot	Tax-xex
Lis-kof	Ta proxiu	Il chieca	Tat-tata	Tal purcius	Ta Gesu Maria
Ta laimock	Lar-tellier	Ta calancia	Tal badida	Ta greziu	Tal bagħal
Ta Driemex	Tal bus	In-naisi	Tal garzel	Ta lischiter	Tal giusi
Il-beica	Ta slaimar	Il cax / il cox	Tas-sugu	Ta luziū	Tas seisu
Tal Fagu	Id-dido	Ta cangiu	Tal-gheliun	Tan-nannu	Ta savier
Tal General	Ta cacciatura	Ta tuaina	Tal mohriet	Tal krendi	Ta lippu
Ta Saisu	Ta rasain	Tal cheiliha	Ta maroz	Ta-tletin	Ic cencianan
Tal cherettun	Ta deunis	Taz-zopp	Tar reif	Tad-dui	Is sink / Tas sink
Tar-roc	Tal kaddis	Tal mans	Ta calanc	Ta caizola	Il baitna
Tal gherk	Tal meccuk	Tal mgozo	Ta orsola	Ta meciula	Ta nata
Ta cazuina	Tal balliu	Pastol	It-tigiega	Ta liskalli	Tal bokru
Tar-ratal	Ta bazzu	Tal mazzarella	Langent	Ta mariettu	Ta ciavet
Tat-torri	Ta cillu	Tal baidiet	Ta għamri	Tal-lupa	Ta giusep
Ta caruana	In-namri	Il coch	Caxoxu	Ta kalza	Il Mosti/Tal mosti
Tas sinjur	Ta leħ	Ta cuxkieri	Il picot	Tal mim	Tal fenech
Ta labert	Ta lonza	Tal marcel	Ta lizzia	Ta causu	Ta Garnaggia
Ta custanz	Il biccier	Ta tomas	Tal-milican	Tal griek	Ta legringħin



Zak il mandra	Ta garzaina	Ta barbra	Ta tletin	Il bobi
Iz-zoppa	Ta framazun	Ta larnic	Il marspan	Tal-laccia
Tal chiesaħ	Tas-siega	Ta Zaħra	Tal girdien	It-tetus
Il gadrai	Ic-cianak	Tat-tri	Ta zogrog	Is-susu
Ta dirgli	Tat-teumi	Ta Zella	Il burkax	Kortillic
Tac-ciapot	Tal cursal	Tal Kakux	Ta gammair	Tal-leisu
Ta santiermu	Ta rafiel	Ta Natal	Tal gauja	Il piccolin
Ta xurxeu	Tal clula	Tan-glicu	Il cacot	Ta fatti
Ic-combu	Id-dacar	Is-sultan	Ta felic	Ta luziu
Tas-slet	Ta Carlu	Ta ghainasu	Ta caruat	Il maxuat
Ta giorbos	Ta Geigia	Ta ciula / cjula	Il prim	It-talian
Ta auak	Tal Bakra	Ta zreich	Ta lizrak	Għasclar
Tal kattus	Tal parnis	Ta Mira	Tal Paina	Izzeir
Ta larkiexha	Tal ħaddiet	Ta saccu	Ta Sdongari	Ta luis
Tal patri	Tan Napli	Ta ton	Ta teuma	Tal madlijeri
Montanaru	Għixo'	Ta godof	Tat-tabib	Ta greibel
Ta trenta	Ta Cangiu	Tal forom	Ta labax	Il leisua
Tal manglot	Ta Labax	Ta rosina	Ta zeppita	Tal hafif
Ta lobrox	Tal Beica	Tal-lep	Ta liebes	Xengulin
Tal kofol	Ta Niott	Tax-xaria	Il haita	Ta xitija
Tat-tizu	Ta Giammair	Ta corun	Ta cimmec	Ta carmusu
Ta liscut	Ta gneinu	Tal furnar	Ta maroz	Ta jiccho
Il petuta	Ta cola	Ta sufi	Ta giacbu	Ta gustino
Tal bondis	Ta uigia	Iz-zebbieħ	Tal ponc	Tal basla
Tal-laccia	Tal guap	Ix-xerri	Tal barmil	Ta limzeien
Ta petta	Iz-ziu	Iz-zoccli	Il bambin	Id-doblun
Ta popla	Tar-ruppatt	Ta ferucchex	Ta petta	Ix-xenxiu
Tal-liettri	Ta palpila	Il baħarru	Is sanglulot	Tal hoxni
Ilz-zaizot	Ta brenda	Ta xandru	Ta Giannia	Tal mizrut
Tal ghazli	Ta savier	Raffiel	Tal ghogiol	Ta sbaliu
Ta jobrox	Ta Rafiel	Ta canal	Ta ħmeida	Taz-zarmuc
Tas-serduca	Ta purkazu	Ta labbiat	Ta pecicia	Ta pixca
Ix-xemx	Ta hortana	Tac cira	Tac-ciatta	
Taz-zirmi	Ta bascal	Ta sultana	Ta carcagna	
Tal chizzi	Ta furfara	Iz-zoz	Il beccħes	

JOE MUSCAT



VELLA GARAGE

**SILENCER REPAIRS
TYRE SERVICE
CAR SERVICING
METAL & STAINLESS STEEL WORKS**

Hida Street, Nadur, Gozo.
Tel: 2155 5245 • Mobile: 9942 5653



VJAĠġ MEMORABLI

fil-Gwatemala

Kitba ta' Antonia Sammut

GeVist mistiedna mmur inżur il-Gwatemala, pajjiż li jinsab fl-Amerika Centrali, fruntiera mal-Honduras, il-Messiku u El Salvador. Konna Maria Attard, Dun Renè Camilleri u jien. Tlaqna fis-6 ta' Frar u ġejna lura fil-25 ta' Frar 2020. Dan il-pajjiż hu magħruf bħala La Tierra di Dios. Fih jgħixu 17-il miljun ruh. Hu pajjiż muntanjuż, natura mill-isbaħ, mimli foresti fejn is-siġar huma għoljin ħafna. Kullimkien tara felċi li jikbru fil-wita kif ukoll maz-zkuk tas-siġar, mal-ħitan tal-widien. Fjuri ta' kull daqs u kulur, għasafar, friefet sbieħ, u tjur, ħnieżer u żwiemel jiġiġerrew fil-beraħ. It-temp f'dak iż-żmien kien bħal tar-rebbiegħha tagħna imma xita tagħmel ta' sikkit speċjalment billejl u din hi r-raġuni li hemm dik il-ħdura kollha. Dan il-pajjiż jiproduci u jesporta banana, coconut u żejt tal-palma. Billejl għadek tara għalqa mimlija msiebaħ il-lejl, l-art qisha mimlija kwiekeb zgħar inemmnu.


Dak li jolqtok ma' l-ewwel daqqa t'għajn huma l-kuluri li jintużaw fid-djar, fl-ilbies, fil-mezzi tat-trasport. Haġa li tiskantak hil-l-ħwienet li huma nbarrati bil-ħadid u biex tixtri trid toqghod barra fit-triq u tal-ħanut inewwillex l-oġġetti minn bejn il-ħadid. Hemm ħafna ħwienet li jgħidulhom Tienda.

Malli wasalna sibna żewġ missjunarji Għawdexin Dun Anton Grech u Dun Mario Curmi jistenneċċwa u tgħidx kemm ferħu bina. Kellna programm sħiħ imfassal għalina. Kemm domna hemm żorna żewġ pajjiżi oħra, il-Honduras u El Salvador, sitt villaġġi, erba' fil-forestu u tnejn fuq il-muntanji. Konna mmorru bil-pick-up u t-toroq kienu jkunu dojoq u jekk ma toqghodx attent malajr issib ruħek fil-ħondoq. Imma mhux il-villaġġi kollha tista' tilhaqhom bil-pick-up. Darba minnhom imxejna għal-sagħtejn sħaħ

fil-forestu, fejn it-triq kienet ħażina, kollha nżul u tlajja' u kemm-il darba kellna naqsmu xmajjar żgħar. L-atmosfera ta' meta wasalna ma tintesa qatt. Xhin qrobna konna smajna d-daqq tal-kitarra, percussion u shakers fil-knisja zgħira u fqira tagħhom. In-nies kienu jistenneċċwa fil-bieb u tghidx kemm japprezzaw iż-żjara tal-missjunarju. Kienet issir il-quddiesa fejn in-nies jieħdu sehem attiv ħafna billi jdoqqu, ikantaw, jaqraw. Fil-ħin tal-Missierna kollha jaqbdu f'idejn xulxin u fil-mument tal-paċċi t-tfal kollha jitilgħu fuq l-altar biex jifirħu bil-missjunarju tagħhom. Minhabba d-distanzi twal il-missjunarju jżur dawn il-villaġġi darba fix-xahar u jħalli l-katekista biex jamministra t-Tqrabin fil-ħdud. Il-Missjunarju jgħaddi l-avviżi ta' matul ix-xahar u jamministra xi sagramment, bħas-sagramment taż-żwieġ. Aħna konna preżenti għal tiegħi fir-raħal u xħin spicċat il-quddiesa in-nies kollha telgħu bir-rigali: min ġab borma, min banju, min fliskatur.

Il-missjunarju xtara fran tal-briks biex jintużaw mill-familji li jgħixu ġo għarix b'kamra waħda. Dan il-forn inaqqsas dak id-duħħan li jimla l-kamra u jifga lil kulħadd u joħloq perikli ta' incendju. Wieħed mill-abitanti tad-dar għarr dan il-forn tqil fuq daru matul it-triq kollha.

F'ċerti rħula fejn jgħixu komunitajiet tal-Mayas ir-rappeżtant tar-raħal jinċensa lil kull min jiġi minn barra l-post biex ikeċċi l-ispirti ħażiena. Hawnhekk ukoll jużaw lingwa differenti mill-bqija tal-pajjiż fejn jitkellmu bl-Ispanjol. Allura fil-quddiesa l-qari jsir mill-indiġeni u l-prietka ssir bl-Ispanjol u tiġi tradotta minn membru tal-komunità.



In-nies tar-rahal fejn konna jieħdu sehem sħiħ fl-attivitajiet tal-parroċċa. Il-quddies ikun filgħaxija u l-attendenza tkun tajba ħafna. Darba fix-xahar il-quddiesa 'ssir f'post partikulari, jew fil-ground tal-football, jew għand xi familia li tkun tixtieq li jsir dan. Darba fil-ġimgħa jsiru żjarat għand xi familia fil-bżonn jew fejn ikun hemm il-mard. Meta jmut xi ħadd issir novena fejn jingħad ir-Rużarju għand dik il-familja li tkun tilfet lil xi ħadd għażiż għaliha.

F'din il-paroċċa hemm youth club li jmexxi t-tv fejn jiġu trasmessi l-attivitajiet kollha tal-parroċċa, isiru lezzjonijiet tal-Ingliz, tal-computer u tal-mužika, attivitajiet sportivi bħalma huma l-football u skating.

Meta konna hemm aħna, ġiet inawgurata dar li fiha tilqa' tfajliet ommijiet u oħrajn li għaddejjin minn vjolenza domestika. Din id-dar li ngħatat l-isem ta' 'Casa Izabal' ġiet inawgurata mill-Isqof tal-post Mons Domingo, Dun Anton u Dun Mario, Maria Attard tad-Dar Gużeppa Debono u Dun René flimkien ma' membri tal-Bord li ser ikun imexxi din id-Dar. Dan il-proġett sar bil-kollaborazzjoni ta' Dar Gużeppa Debono li l-missjoni tagħha hi li taħdem favur il-ħajja mill-bidu nett tagħha.

Fil-paroċċa Santo Hermano Pedro fejn konna aħna kienew maqtula l-Beatu Fray Túlio Maruzzo, Patri Franġiskan mill-Italja u l-Beatu Luis Obdulio Arroyo Nevram Navarro. Dawn mietu martri fl-1 ta' Lulju 1981 meta sparawlhom għax qabżu għall-poplu. Aħna żonna il-post fejn inqatlu u l-mużew fejn jinsabu l-fdalijiet tagħhom. Dawn iż-żewġ martri ser jiġu kanonizzati fi żmien qarib.

Żonna Querigua fejn kienu jgħixu l-Mayas. Dan huwa park kbir fejn hemm tip ta' ġebel kbir li fuqhom hemm minquxin l-istorja ta' dawn il-popli li għad fadal dixxidenti tagħhom li għadhom jgħixu fil-foresti.

Attendejna għaċ-ċeremonja ta' djakonat ta' Josè David fir-rahal ta' San Hose. Kienet ċeremonja sabiħa ħafna li saret taħt it-tined fil-pjazza u li għaliha kien hemm preżenti il-


kleru u s-seminaristi kollha tal-post u tal-madwar. Wara konna mistednin għal ikla fis-sala tal-knisja.

L-aktar avveniment li ser niftakru minn din iż-żjara hu meta morna El Salvador. Din hi l-art tal-Martri. Hemmhekk rajna fejn mietu u huma midfuna Rutilio Grande Garcia SJ, Manuel Solorzano u Nelson Rutilio Lemus. Dawn taw ħajjithom għal-Ġesù. Hekk hemm miktub fil-post fejn ġew maqtula fit-12 ta' Marzu tal-1977.

Ftit wara ġie maqtul b'tir f'qalbu l-isqof Don Oscar Romero waqt li kien qed iqaddes fil-knisja. Dan ġara fl-24 ta' Marzu 1980. Kellna x-xorti mmorru fil-post fejn kien jgħix, fejn rajna l-ħwejjieg li kien liebes meta sparawlu. Il-qassassin qaddsu quddiesa fuq l-altar fejn miet San Oscar Romero. Dħalna fil-katidral ta' dan l-isqof qaddis u nżilna fil-kripta fejn hu midfun. F'dan il-post qaddis hemm verament atmosfera ta' ġabrab u thoss il-preżenza ta' dan il-qaddis li ta' ħajtu għall-poplu tiegħi kif hemm miktub fuq il-ħajt wara l-altar "En este altar Mons Oscar A Romero offrendo su vida a Dios por su pueblo". Din hi silta minn waħda mill-ittri tiegħi "Let there be seen in Latin America the ever brighter face of a church authentically poor, missionary, and paschal, disentangled from all temporal power, and daringly committed to the freedom of the whole person and of all persons".

Morna wkoll l-Università tal-Ğiżwiti fejn ġew maqtula tminn ġiżwiti u żewġ ħaddiem, il-koka u bintha, fil-kampus tal-Università tagħhom. Ritratti tagħhom maħduma b'sengħha kbira fil-mużajk jinsabu fuq il-ħajt fil-ġnien tal-Università.

Dan kien vjaġġ speċjali fejn rajt b'għajnejja d-dedikazzjoni tal-missjunarji Għawdexin li ħallew lill-familja tagħhom u lil arthem biex jgħixu f'pajjiż differenti għal kolloks minn tagħhom u dan għamluh b'imħabba kbira u ġenerożitā lejn poplu li tant hu fil-bżonn u li tant juri apprezzament lejhom. Dan il-poplu għandu fidi sħiħa fil-Mulej u għalihi Alla huwa kolloks u ma jitil fuq okkażjoni biex jattendi għall-quddies u attivitajiet reliġiūzi oħra.



TLIET ĊENTINARJI

MATUL IS-SENA 2020

KITBA TA' JOE MUSCAT

Matul din is-sena gew imfakkra tliet centinarji importanti fil-mixja tal-parroċċa tagħna minn meta ġiet imwaqqfa fit-28 ta' April 1688.

300 sena ilu - Sena 1720

L-istoriku Għawdex, il-Kanonku Ġann Piet Franġisk Agius de Soldanis, fil-Manuskritt tiegħu "Il Gozo Antico - Moderno e Sacro – Profano", jgħidilna li għall-inqas sa mis-sena 1720 in-nies li kienu jmorru n-Nadur għall-Festa ta' San Pietru u San Pawl kienu jpoġġu fi ġnien magħruf bħala "Il-Buskett" jiekklu, jiżfnu u jkantaw sakemm jasal il-ħin tat-tiġrija tal-bhejjem li kienet issir wara li jispicċa l-għas-Sar tal-festa fil-knisja parrokkjali.

Il-Buskett – kelma li tfisser bosk żgħir – huwa ġnien li kien jasal sa ġnien ieħor magħruf bħala Ġnien Musfar fil-qrib ta' Daħlet Qorrot. Xi darba, dawn iż-żewġ ġonna kienu tal-familja Navarra.



300 sena ilu: Pjanta antika li turi l-isem tal-Buskett tan-Nadur miktub bil-Franċiż

In-Nadur, ukoll sa minn mijiet ta' snin, daħħal ħafna elementi ta' ferħ u ta' divertiment għal oħra nhar l-Imnarja. Fil-festa profana tal-Imnarja, in-Nadur ukoll kellu l-ġnien tiegħu fejn ħafna, fl-imġħoddi, kienu jmorru jiddevertu. Il-masgar ċejjken li kien hemm fin-Nadur (l-istess bħal dak ta' Malta) jissejjaħ il-Buskett. Fl-imġħoddi, meta l-Buskett tan-Nadur kien kollu siġar tal-laring, lumi, żebbuġ u ħarrub, ħafna kieni jithajru biex imorru fih ħalli jgħaddu ftit tal-ħin tal-mistrieħ. Dan il-ġnien kien fuq kollox imfitteż l-aktar għal oħra nhar l-Imnarja meta kienu jmorru jixxalaw fih mhux biss dawk tan-Nadur imma wkoll nies minn bosta rkejjen oħrajn ta' Għawdex. Sa miżżeġwin friski kieni jitilgħu san-Nadur biex jaraw il-festa tal-Imnarja, ix-xalar fil-Buskett u t-tiġrija tal-bhejjem.

Ftit snin wara li n-Nadur sar parroċċa u ftit snin oħra wara li nbniet l-ewwel Knisja Parrokkjali fuq il-gholja ta' Nadur, in-Nadur nhar l-Imnarja bdew imorru l-Buskett għal xalata



Dehra tal-Buskett illum

ta' ikel, ġelu u xorbu u ma kinux ffit dawk li sa minn filgħodu kmieni kienu jingħabru qalb dawk is-siġar u jibdew iħejju biex isajru barra. Ma kinux jonqsu lanqas id-daqqqa, l-għannejja u ż-żeffiena minn kull rokna ta' Għawdex.

Xhin kien jasal fi tmiemu l-għas-Sar tal-Buskett ta' fil-knisja parrokkjali, in-nies kienu jmorru jaraw it-tiġrijet tal-bhejjem, tal-irġiel u anke tat-tfal li għalihom ġie li kienu prezent i-Gvernatur u l-Ġurati ta' Għawdex. Bħala premijiet kienu jingħataw "paljijiet", biċċa drapp li wara ġie li ngħatnat lill-knisja għal xi ventartal jew pjaneta. Premijiet oħra kienu jkunu mkatar. Biex jittaffew xi ffit mill-ispejjeż tal-premijiet, il-kappillan Ġann Andrea Falson għamel supplika l-Gran Mastru Manoel De Vilhena biex jagħtih biċċiet ta' art pubblika fl-inħaw ta' Daħlet Qorrot u Riħana, biex id-dħul minnhom imur għall-ispejjeż tal-paljijiet.

Minħabba l-gwerra l-attivitajiet fil-Buskett ma baqgħux isiru u fis-snin ta' wara d-divertiment, xalar, ikel, kant u żfin spicċaw kif spicċaw ukoll l-ammont kbir ta' siġar li kien hemm fil-Buskett tan-Nadur.

Fejn illum tispicċa Triq it-Tiġrija, kantuniera ma' Triq il-Knisja, kien hemm palk tal-ġebel, mibni mill-knisja stess, biex minn fuqu jitqassmu l-paljijiet. It-Triq ċejjkna li tgħaqquad Triq it-Tiġrija ma' Triq il-Knisja fejn dari kien hemm il-Bir tat-Tamborlin, issemmet "Triq il-Paljijiet" mnejn fil-qrib, l-istess paljijiet kienu jitqassmu wara t-tiġrija ta' nhar l-Imnarja.



Triq il-Paljijiet minn fejn dari kieni jitqassmu l-paljijiet wara t-tiġrija tal-bhejjem

200 sena ilu - 1820

Ir-rahal ta' Ghajnsielem, li sakemm sar parroċċa fl-1855 kien jagħmel parti mit-territorju parrokkjali tan-Nadur, ma kellux knisja jew kappella li minnha kienet tiswa għall-pastorali f'dik ix-xaqliba.

Il-kappillan Dun Frangisk Sapiano, fi żmien il-parrokat tiegħu kien jinżel ta' kull sena flimkien mal-kleru tal-parroċċa tan-Nadur f'Għajnsielem fil-festa tal-Madonna ta' Loretu, biex quddiem l-istatwa li kienet tpoġġiet go niċċa eleganti kien jitkanta l-għas-Sar u ssir prietka. Żewġ persuni minn Ghajnsielem, Indri Xuereb u Frangisk Mercieca, talbu lill-kappillan Sapiano biex jaqlgħalhom l-permess meħtieg mingħand l-Arcisqof Ferdinand Mattei biex jibnu knisja f'dawk l-inħaw. L-Arcisqof Mattei laqa' s-supplika tal-kappillan Sapiano u ħareġ digriet biex tkun tista' tinbena l-knisja. Din il-knisja, li nbniet ġejnej in-niċċa tal-Madonna, bdiet tinbena fl-1810 meta b'mod solenni, il-kappillan Sapiano bierek l-art magħżula għall-knisja u qiegħed l-ewwel ġebla. Il-poplu ta' Ghajnsielem apprezza hafna l-ġest tal-kappillan tagħhom u bħala apprezzament offrewlu sallura ħajja li xi ħassiera kienu qabdu minn dik il-ġħajnej minn u minnu Ghajnsielem ha ismu. Il-kappillan min-naħha tiegħu ħalla pittura tiegħu nnifsu biex ir-rahal ta' Ghajnsielem jibqa' jiftakar fir-rabta tiegħu ma' dik l-okkażjoni. Il-kappillan Sapiano miet sentejn wara fl-1812 u x-xogħol tal-bini baqa' għaddej fi żmien il-kappillan li ġie wara.



Ritratt Tal-Knisja l-Qadima ta' Ghajnsielem

Nadur, ħalli jbierek sollennament dik il-knisja l-ġdida. Il-ġurnata magħżula għat-tberik kienet it-Tnejn, il-21 ta' Awwissu 1820. Il-kappillan berikha u qaddes fiha quddiesa kantata. Waranofsinhar tkanta l-għas-Sar. Malli

Wara għaxar snin, din il-knisja ċkejkna kienet lesta u l-kappillan il-ġdid tan-Nadur, Dun Antonin Scasciato, għamel festi kbar biex ibierek din il-knisja li bdiet tintuża għall-pi - pastorali f'dawn l-inħaw.

Il-Kappillan Scasciato kiteb hekk: L-Arcisqof Ferdinand Mattei, malli waslit lu l-aħbar li l-knisja ta' Ghajnsielem kienet lesta, iddelega lil Dun Antonin Scasciato, bħala kappillan tan-

dalam il-knisja dehret tħegħġeġ minn ġewwa u minn barra bid-dawl ta' kwantità kbira ta' fjakkli. Sar ukoll xi logħob tan-nar. Il-Ġadd, 27 ta' Awwissu saret quddiesa solenni bil-mužika u saru żewġ paniġierki, wieħed mill-kappillan Scasciato filgħodu u ieħor fil-ġħaxja minn Patri Ġann Frangisk mill-Gudja, il-gwardjan tal-kunvent tal-Kapuccini ta' Ghawdex.

Sadattant, il-pittur Ghawdex Michele Busuttil, li kien joqgħod fi triq wara San Frangisk, ir-Rabat, Ghawdex, pinġa kwadru sabiħ tal-Madonna ta' Loreto għal din il-knisja li sewa 200 skud li thallu mill-benefattur Indri Xuereb. Dan il-kwadru kien lest nhar Santa Marija tas-sena 1820. Qabel ma dan il-kwadru ttieħed fil-knisja ta' Ghajnsielem ġie meqjum fil-knisja parrokkjali tan-Nadur u quddiemu, lejliet il-festa tat-Twelid tal-Madonna, nhar il-Ġamis, 7 ta' Settembru, tkanta l-ewwel għasar. L-ġħada, il-Ġimħa, quddiem l-istess kwadru ġiet iċċelebrata l-festa tat-Twelid ta' Marija. Kien is-Sibt, 9 ta' Settembru meta fil-5.00 ta' filgħodu, il-kleru flimkien mal-fratellanza tar-Rużarju telqu fi processjoni lejn il-knisja l-ġidida ta' Ghajnsielem b'dak il-kwadru tal-Madonna ta' Loreto. Kif waslu fil-knisja, saret funżjoni reliġjuża quddiem il-kwadru u wara tpoġġa f'postu.

Indri Xuereb, iben Ĝużeppi, twieled in-Nadur fid-9 ta' Mejju 1763, iżżewwieg lil Marija Buttigieg fis-7 ta' Frar 1795, iżda tfal ma kellhomx. Dan Indri, barra li kien benefattur għall-Knisja ta' Ghajnsielem, kien ukoll benefattur kbir tal-knisja tan-Nadur. Minn flusu kien ħallas għall-ortal magħġur li kien hemm fil-knisja li illum postu ħadu l-ortal mejda. Indri Xuereb miet ta' 84 sena fis-16 ta' Mejju 1848.

Fl-1855, din il-knisja ċkejkna ta' Ghajnsielem saret il-knisja parrokkjali meta dan ir-rahal inqata' mill-parroċċa tan-Nadur u sar parroċċa għalih. Ghajnsielem kien l-ewwel parroċċa li nqata' minn waħda minn dawk l-erba' parroċċi li twaqqfu fl-1688.

100 sena ilu - 1920

Fil-festa tal-Imnarja tal-1920 ġiet inawġurata l-pittura li tinsab fil-Kappellun tar-Rużarju li turi lil San Pawl fit-tielet Sema, xogħol sotto in-su tal-Prof. Lazzaro Pisani.



It-Titular -
Pittura ta' Michele Busuttil

F'dan il-kwadru, b'ecċeżzjoni tal-kwadri l-oħra kollha li għandhom sfond kaħlani, l-isfond tiegħu huwa safrani, għaliex il-pittur, ispirat minn dak li l-istess San Pawl jiddeskrivi fit-tieni ittra tiegħu lill-Korintin, ried joħloq idea tal-Ġenna. Kien San Pawl stess li f'mument ta' ftaħir f'din l-ittra stqarr: "Jeħtieg niftaħar? Ma jixraq niġi għall-viżjonijiet u rivelazzjonijiet tal-Mulej", u jkompli jiddeskrivi: "Naf wieħed nisrani li, erbatax-il sena ilu, jekk fil-ġisem ma nafx, jew barra mill-ġisem ma nafx, Alla ja, kien maħtuf dan il-bniedem sat-tielet sema".

F'dan il-kwadru ta' San Pawl fil-Ġenna narawh jittajjar fin-nofs, maqtugħ f'estasi, u t-Tliet Persuni tas-Santissima Trinità mdawrin bl-angli u serafini, kif ukoll numru ta' profeti; Mosè bit-twavel tal-Liġi, Ĝakkarija liebes ta' sacerdot, flimkien mas-Sultan David bl-arpa f'iddejha. Ma jonqosx li l-pittur idha halukoll lill-ewlenin ġenituri tagħna Adam u Eva, li jinsabu fin-naħa t'isfel tal-kwadru. Din il-ġrajjha ewlenija fil-hajja tal-Appostlu Missierna li ġrat lejn is-sena 43-44 wara Kristu, u li għaliha hu stess stqarr bla tlaqliq: "Għajnej qatt ma rat, widna qatt ma semgħet, u qalb qatt ma ħasset dak li Alla lesta għal min iħobbu", biddlit lu ħajtu totalment, tant li mhux l-ewwel darba stqarr: "Kemm nixtieq ninħall minn dan il-ġisem tad-dnub u ningħaqad għal dejjem m'Alla". Matul dawn il-100 sena, dan il-kwadru ġie rrestawrat tliet darbiet: fl-1930 minn Wistin Camilleri (1885 – 1979); fl-1981 minn Samwel Bugeja (1920 – 2004); u fl-2019 min-Naduri Paul Muscat għall-kooperattiva ReCoop.

L-erba' kwadri tal-ġnub jidhru fihom angli li qeqħdin iżommu oġġetti marbuta ma' San Pawl; is-sejf tal-martirju, it-tromba, fergħa tar-rand, u fergħa taż-żebbuġa. Fuq kull naħha tat-twiegħi hemm impittra sitt Dutturi tal-Knisja: San Tumas t'Aquino; San Beda Venerabbi; San Ģwann Kriżostimu; Cornelio a Lapide; San Dionisio Areopagita u San Anselmu Isqof.

Dawn il-pitturi thall-su minn Mikieli Muscat li miet traġikament xahrejn biss qabel ma dawn il-pitturi gew inawġurati. Kien fl-24 ta' April 1920 meta Mikieli Muscat kien sejjjer lejn l-Imġarr bil-bagħal u l-karrettun meta sfratta l-bagħal u ħarab bih imkaxkar mal-art. Miet sitt ijiem wara fl-Isptar Victoria, ir-Rabat fit-30 ta' April, minħabba l-ġrieħi li ġarrab



100 sena ilu: Jinkixef il-Kwadru tas-saqaf li juri lil San Pawl fil-ġenna

BAHRIN NADURIN LI AVVANZAW FL-ISTUDJI TAGħHOM FIL-QASAM MARITTIMU

(L-GHAXAR PARTI)

IL-FAMILJA CAMILLERI (TA' XKORA JEW TAL-BAŻOLLI)

Il-Kaptan Andrea Camilleri twieled in-Nadur fit-28 ta' Novembru 1879, iben Salvu u Rosaria mwielda Bartolo, bint il-Padrun Feliċ Bartolo min-Nadur. Fil-magħmudija ngħata l-ismjiet Andrea, Stanislao, Giuseppe u kien iż-żgħir minn ħutu. Kif semmejt fl-artiklu ta' qabel, il-laqam tal-familja tiegħi kien **Ta' Xkora** jew anki kienu jsibuhom **Tal-Bażolli**.

Kellu biss tnax-il sena meta beda jsiefer fuq il-baħar. Fl-20 ta' Mejju 1892 imbarka bħala baħri fuq l-iskuna tal-qlugħ Maltija **Giovanna Rosa** taħt il-kmand tal-Kaptan Giuseppe Pisani mill-Furjana. Andrea Camilleri baqa' jaħdem abbord għal tliet snin, sal-11 ta' Novembru 1895¹. Kienet skuna mibni fl-1875 hawn Malta, b'kobor ta' 139 tunellata. Sidha kien certu Antonio Pisani u kienet twila kważi 90 pied (27.3 metri). Biha kienu jmorru Monastir u Sousse, fit-Tuneżija u bħala merkanzija din kienet tvarja. Eżempu fi vjaġġ minnhom, meta waslu Malta fil-5 ta' Settembru 1894, abbord insibu li kellhom 99 gendus, 3 żwiemel u 60 bettija biż-żejt taż-żeppuğa².

Wara huwa siefer fuq żewġ skejjen oħra bħala baħri. Dawn kienu **I-Giuseppina P**³ tal-Padrun Ġużepp Debrincat minn **Ta' Sannat u li** kien joqghod ir-Rabat, Għawdex u **I-Maria Antonietta**⁴, taħt il-kmand tal-Padrun Ġanni Xuereb mix-Xewkija. Dawn iż-żewġ skejjen kienu t-tnejn li huma tal-Padrun Ġużepp Debrincat.

Imbagħad bejn l-10 ta' Marzu 1898 u t-30 t-Ottubru 1899 kien fuq il-vapur tal-istim **S.S. Joseph Scicluna** mibni fl-1895⁵. Dan kien wieħed mill-akbar vapuri li qatt kellha l-flotta merkantili Maltija sa dak iż-żmien⁶. Fil-fatt kien twil kważi 264 pied (80.4 metri) u kelli tunellaggħ ta' 1714. Sidu kien il-Markiż Giuseppe Scicluna u l-kaptan kien il-Kaptan Michele Demaria⁷, mill-Isla. Portijiet kienu jinkludu Messina fi Sqallija, Marsilia fi Franzia, Kostantinopoli (illum Istanbul) fit-Turkija, Nikolaev fl-Ukraina (li dakħar kienet taqa' taħt l-Imperu Russu), Braila fir-Rumanija (port aktar minn tmenin mil 'il fuq fix-xmara Danubju), Tarragona u Barcellona fi Spanja u oħrajn⁸. Xogħlu abbord kien ta' *Engineer's Steward*, wejter għall-ingħiniera⁵.

Minn Frar sa Settembru 1900, Indrija ġadem fuq vapur Ingliz. Kien jismu **S.S. Cherbourg** u kien proprjetà tal-kumpanija famuža *Cunard Steamship Co. Ltd*, il-Cunard Line. Kien vapur mibni fl-1875 b'tul ta' 251 pied (76.5 metri) u l-kaptan tiegħi kien il-Kaptan John Sutherland Carbines minn Cornwall fl-Ingilterra. Indrija kien l-uniku Malti abbord u r-rank tiegħi kien ta' *Waiter*; wara ġie

promoss għal AB (*Able Bodied Seaman* – baħri). Allura l-paga minn żewġ liri żidid lu għal tliet liri u nofs fix-xahar. Apparti Malta wħud mill-portijiet fir-rotta ta' dan il-vapur kienu Liverpool, il-gżira Griega ta' Syros, Izmir fit-Turkija, Ģibiltà, u Sagres fil-Portugall⁹.

F'Mejju tal-1902, Indrija Camilleri għamel l-eżami għall-liċenċja ta' *Second Mate* u wara li ġab riżultati sodisfaċenti nħariġlu c-ċertifikat fis-26 ta' Mejju⁵. Wara għamel tmintax-il xahar jaħdem fuq lanċa tad-Dwana Maltija fl-ibħra territorjali Maltin¹⁰. Fit-8 ta' Lulju 1904 imbagħad, inħareg iċ-ċertifikat ta' Padrun, Kaptan tat-Tielet Klassi¹¹. Hekk seta' jieħu kmand ta' bastimenti żgħar.

Wara li kien abbord il-lanċa tad-Dwana sab xogħol għal ftit żmien fuq il-vapur ġdid **C.S. Levant**¹⁰. Dan il-vapur kien *Cable Ship*, ipoġġi l-cables ta' komunikazzjoni fil-qiegħ tal-baħar u jaġħmel manutenzjoni fuqhom. Sidt il-vapur kienet il-kumpanija Inglīza *Eastern Telegraphy Company*, li wara sar jisimha *Cable & Wireless Ltd*. Il-Levant kien stazzjonat Malta biex jieħu ħsieb il-cables li kellha l-kumpanija n-naħha tal-Greċċa¹². Il-vapur kien twil 138 pied (42.2 metri) u nbena fl-1904. Illum jinsab mgħarraq madwar kilometru 'i barra mill-Port il-Kbir¹³.

Kif spicċċa minn dan il-vapur ħa x-xogħol mal-kumpanija *S. Pearson & Son*, il-kumpanija Inglīza li ġadet il-kuntratt għall-bini tal-breakwater tal-Port il-Kbir. Xogħlu kien ta' *Foreman* fil-Marine Department waqt il-bini tal-breakwater. Sfortunatament, wara qasir żmien Indrija kelli jieqaf mix-xogħol għal raġunijiet ta' saħħha. Meta mar lura għax-xogħol sab li l-kumpanija ma kellhiex aktar bżonn ta' *Foreman* allura spicċċa bla xogħol¹⁰.

Sa erba' xħur wara f'Jannar 1907¹⁴, Andrea Camilleri siefer lejn Lixandra biex ifittek xogħol fuq il-baħar. F'dan iż-żmien huwa ġadem mal-Ports and Lighthouses Administration¹⁵ bħala Padrun jew Ufficial tal-Gverta fuq il-laneč tal-irmont (tugboats) u karrakki (dredgers – bastimenti li jħammlu qiegħ il-baħar) fil-port ta' Lixandra. Il-Ports and Lighthouses Administration ma kienet xejn għajnej l-awtorità marittima tal-Ēgħiġi li fi żmien l-Inglizi kienet tieħu ħsieb id-diversi portijiet u fanali (lighthouses) mal-kosta tal-pajjiż. Huwa ġie lura Malta għal ftit żmien f'nofs Ĝunju 1909¹⁵.

Fl-1911 insibuh ufficjal abbord il-vapur Ingliz **S.S. Battle Isle**¹⁶, tal-kumpanija Inglīza *The Eastern Petroleum Company Limited*. Vapur żgħir ta' 125 pied (38.1 metri) li biex aktarx li kienu jaħdmu fil-Baħar l-Aħmar.

Bejn l-aħħar tal-1911 u l-bidu tal-1914, Indrija ħadom fuq il-vapuri tal-kumpanija *Khedivial Mail Steamship & Graving Dock Company Limited*, jew fil-qosor il-Khedivial Mail Line. Din kienet kumpanija fil-qasam tal-ġarr tal-passiġġieri.

Hekk imbarka l-vapur **S.S. Abbassieh** bħala *Second Officer* fil-port ta' Suez fl-Eğittu fil-11 t'Ottubru 1911. Il-paga tiegħu kienet ta' seba' liri fix-xahar¹⁶. Ir-rotta kienet tinkludi Kostantinopli (Istanbul) u Izmir fit-Turkija, Mitylene fil-gżira Griega ta' Lesbos u Piraeus fil-Greċċa. Vapuri fuq din ir-rotta bħall-**Abbassieh** kieno jitilqu minn Lixandra kull nhar t'Erbgħa fl-erbgħa ta' wara nofsinhar. Dawn kieno jkunu konnessi mal-ferrovija lussuża *Orient Express* li kienet twasslek minn Kostantinopli għal Vjenna, Parigi u Londra. Portijiet oħra kieno Jaffa u Haifa fil-Palestina, Beirut u Tripoli fil-Lebanon, Alexandretta (Iskenderun) u Mersin fit-Turkija, u Larnaca u Limassol ġewwa Ċipru¹⁷. **L-Abbassieh** kien jinżel ukoll fil-Baħar I-Aħmar¹⁶. Kien imur Suez fl-Eğittu, Jeddah fis-Sawdi Arabja, Suakin fis-Sudan, Massawa fl-Eritrea, u Hodeidah fil-Yemen. Ġieli kien jieqaf ukoll f'Port Sudan u Tor fil-peninsula tas-Sinaj¹⁷.

Interessanti illi l-kaptan ta' dan il-vapur, li kien irreġistrat Londra, kien Malti – il-Kaptan Enrico Tagliaferro ta' 56 sena¹⁶ mill-Isla. Dan x'aktarx li kien ilu joqgħod l-Eğittu madwar ħamsa u għoxrin sena¹⁸. **L-Abbassieh** inbena ġewwa Greenock l-Inghilterra fl-1889 u kien twil madwar 363 pied (110.8 metri). Indrija baqa' jaħdem abbord sas-27 t'April 1912¹⁹.

Fl-1913 Indrija kien *Second Officer* abbord **I-S.S. El Kahira**²⁰, vapur tal-passiġġieri ieħor tal-Khedivial Mail Line. Aktarx illi dan kellu l-linjal u l-portijiet tal-Baħar I-Aħmar biss. **L-El Kahira** inbena fl-1892 fi Glasgow, l-Iskozja, u kien iġib tul-ta' 300 pied (91.4 metri).

Fl-10 u fil-11 t'Ottubru tal-1913, Indrija għamel l-eżamijiet għaċ-ċertifikat ta' *Chief Mate* hawn Malta. Infatti fit-13


t'Ottubru ngħatatlu din il-liċenzja²¹. Fl-10 ta' Novembru imbagħad inħariġlu c-ċertifikat ta' Kaptan tat-Tieni Klassi²².

Ta' min isemmi illi, mir-riċerka li għamilt, sa qabel l-Ewwel Gwerra Dinija ħadd mill-gżira Ghawdxija ma rnexxielu jasal fi grad ogħla minn dan iċ-ċertifikat. Dawk l-Għawdexin li rnexxielhom jaslu s'hawn kieno biss erbgħha – tlieta min-Nadur u r-raba' wieħed nisel Naduri! Insiru nafu dwar il-bqja f'artikli oħra 'l quddiem.

Kif akkwista dawn iċ-ċertifikati Indrija mill-ewwel reġa' siefer lejn Lixandra fl-Eğittu u fit-22 ta' Novembru 1913 kien imbarkat abbord **I-S.S. Tewfikieh**²⁰, vapur ieħor tal-Khedivial Mail Line. Għalkemm kellu ċertifikat ogħla, huwa xorta kien qed jaħdem bħala *Second Officer*, iżda l-paga żidied minn sebgħha għal tmien liri fix-xahar. Il-vapur kien taħt il-kmand tal-Kaptan G. Williams, Ingliz²⁰. Inbena f'Govan fl-Iskozja fl-1893 u kien twil fuq 320 pied (97.7 metri). Ir-rotta kienet dik li tinkludi l-Eğittu, it-Turkija, il-Greċċa, il-Lebanon, is-Sirja u Ċipru – ma kienx jersaq fil-Baħar I-Aħmar. Ma tantx dam abbord, għax fl-20 ta' Diċembru 1913, ftit inqas minn xahar wara, meta kieno Lixandra huwa ġie trasferit fuq **I-S.S. Neghileh**, tal-istess kumpanija²⁰.

Hawn aktarx li kien bħala *Chief Officer*. Kien vapur antik ta' ħamsin sena mibni fi Glasgow fl-Iskozja fl-1864 u kien twil 226 pied (68.9 metri).

In-**Neghileh** kellu l-linjal tal-Baħar I-Aħmar u għalhekk kien jittrasporta ħafna pellegrini Musulmani minn u lejn Mecca fil-Hejaz - illum dan it-territorju nsibuh bħala s-Sawdi Arabja. Dan il-vapur kien jgħabbihom minn Suez fl-Eğittu u jinżlu fil-port ta' Jeddah (is-Sawdi Arabja) fejn imbagħad in-nies kieno jimxu għal Mecca. Hemm jerġa' jgħabbi pellegrini oħra li jkunu sejrin lura d-dar u jniżżejjilhom Tor fil-Peninsula tas-Sinaj.



Ritratt rarissmu tal-**S.S. Neghileh** tal-kumpanija Khedivial Mail Line. Ritratt: <http://gallica.bnf.fr>

Tor kien port f'nofs id-deżert li kien iservi ta' kwarantina għal dawn il-pellegrini. Il-kampijiet f'Tor kienu jifilħu jakkomodaw ħamsin elf persuna f'daqqa u l-post kien immexxi minn Ingliz waħdu li kien jgħix hemmhekk ma' martu. Minn Tor kienu jerġgħu jirkbu passiġġieri oħra li jkunu għadhom kif lestew il-kwarantina, fejn jibqgħu sejrin Suez²³.

Għall-ħabta tal-istess żmien insibu uffiċjal tal-gverta ieħor Għawdex jaħdem mal-istess kumpanija *I-Khedivial Mail Line*. Dan kien certu Ĝanni Xuereb ta' 47 sena mix-Xewkija li minn tal-inqas fl-1914 insibuh bħala *Second Officer* abbord il-vapur tal-istim *S.S. Benha* u wara fuq l-S.S. *El Kahira*²⁴. Dan huwa l-istess Ĝanni Xuereb li semmejnieh fil-bidu ta' dan l-artiklu fejn hu kien il-Padrun tal-iskuna **Maria Antonietta** fl-1897 filwaqt li Indrija Camilleri kien wieħed mill-baħrin t'abbord.

Għalkemm kien hawn ammont sostanzjali ta' baħrin kienet xi ħaġa rari li ssib uffiċjal tal-gverta Għawdex fuq il-baħar għall-ħabta tal-Ewwel Gwerra.

Fl-14 ta' Jannar 1914, Indrija mbarka fuq il-vapur **S.S. Argyll** tal-kumpanija Ingliż *Sinai Mining Company*. Għall-ewwel beda fir-rank ta' *Chief Mate* b'paga ta' għaxar liri fix-xahar, iżda wara ħames xħur abbord, fl-14 ta' ġunju 1914, Andrea Camilleri gie promoss għall-Kaptan tal-Argyll. Hekk il-paga tiegħu telgħet għal erbatax-il lira fix-xahar²⁵. B'dan il-vapur ta' 130 pied (39.6 metri) kienu jgħorr l-mill-mangane ore mill-minjieri tal-kumpanija f'Abu Zenima²⁵, fis-Sinaj, għall-port ta' Suez. Insomma kienu jbaħħru fil-Baħar l-Aħmar.

Sadattant, fit-28 ta' Lulju tal-1914 faqqgħet l-Ewwel Gwerra Dinjija, il-Gwerra I-Kbira. Iżda kollox kien kwiet fl-inħawi fejn kien ibaħħar Indrija sakemm f'Jannar tal-1915 il-Kanal ta' Suez gie attakkat mill-forzi Ğermaniżi u Ottomani. Minn hemmhekk kompliet il-Kampanja ta' glied u battalji fis-Sinaj. Fuq il-baħar f'dawk l-inħawi n-Navy Ingliż kienet tagħmel ħafna rondi u spezzjonijiet ta' bastimenti. Il-Kaptan Indrija Camilleri waqaf minn Kaptan tal-vapur **Argyll** fit-8 t'April tal-1916, wara aktar minn sentejn abbord²⁶.

F'ġunju Indrija wasal lura Malta u xahar wara beda jaħdem fuq il-vapur Ingliż **S.S. Silvia** bħala *Chief Mate*²⁷. Dam tliet xħur fuqu, bejn Lulju u Ottubru 1916, u xogħlhom kien li jieħdu l-faħam minn Malta għall-baži naval i-Taranto fl-Italja. Hemm kienu jqassmu skont l-ordnijiet bħala *bunker* (fuel għall-bastimenti) lill-vapuri tar-Royal Navy²⁸. Is-Silvia nbniet fl-1904 mill-kumpanija *Clyde Shipbuilding Company* f'Port Glasgow, I-Iskozja, u kellha tunellaġġ ta' 2035 u tul ta' 288 pied (87.9 metri). Huwa kien jitħallas 17-il lira fix-xahar²⁷.

Fil-15 ta' Marzu 1918 Indrija Camilleri siefer bħala *Chief Mate* fuq il-vapur **S.S. Bylands**; vapur mibni mill-kumpanija

Ropner & Son fl-1899. Għalkemm kien vapur merkantili, xogħol dan il-bastiment kien li jgħorr il-faħam bejn diversi portijiet għall-Ammiraljat Ingliz. Abbord miegħu nsibu żewġ baħrin min-Nadur. Dawn kienu Ĝanni Farrugia **Tal-Iskiter** (li wara ż-żmien hawn fin-Nadur kien magħruf bħala "I-Bosun") u Ĝużepp Cordina **Tal-Mans**. Wara li telaq minn Malta l-vapur daħal Huelva fi Spanja. Imbagħad baqa' sejjer Ĝibiltà, Cork fl-Irlanda u Newport f'Wales. It-tlieta li huma ħallew dan il-vapur f'dan l-aħħar port fit-12 ta' Mejju. Il-paga t'Indrija fuq dan il-vapur kienet ta' 22 lira fix-xahar, filwaqt li l-pagi tal-baħrin Ĝanni u Ĝużepp kienet ta' ħdax-il lira u nofs fix-xahar²⁹.

Għal xi żmien fl-1918, fil-gwerra, Indrija kien *Chief Mate* abbord bastiment merkantili Amerikan. Dan il-vapur kien jismu **S.S. Kerlew**³⁰ u kien irregiżrat New York. Il-Kerlew kien mikri mill-armata Amerikana (*bareboat charter*). Huma kienu mqabbdin iġorru faħam u apparat ieħor mir-Renju Unit għal Franza sabiex jintuża mill-armata Amerikana li kienet qed tiġgieled fi Franza³¹. Il-faħam u l-bqija tal-merkanja kienet titgħabba minn Cardiff jew minn Barry, f'Wales, u kien jinhatt f'diversi portijiet ta' Franza fil-Bay of Biscay – skont nannuwi Wigi Grima, il-faħam ta' Cardiff kien tal-aqwa kwalità. Portijiet Franciżi nsemmu Brest, Pauillac, Bordeaux u Verdon³². Dawn il-vjaġġi aktarx li kienu jsiru f'għadd ta' vapuri merkantili miġbura f'konvojs fejn vapuri navali kienu jservu ta' skorta u protezzjoni għal



Il-Kaptan Andrea Camilleri. Ritratt meħud fl-1919.

dawk merkantili. Il-Kerlew kien ilaħhaq tul ta' 326 pied (99.4 metri) u t-tunellaġġ gross tiegħu kien ta' 3312. Għalkemm kienet qed tużah l-armata Amerikana, sidt il-vapur kienet il-kumpanija *Kerr Steamship Corporation* ta' New York. Fit-12 ta' Novembru tal-1918 Indrija Camilleri kellu jieqaf jaħdem abbord peress li dan il-vapur għadda taħt idejn in-Navy Amerikana u għalhekk huma użaw ekwipagġġ navali għal fuqu.

Fil-11 ta' Novembru 1918 intemmet l-Ewwel Gwerra Dinjija. L-ekwipagġi tal-vapuri merkantili kellhom anqas ħsibijiet ta' attakki tal-għadu fuq il-baħar imma xorta waħda ma kienx jonqos il-periklu ta' mini fil-baħar li tkallu hemm minħabba l-Gwerra.

L-Istati Uniti tal-Amerika pproduċiet medalja waħda biss għall-Ewwel Gwerra Dinjija – il-Victory Medal – u li sfortunatament setgħet tingħata biss lil min kien fis-Servizz Militari. Għalhekk Andrea Camilleri ma kien intitolat għall-ebda medalja għas-servizz li ta fil-United States Merchant Marine abbord il-vapur merkantili Amerikan **S.S. Kerlew**. Iżda għas-servizz tiegħu fil-British Merchant Navy, Andrea Camilleri, il-bużnannu tiegħi, ingħata l-medalja tal-fidda *British War Medal* u l-medalja tal-bronz *Mercantile Marine War Medal*.¹

(ENDNOTES)

1. NAM (*National Archives of Malta*), CSG02, 5566/1902; CUS K580
 2. NAM, CUS K628
 3. NAM, CUS L181; CUS L183
 4. NAM, CUS L185; CUS L187
 5. NAM, CSG02, 5566/1902
 6. Wickman, V. (2002) *From Sail to Steam* - Artiklu minn FIMBANK *Annual Report & Financial Statements 2002*, p. vi
 7. NAM, CUS L192; CUS L209
 8. *Guildhall Library, London, UK* – *Lloyd's List "Joseph Scicluna"* Mar 1898 – Feb 1899
 9. MHA (*Maritime History Archives, University of Newfoundland, Canada*), Cherbourg O.N. 71694 *Crew Lists and Agreements* 1900
 10. NAM, CSG02, 1347/1906
 11. NAM, CSG02, 582/1904
 12. www.clydeships.co.uk
 13. maltdives.com/sites/levantii/en
 14. NAM, CUS L298
 15. NAM, CUS K980
 16. MHA, Abbassieh O.N. 115845, *Crew Lists and Agreements* 1911-1912
 17. *The Egyptian Gazette 1906* github.com/dig-eg-gaz/content/blob/master/1906-05-29.xml
 18. NAM, MFA01, 1607/1886 – applikazzjoni tal-passaport tal-Kaptan Tagliaferro, destinazzjoni – Egittu
 19. TNA (*The National Archives, UK*), BT99/2944, O.N. 115845, Abbassieh *Crew Lists and Agreements* 1912-1913
 20. MHA, Tewfikieh, O.N. 102108, *Crew Lists and Agreements* 1913-1914
 21. NAM, CSG02, 1386/1913
 22. NAM, CSG02, 1558/1913
 23. Brigg, J. J. (1912) *Sinai: A Desert Ride. Yorkshire Ramblers' Club Journal Volume 4 Number 12: pp 25-29. Leeds: YRC*.
 24. 1915crewlists.rmg.co.uk/document/189669 u 1915crewlists.rmg.co.uk/document/119255
 25. MHA, Argyll O.N. 121323, *Crew Lists and Agreements* 1913-1914
 26. MHA, Argyll O.N. 121323, *Crew Lists and Agreements* 1915-1916
 27. MHA, Silvia O.N. 119158, *Crew Lists and Agreements* 1916-1917
 28. www.naval-history.net – Logs tal-vapur navali Ingliż HMS Britannia isemmi lil S.S. Silvia torbot magħhom għal xogħol ta' bunker bil-faħam.
 29. MHA, Bylands O.N. 112409, *Crew Lists and Agreements* 1918
 30. MHA, Clematis O.N. 109887, *Crew Lists and Agreements* 1919
 31. [en.wikipedia.org/wiki/USS_Kerlew_\(ID-1325\)](http://en.wikipedia.org/wiki/USS_Kerlew_(ID-1325))
 32. *Guildhall Library, London, UK* – *Lloyd's List "Kerlew"* 1918
- Konsultazzjonijiet oħra: NAG, GM (Giuliana Masini)
Mercantile Navy List 1890, 1897, 1910, 1911, 1915

KENNETH GRIMA

(Ir-raba' parti)

Xi logħob ta' dari tat-tfal u x-xjenza ta' warajh Il-Morra

Ma kinitx xi logħba kkumplikata. Żewġ subien¹, imdawrin b'ċorma oħra kurjuži, kieno joqogħdu bilwieqfa quddiem xulxin, u b'serjetà kbira jħarsu u jistudjaw lil xulxin qabel jaqtgħu t-tokk jew il-morra². Dan jagħmluh billi, fl-istess hin, kull wieħed jgħid numru waqt li jifta numru varjabbli ta' swaba' jew anke xejn, ponn biss. Min jaqta' n-numru ta' swaba' miftuha jirbaħ. Jekk ħadd ma jirbaħ kieno jerġgħu jaqtgħu l-morra. Min jirbaħ jieħu l-oġġetti li ntla għebu fuqhom aktarxi xi boċċi³ jew ritratti u stampi⁴. Għal xi raġuni biċċa min-numri kieno jingħadu bit-Taljan per eżempju: duwi, kwatru, činku, u sei⁵.

Daqsxejn xjenza tan-numri

Il-bnedmin ilhom jikkalkulaw bin-numri kemm ilhom f'soċjetajiet sofistikati, li jfisser qabel mill-eqdem belt, dik ta' Ĝeriku, madwar 11-il elf sena ilu. L-iktar metodu ovvju u faċċi huwa dak bis-swaba' tal-idejn, u mhix kumbinazzjoni li l-kelma 'digit' ġejja mill-Latin *digitus* għal seba' tal-id; jew li s-sistema deċimali bbażata fuq n-numru għaxra hija l-iktar waħda komuni. Madankollu sistema oħra ta' numri bbażata fuq in-numru sittin, li orīginat fil-Mesopotamia fil-Lvant Nofsanji madwar erbat elef sena ilu, għadha magħna sal-lum fil-kejl tal-ħin (sittin sekonda f'minuta u sittin minuta f'siegħha) u fl-angoli (sittin sekonda f'kull grad u 360 grad f'ċirku shiħ). Is-sistema tal-komputers imbagħad hija bbażata fuq in-numri 1 u 0.

Matul iż-żmien ħafna simboli għan-numri (jew numerali) intużaw minn popli differenti. Fost dawk tal-ewwel kien hemm marki fuq injam, għadam jew tafal (wara msaħħan), speċi ta' talja. In-numrali Rumani, li jużaw l-ittri tal-alfabett, kieno kkumplikati biex taħdem bihom u ma tantx huma addattati għall-manuvri tal-aritmetika.⁶ Is-sistema

1 Ma nafx li l-morra kienet tintlagħab mill-bniet.

2 Morra. Din il-kelma, daqsxejn stramba, tidher li ġejja mit-Taljan.

3 Ara *Luminaria* Diċembru, 2019.

4 Dawn kieno ritratti ta' jew pitturi ta' artisti tat-televiżjoni ta' dak iż-żmien eż. *cowboys* ta' *High Chaparral*, fan-taxjenza (eż. *Thunderbird*), fuq l-ispażju, jew għasafar. (Klene Val, set ta' 144). Dawn kieno jinxraw, madwar sold jew tnejn, mgeżwra f'karta u b'daqsxejn chewing gum.

5 Hija osservazzjoni kurjuža li kważi kulħadd jgħid in-numri (jew anke jinkitbu, eżempju fuq čekk) bl-Ingliż. U aktarxi li jekk jippruvaw jgħiduhom bil-Malti jitfixxli. Pero' bil-Malti huma īnfief u raġjonevoli daqs l-Ingliż. Kolloks jiddepPEND kif tidra. Fl-iskola l-aritmetika hija dejjem mgħallma bl-Ingliż.

6 Għadhom jintużaw fiċ-ċinema u jingħad li dan

ta' numerali li nużaw illum tissejjaħ Arabika, għalkemm biċċa biss hija mill-Arabja. Originarjament ħafna mis-simboli gew mill-Indja. B'dawn in-numrali l-aritmetika (iż-żid, tnaqqas, timmultiplika u taqsam) hija eħafeq. U jerġa' saret eħafeq u preċiża meta daħħal in-numru żero, li jidher ukoll li ġej mill-Indja minn madwar is-sena 630 WK. Iż-żero huwa kunċett importanti ħafna għax il-pożizzjoni tiegħi⁷ tbiddel għalkollox il-valur tan-numri u allura huwa ta' importanza kbira.

Intant, hemm aspetti tan-numri li huma kkumplikati, diffiċċi, u astratti, imma wkoll affaxxinanti. Fost dawn insibu:



Bil-Latin din il-logħba kienet tissejjaħ micare digitis, li bil-Malti tifisser: tikxef is-swaba'. Sqal.murra. Span.morra; Fra. mourre. Għi. mukħaraja.

Numri veri: dawn huma n-numri li normalment nużaw, bħal pereżempju n-numri 1, 2, -7, jew $\frac{3}{4}$. Kif jidher dawn in-numri jistgħu jkunu pozittivi, negattivi, shaħ jew frazzjoni. Fuq kollox ma humiex numri immagħinarji.

Numri immagħinarji: Sa ġċertu punt in-numri kollha huma immagħinarji, imma għal xi żmien kien maħsub li ġerti numri, anke fil-kunċett, huma imposibbli li jeżistu u għalhekk semmewhom hekk. Numru immagħinarju huwa numru li meta timultiplikah biex innifsu (tagħmlu squared), jaġtik numru negattiv. In-numru żero huwa kkunsidrat kemm immagħinarju u kemm veru. Numri immagħinarji, kif mistenni, huma użati f'matematika avvanzata. Wieħed

biex in-nies isibuha diffiċċi li jkunu jafu s-sena ta' meta nħadmu l-films. U jekk inhu hekk is-sistema taħdem.

7 Bħal dik tal-punt deċimali, kunċett li ġie maħsub minn matematiki Ġharab madwar is-sena 900 WK.

minn tal-ewwel li studja dawn in-numri, u fil-fatt taħom dan l-isem, kien il-famuż filosofu u matematiku Franċiż Renè Descartes (1596-1650)⁸.

Numri razzjonali: Dawn huma numri li jistgħu jiġu espressi bħala kwoxjent jew frizzjoni ta' żewġ numri sħaħ (integri) eż. in-numri 0, 1, u $\frac{1}{2}$.

Numri irazzjonali: Dawn huma numri li ma jistgħux jiġu espressi bħala frizzjoni ta' żewġ numri sħaħ. Ezempju famuż huwa n-numru pi, li huwa *r-ratio* taċ-ċirkonferenza għad-dijametru ta' ċirku. Bħala frizzjoni huwa $22/7$ u valur tajjeb biex normalment taħdem bih huwa 3.14, imma d-diviżjoni tibqa' sejra apparentament sal-infinit!⁹

Numri negattivi. Dawn huma dawk in-numri inqas

8 Descartes darba skopra kif jippreżenta fuq karta, żewġ numri kontinwament ivarjaw, (jigifieri *graph*), meta kien bi kwietu fis-sodda (kien iħobb jistudja fis-sodda) u osserva l-movimenti ta' dubbiena ttir quddiemu.

9 Pitagora (5 seklu Q K) wieħed mill-matematikçi famużi Griegi (u mexxej ta' kult), kien jaħseb li n-natura hija bbażata fuq numri sħaħ (integri). Huwa kien sab li kordi ta' strumenti mužikali meta jivvibraw u jagħtu mužika sabiha, iridu jkunu bilfors ta' certi qisien ta' numri preċiżi. Kien sab in-noti mužikali. Pitagora għalhekk ma kienx jemmen f'numri irazzjonali u jingħad li meta certu dixxiplu, Hipassus, sab numru irazzjonali (mhux il-pi, imma l-isquare root ta' 2) jingħad li ġie ppersegwit mis-segwaci l-oħra ta' Pitagora.

minn żero. Huma kkunsidrati veri għax sempliċement jippreżentaw xi ħaġa opposta, pereżempju jekk moviment lejn il-lemin huwa pozittiv, moviment lejn ix-xellug huwa negattiv, għalkemm daqstant veru. In-numru żero la huwa negattiv u anqas pozittiv.

L-ikbar u l-iżgħar numri: Ovvjament ma hemmx l-ikbar numru għax hu x'inhu dejjem tista' żżid in-numru wieħed! Madankollu forsi l-ikbar numru li għandu isem huwa *googolplex*, li tant huwa kbir li skont kalkolu minnhom, l-univers kif nafuh, mhux kbir biżejjed biex jesa' l-kart biex tikteb dawk iż-żerijiet kollha! Ukoll lanqas hemm l-iżgħar numru għax dejjem tista' tnaqqas minnu.

Intant, sew jekk tkun tqalleb kalendarju, tħares lejn arlogg, jew tilgħab xi tombla ftakar daqsxejn xi storja interessanti għandhom u kemm huma importanti n-numri: mill-morra tat-tfal, kontijiet fil-banek, għal *countdown* ta' titjira spazjali!¹⁰

Fil-ħarga li jmiss: *Logħob bil-karti: ħamiem, ajruplani, u faqqusi.*

10 U fil-fatt l-attentati biex infittu li xi ħajja oħra fl-ispazju saru l-iktar bil-matematika u numri, għax certi numri bħal konstant tal-gravità (*G*), jew ta' Planck (*h*, u msemmi għal Germaniż Max Planck), jew il-velocità tad-dawl (*c*), jidhru li huma fundamentalment bażiċi fl-istruttura tal-univers u allura aljeni intelligenti, b'xi mod jew ieħor isibuhom. Fi kliem ieħor huma l-lingwa litteralment universali.

ANTHONY'S FURNITURE

Għal kull xorta ta' xogħol fl-injam

Phone: 2155 2251
Mobile: 9944 6107

"Mater Dolorosa"
Triq Ta' Grunju,
Nadur, Ghawdex



EHILSU MILL-QILLA TAX-XEMX

Gozo Verticals, Blinds & Shades

TA' TONY CAMILLERI

Fejn issibu varjetà kbira ta' Blinds u Shades ta'materjal bhal Aluminium, Plastic, ecc'

Għal aktar dettalji u stima b'xejn Ċemplu 2155 3352/2156 2211
jew irrikorru:
N.B. TRIQ COCCO PALMERI
NADUR - GHAWDEX



Kitbiet dwar il-Knisja Bazilika tan-Nadur

Fil-ħarġa ta' "Treasures of Malta", Nru. 75, Sajf 2019, deher l-ewwel parti minn żewġ artikli ferm interessanti miktubin minn Mario Buhagiar, Professur tal-Istorja tal-Arti fl-Università ta' Malta. Dawn l-artikli nkitbu wara li l-parroċċa ppubblikat il-ktieb: "The Nadur Basilica in Gozo - Art – Architecture – Documentation" editjat minn Dr Mark Sagona u b'fotografija tassew sabiha ta' Martin Attard. (Progress Press, 2019).

L-ewwel artiklu jgħib l-isem: **The Nadur Basilica (Part 1) an architectural appraisal.** F'dan l-artiklu, imżejjen b'diversi ritratti ta' Martin Attard naqraw dwar il-ħbiberija li kien hemm bejn l-Arkitekt Francesco Saverio Sciortino (1875 – 1958) u l-futur Arcipriest Dun Martin Camilleri (1873 – 1921) meta t-tnejn li huma kienu jistudjaw Ruma fejn kienu alloġġjati qrib ta' xulxin. Din il-ħbiberija wasslet biex fuq talba tal-Kanonku Dun Martin Camilleri, Francesco Saverio Sciortino fassal pjanti għat-tkabbar tal-knisja eżistenti tan-Nadur, biż-żieda tan-navati, fontispizju u koppla eleganti u dominanti. Ix-xogħol kien beda fl-1908 u tlesta fl-1915. L-Arkitekt Sciortino siefer il-Kanada fl-1913 waqt li kien għadu għaddej ix-xogħol fuq it-tkabbar tal-knisja u mis-safar baqa b'kuntatt mal-bennej, l-arcipriet Martinu u l-iskultur Paolo Falzon (1885 – 1971) sakemm intemm ix-xogħol. L-arkitekt Sciortino għamel mill-knisja tan-Nadur tassew opa monumentali. Dan hu l-ikbar u l-uniku xogħol li għandu l-arkitekt Sciortino f'Malta. Meta żar Malta fl-1945 ġie n-Nadur biex jara l-opra maestuża tiegħu u kompli jjejjinha bil-figuri tal-Fidi, Tama u Mħabba fuq il-fontispizju fil-faċċata u minn ġewwa bil-gallerija tal-orgni. L-Arkitekt Francesco Saverio Sciortino miet ta' 83 sena ġewwa l-Kanada.

It-Tieni parti ġiet ippubblikata fil-ħarġa tal-Milied 2019, Nru 76, **The Nadur Basilica (Part 2) an aesthetic appraisal.** F'dan l-artiklu, il-Prof. Buhagiar jikteb dwar il-pittura ta' Lazzaro Pisani (1854 – 1932) li l-biċċa l-kbira minnha saret bejn l-1915 u l-1922. Lazzaro Pisani kien il-prim kuġin tal-Arkitekt Francesco Saverio Sciortino. Ix-xogħol fl-istucco sar miċ-ċesellatur Pio Cellini (1863 – 1930). Interessanti dak li hemm miktub dwar it-twiegħi Stained glass tad-Ditta Grenoble ta' Louis Ferdinand Balmet (1876 – 1857). Il-bottega ta' Mattia Preti (1613 – 1699) tissemma' minħabba l-kwadru titulari li kopja tiegħu tinsab fil-knisja tal-GeVwiti, il-Belt. L-awtur ikompli jsemmi pitturi oħra jn-xogħol ta' artisti rinomati bħal: Giuseppe D'Arena (c1643 – 1719); Don Francesco de Domenici (1655 – 1733); Don Carlo Zimech (1696 – 1766); Francesco Vincenzo Zahra (1710 – 1773); Rocco Buhagiar (1723 – 1805); Gian Nicola Buhagiar (1698 – 1723); Michele Busuttil (1762 – 1831) u ibnu Clemente (1810 – 1883); Giuseppe Cali (1846 – 1930) u Gianni Vella (1885 – 1977). Fl-ahħar jissemmew l-istatwa titulari ta' San Pietru u San Pawl li saret Marsilja u dik tal-Madonna tar-Rużarju, u ogħġetti tal-fidda li bihom hi mżejjna l-Bażilika tan-Nadur. Ir-ritratti bil-kulur li jjeznu dan l-artiklu huma ta' Martin Attard.



Fil-Mużew tal-Malta Post (Malta Postal Museum) fil-Belt, Valletta, f'Diċembru 2019, infethet wirja tax-xogħlijiet tal-artist Emvin Cremona (1919 – 1982). F'din il-wirja kien hemm sketch li għamel Cremona dwar xi artal ġdid għall-knisja Bażilika tagħna. Jidher li dan l-arktal kien ser isir minnflokk dak magħġur li tneħħha. Madwar l-arktal hemm erba' kolonni li fuqhom hemm l-Erba' Evangelisti. Minnflokk it-tużżejjed hemm disinn ta' baldakkin li ġej għat-tond eż-żarru fuq l-arktal. Hadd ma kien jaf b'dan id-disinn li illum jinsab f'kollezzjoni privata. Il-wirja għalqet fid-29 ta' Jannar 2020.





Disinn tat-tribuna ta' Emvin Cremona

Ta' kull sena, il-Bank of Valletta jippubblika Kalendarju artistiku. Din is-se na hemm xi pitturi u disinni dwar diversi affarijiet. Għax xahar ta' Awwissu jidher disinn ta' Richard England (1937 -) li fihem hemm dehra ġenerali tal-Pjazza u tal-Knisja Bażilika li ssebbah il-pjazza tan-Nadur.



Kitba ta' Joe Muscat

PRALINES CONFECTIONERY

Accepts orders for Baptism, Holy Communion, Confirmation Parties etc.
You can also choose from a large selection of cakes, many of which can be found on our Facebook Page.

46, MADRE GEMMA CAMILLERI STREET, NADUR GOZO TEL: 21565909 MOB: 99552337

www.facebook.com/pralinesconfectionery



RABOKK PIZZA

Snack Bar

Pjazza San Pietru u San Pawl, Nadur Għawdex.

Tel: 21558337 Mob: 99802491/ 99478629



Storja, Kultura u Attwalitā

NAWGURAW

il-Milied it-Tajeb
U SENA MIMLIJA BARKA
lin-Nadurin Kollha

Dan huwa l-ammont ta' xita f'millimetri li tkejlet fin-Nadur mill-1 ta' Marzu sat-30 ta' Novembru 2020:

MARZU 2020			Total mill-1/9/2019
3	0.6	318.0	
4	3.0	321.0	
9	3.0	324.0	
10	7.0	331.0	
21	0.6	331.6	
24	0.2	331.8	
25	6.4	338.2	
26	2.4	340.6	
27	1.8	342.4	
30	8.6	351.0 mm (13.82 pulzieri)	
<u>TOTAL: 33.6 mm (1.32 pulzieri)</u>			

SETTEMBRU 2020			Total mill-1/9/2020
7	2.4	2.4	
13	22.0	24.4	
14	72.4	96.8	
23	2.2	99.8	
27	2.2	101.2 mm (3.98 pulzieri)	
<u>TOTAL: 101.2 mm (3.98 pulzieri)</u>			

APRIL 2020			Total mill-1/9/2019
2	0.2	351.2	
4	6.4	357.6	
20	2.0	359.6	
29	0.2	359.8 mm (14.17 pulzieri)	
<u>TOTAL: 8.8 mm (0.35 pulzieri)</u>			

OTTUBRU 2020			Total mill-1/9/2020
5	2.2	103.4	
6	2.6	106.0	
12	2.6	108.6	
13	1.2	109.8	
19	17.4	127.2	
27	7.6	134.8	
28	3.4	138.2 mm (5.44 pulzieri)	
<u>TOTAL: 37.0 mm (1.46 pulzieri)</u>			

MEJJU 2020			Total mill-1/9/2019
27	3.0	362.8	
30	3.0	365.8 mm (14.40 pulzieri)	
<u>TOTAL: 6.0 mm (0.24 pulzieri)</u>			

NOVEMBRU 2020			Total mill-1/9/2020
15	4.4	142.6	
17	12.0	154.6	
20	0.2	154.8	
21	3.6	158.4	
22	9.8	168.2	
23	1.0	169.2	
24	20.0	189.2	
25	40.2	229.4	
26	1.8	231.2	
29	14.6	245.8 mm (9.68 pulzieri)	
<u>TOTAL: 107.6 mm (4.24 pulzieri)</u>			

ĠUNJU 2020			Total mill-1/9/2019
Traċċa			365.8 mm (14.40 pulzieri)
LULJU U AWWISSU 2020 Total mill-1/9/2019			
Xejn			365.8 mm (14.40 pulzieri)

Noti:

- L-istaġun tax-xita 2019/2020 li ntemm fil-31 ta' Awwissu, kien xott ħafna. Niżlu biss 365.8 mm ta' xita, li jiġu inqas minn 14-il pulzier u nofs. Dan ifisser li kellna madwar żewġ terzi tax-xita li suppost ikollna fi staġun normali (madwar 550 mm jew 21.65 pulzieri).
- L-istaġun tax-xita l-ġdid ma tantx jidher li se jkun tajjeb. Wara bidu tajjeb f'Settembru meta niżlu aktar minn 100 mm xita, Ottubru tana biss 37.0 mm li jiġu inqas minn pulzier u nofs. L-indikazzjonijiet meta morna għall-istampa kien li Novembru kien se jkun xott ukoll, talinqas fl-ewwel ġimagħtejn tiegħu.
- Nhar it-13 u l-14 ta' Settembru niżlet kważi x-xita kollha li tana Settembru. Fin-Nadur tkejlu 22.0 u 72.4 mm rispettivament f'dawk il-jiem. Postijiet oħra, bħax-Xagħra u l-Għarb, kellhom iktar xita, fejn fl-Għarb niżlu 112 mm xita fl-14 ta' Settembru (kważi 4 pulzieri u nofs).
- Mill-11.30pm tal-24 san-12.30am tal-25 ta' Novembru niżlu 57 mm xita f'madwar siegħa.
- It-total ta' xita mill-1 ta' Settembru għadu inqas minn dak li kien sena ilu, u dan ma tantx jawgura tajjeb. Imma kif jgħidu: 'Xemx u xita, Alla jaf meta'. Nittamaw u nisperaw li talinqas noqorbu l-500 mm xita sal-aħħar ta' Marzu biex inkunu nistgħu ngħidu li kellna staġun tax-xita diċċenti.
- Bħala temperatura, kellna sajf qalil. It-temperatura qabżet it-30oC f'diversi jiem konsekuttivi speċjalment f'Lulju u Awwissu, u bqajna b'temperaturi shan sal-ewwel ġimġha ta' Ottubru, meta mbagħad l-arja ffriskat. Sal-aħħar ta' Novembru konna għadna b'temperaturi qrib 20oC, li huma daqs 3-4oC iktar min-normal.



13th December Street,
Nadur Gozo
Tel. 27553765

Opening Hours:
10:00am - 2:00pm
5:00pm - onwards



Ritratt Storiku Waqt it-Tkabbir tal-Kolleġġjata u Bažilika tan-Nadur

Mument waqt it-tkabbir tal-knisja Kolleġġjata u Bažilika ta' San Pietru u San Pawl fin-Nadur dokumentat f'ritratt li qed jiġi ppubblikat għall-ewwel darba permezz ta' kartolina u f'din il-ħarġa ta' Luminaria. Wara li I-Kan. Martin Camilleri kkummissjona lil Francesco Saverio Sciortino sabiex johrog bid-disinji ta' dan il-proġett, ix-xogħol kien inbeda fl-1907 u tlesta fl-1913. Il-bini tan-nava tat-Tramuntana jidher miexi ġmielu waqt li diversi Nadurin kienu qed jippużaw għal dan ir-ritratt li aktarx ittieħed mill-kappella tas-Salvatur lejn I-1912.

Dan ir-ritratt instab fil-kolleżzjoni ta' negattivi ta' ritratti għand il-familja Said min-Nadur. Il-fotografu li kien ha dan ir-ritratt huwa Antonio Said (1886-1958) li kien għalliem (ara r-ritratt). Illum din in-negattiva fuq il-ħiegħ tinsab għand Carmelo Said li jiġi iben il-fotografu. Ix-xogħol sabiex ir-ritratt ikun żviluppat ma kienx faċili.

Meta l-familja li hija proprjetarja tiegħu avviċinatni biex naraw x'jista' jsi r'f'dan ir-rigward, jiena kkummissjonajt lill-fotografu Samuel Masini mix-Xagħra u mort personalment fl-istudio tiegħu biex nissorvelja l-proċess li kien qiegħed isir. Billi matul is-snин kollha li għaddew minn fuqha din in-negattiva saritilha l-ħsara, fosthom li hija maqsuma fil-kantuniera t'isfel fuq il-lemin, kif ukoll minħabba l-qbid tagħha bl-idejn, allura ntużaw diversi modi sabiex imbagħad jintgħażel l-aħjar prodott. Saru sforzi kbar biex jinħarġu kemm jista' jkun dettalji min-negattiva, speċjalment l-uċuħi tan-nies.

Nirringrazza lil Edmund u Antonella Camilleri tal-ġħajjnuna li sibt mingħandhom biex dan ir-ritratt seta' jiġi ppubblikat u apprezzat. Hawnhekk nagħmel appell ukoll sabiex min għandu ritratti li fihom valur għall-istorja tar-raħal, jagħmel bħall-familja Said u jersaq bihom għand il-parroċċa sabiex hekk dan il-wirt fotografiku li digħà jeżisti jkompli jitkabbar u jiġi preservat għall-ġenerazzjonijiet ta' warajna.



Antonio Said (1886-1958)
Kortesija tal-familja Said

Kitba ta' Daniel Meilak